

اسی جلوس کا مغربی رخ سے چلنا اور ایک ساتھ شمالی اور جنوبی پہلو سے بڑھ کر مشرقی دروازے پر آ ملنا، پارٹھنان کے بالائی حاشے پر ہو بہو دکھا دیا تھا، ستونوں کے باہر باہر پھر کر دیکھنے والے کو اپنے سر کے اوپر ایٹھنز کے بانکے جوان گھوڑوں پر سوار کہیں رتھوں میں کہیں پیادہ پا اہل شہر، مطربوں کے غول، قربانی کی گائیں بکریاں، متین شریف زادیاں ہاتھوں میں متبرک ظروف لئے، اور آگے آگے شہر کے نو آرکن، غرض پوری برات ایٹھنہ کی اُس درگاہ کی طرف جاتی، دکھائی دیتی تھی، جہاں آتا آج کے دن سکانِ فلک کی مہمانی کرتی تھی۔ چنانچہ یہ آسمانی کار فرما بھی تخت شاہانہ پر جلوہ نما تھے۔ اور ایٹھنہ کے ایک جانب زمیں کی تصویر تھی، دوسری طرف ہیفیسٹوس بیٹھا تھا۔ دیوی کے قریب ہی ایک بیماری کے ہاتھ میں اس کا برقعہ تھا، اس حاشے کا مغربی رخ ابھی تک اپنی جگہ پر سلامت ہے۔ باقی وہاں موجود نہیں اور اس کا بڑا حصہ جزیرہ برطانیہ میں پہنچ گیا۔ ان میں اور دوسری پر شکوہ علامات کی تیاری میں بہت کچھ روپیہ صرف ہوا تھا جس پر پری کلیس کے حریفان سیاسی کو حرف گیری کا نہایت عمدہ موقع ملا، تو سنی دیدہ ریز الزام دیتا تھا کہ وہ نہ صرف ریاست کا سرمایہ جو اغراضِ جنگ کے لئے محفوظ رکھنا چاہئے تھا، بے دریغ برباد کر رہا ہے بلکہ حلیفوں کا جمع کردہ روپیہ بھی بالکل غاصبانہ طریق پر خالص ایٹھنز کے کاموں میں خرچ کر رہا ہے، اور حقیقت میں کچھ نہ کچھ رقم اس مشترکہ بیت المال سے



ضرور عمارتوں کے واسطے لی گئی تھی لیکن وہ کل مصارف کا ایک  
 قلیل حصہ تھی ورنہ باقی تمام روپیہ ایٹھنز کے مندر اور ایٹھنز  
 کے سرکاری خزانے کا لگایا گیا تھا۔ بایں ہمہ پری کلیس محض چڑ  
 زبانی سے یہ حجت پیش کرتا تھا کہ جب تک ایٹھنز اتحادیوں کی  
 مدافعت کا فرض بہ خوبی انجام دے رہا ہے، انہیں اپنے روپے  
 کے متعلق کسی شکایت کا حق نہیں ہے۔ اسی طرح اُن میں کچھ عرصے  
 تک ہنگامہ آرائی ہوتی رہی آخر سی سالہ صلح نامے کے تیسرے  
 سال توسی دیدیس نے ٹھیکروں پر جمہور کا فتوے مانگا۔ لیکن  
 لوگوں نے خود اسی کے خلاف رائے دی اور اس کے خارج البلد  
 ہونے کے بعد (۴۲۲ ق م) پری کلیس کا کوئی بھی با اثر مخالف  
 نہ رہا جو آئندہ اس کی حکمت عملی میں خلل انداز یا راستے میں  
 حائل ہوتا۔

جب پری کلیس اپنے محبوب وطن کو سارے یونان کا فرمانروا  
 نہ بنا سکا تو اس کی آرزو یہ تھی کہ اُسے یونان کا استاد منوادے  
 اور فنون لطیفہ کے میدان میں ایٹھنز نے جو کام کئے، اُن سے  
 ایک حد تک اُس کا یہ ارمان پورا ہو گیا۔ جس وقت فیڈیاس  
 نے ایٹھنز کی عظیم الشان مورت ”زرو عالج“ سے تیار کر لی اور اُسے  
 نئے مندر میں لا کے نصب کرویا تو اُسے الیس کے لوگوں نے  
 بلا بھیجا کہ اولمپسیہ کے مندر کے واسطے رئیس دیوتا کی مورت  
 بنائے چنانچہ مسلسل پانچ سال تک یہ ایٹھنز کا با کمال اس  
 زرو عالج آمیز، بھاری بت کے تراشنے میں مصروف رہا اور غالباً



اس عظیم الجثہ تصویر کے ہم پلہ کوئی شے یونان کے فنِ بت تراشی نے کبھی نہیں پیدا کی۔ یہ خدائے ”ہمہ یونان“ بہت اونچے تخت پر قبائے پر زربہنے بیٹھا تھا اور اس کے دائیں ہاتھ میں نصرت و کامرانی تھی اور بائیں میں عصائے شاہی۔ اور اس کی ڈاڑھی کے ساتھ بالوں میں زیتون کی ایک شاخ گندھی ہوئی تھی۔ اس بات کی بہت سی شہادتیں موجود ہیں کہ زمین پر اس دیوتا کی پُر وقار صوت دیکھ کر دیکھنے والے کے دل پر کیا کیفیت گزرتی تھی؛ ایک شخص کا قول ہے کہ کیسا ہی رنجور و پشمرده شخص، جسے مصائب و آلام نے کبھی چین کی نیند نہ سونے دیا ہو، ایک مرتبہ اس مورت کے سامنے آکھڑا ہو، میں تو سمجھتا ہوں کہ انسانی زندگی کے سارے دکھ اور اور خطرے اس کے دل سے محو ہو جائیں گے!

الوہیت کے متعلق یونان کا جو بلند سے بلند تصور تھا، یہ مورتیں اس کا جسمانی مظہر تھیں اور یونانی مذہب کے دو بڑے مرکزدں میں انہیں ایک ایٹھزی با کمال ہی کی صناعی نے تکمیل کو پہنچایا تھا۔

## ۷۔ پی ریوس ایٹھز کا تجارتی اصول عمل

اب پی ریوس کا یونان کی بڑی بندرگاہوں میں شمار ہونے لگا تھا اور اس کے جنگی استحکامات میں ایک اور فصیل بنا کے اضافہ کیا گیا تھا جو شمالی فصیل کے متوازی اور برابر سے گذرتی تھی۔ فالرن کی جنوبی فصیل کی اب کوئی مرمت نہ کرتا تھا اور وہ گرگئی تھی۔ مگر دوسری تینوں بندرگاہوں کے ارد گرد جہاز رانی کی سہولت کے



واسطے، نئی نئی گودیاں، مال خانے اور مختلف عمارتیں بنادی گئی تھیں۔  
 شہر ایتھنز اور اس کی بندرگاہ کی آبادی برابر بڑھ رہی تھی۔ اور  
 اس زمانے میں ایٹی کا کل آبادی کم و بیش ڈھائی لاکھ (یعنی ریاست  
 کورنتھ کی آبادی سے دوگنی) تھی لیکن اس میں نصف کے قریب غلام تھے۔  
 مغرب میں ایٹی کا کی شہرت اور تجارت کو فروغ تھا۔ صقلیہ کے  
 یونانی شہروں نے اسی کے سکتے کا معیار اپنے ہاں رائج کر دیا تھا۔ شہر  
 روم سے قوانین سولن کی نقل لینے ایچی وہاں آتے تھے، لیکن ایتھنز  
 کی اصلی اغراض مشرق ہی سے وابستہ تھیں۔ خاص کر بحیرہ افسین کی  
 بندرگاہوں سے، جہاں سے ایٹی کا کو غلہ و ساور آتا تھا، ان علاقوں میں  
 جہاں کوئی فتنہ و فساد ہوا، آناج کی قیمت پر اس کا اثر پڑتا تھا اور اسلئے  
 یہ نہایت ضروری تھا کہ ادھر کا تجارتی راستہ ایتھنز کے زیر اقتدار رہے۔  
 علاقہ خرسونیس میں اس کے مقبوضات جنھیں پری کلیس نے اور مستحکم  
 کر دیا تھا، آبنائے دردانیال کے پاسبان تھے۔ باسفورس پر اس کے  
 حلیف، بامی زلٹہ اور چالکیدن کا قبضہ تھا۔ اور بحیرہ افسین (یا آسود)  
 میں خود پری کلیس بڑے رعب داب کے ساتھ ایک بحری دستہ لے کے  
 گیا تھا کہ ان علاقوں کے غیر یونانی باشندوں پر ایتھنز کی سطوت کا  
 نقش بٹھا دے۔

اسی زمانے میں تھریس (تراقیہ) کے قبیلے ایک طاقتور بادشاہ  
 تریس اور اوس کے بیٹے سی تال کیس کے ماتحت باہم متحد ہو گئے  
 تھے (غالباً شہ ق م)۔ اور اس نوخیز قوت پر نظر رکھنا، ایتھنز  
 کے لئے ضروری تھا، ستیری مین کے دہانے پر پہلے سے ایک با موقع



بندرگاہ یعنی قلعہ ایٹون اہل ایتھنز کے قبضے میں تھی اور اسی کے قریب وہ پُل تھا جس پر سے تھریس و مقدونیہ کے مابین تمام اسباب تجارت نیز ہمسایہ معادن کا سونا ڈھل ڈھل کے آتا تھا۔ اب اسی پُل پر لب دریا ایک اور شہر کی بنیاد رکھی گئی (۳۷۲ ق م) جو مہفی پولس کے نام سے موسوم، اور بہت جلد ساحل کا سب سے ممتاز شہر ہو گیا۔

## ۸۔ ساموس کا انحراف

توسی دیدیس کی جلاوطنی کے بعد قریب قریب پندرہ سال تک پری کلیس شاہانہ مطلق العنانی کے ساتھ حکومت کرتا رہا۔ لیکن اصلی فرمانروا، یعنی جمہور، پر اس کا اقتدار محض اخلاقی تھا۔ جس کے معنی یہ ہیں کہ جس چیز کو وہ بہتر سمجھتا تھا اس پر جمہور کو رضامند کر لینے کی اس میں قدرت تھی اور انہیں کی کثرت رائے سے وہ (اپنے حریف کے اخراج کے بعد) پندرہ سال تک متواتر سپہ سالار منتخب ہوتا رہا۔ اور گودنل سپہ سالاروں میں سے ہر ایک کے اختیارات رسمی طور پر یکساں تھے لیکن دراصل جس کے پاس سیاسی اقتدار تھا وہی ان دسوں کا بھی سردار تھا اور معاملات خارجہ اسی کی منشا کے مطابق سرانجام پاتے تھے۔ بایں ہمہ پری کلیس خود مختار نہ تھا۔ بلکہ ہر سال تمام پر لوگ چاہتے تو اُسے دوبارہ منتخب نہ کرتے اور جو کچھ اُس لے کیا ہو، اس کے متعلق باز پرس کر سکتے تھے۔ گویا ایک مرتبہ بلا شرکت غیرے حکومت مل گئی تو پھر اس کو پری کلیس نے محض اپنی فصاحت و دانائی کے بل پر قائم رکھا تھا۔ اور گو مطلق العنانی کی خواہش اُس کی طبیعت میں داخل تھی لیکن وہ نہایت سلیم الفطرت تھا اور اس بات کی بہ خوبی حس رکھتا تھا کہ ایسی ذلیل رعایا پہ راج کرنے کی نسبت، جو اس کے ہر



اشارے پر دوڑ پڑے، کسی گروہ احرار کا (جنہیں ہر قدم پر تقریر سے  
قابل کرنا پڑے) سرگروہ ہونا، کہیں بڑی اور کہیں زیادہ قابل تعریف  
بات ہے۔





سی سالہ معاہدے کے پانچ سال بعد اُسے اپنی پہلے سالاری کے جوہر دکھانے کا موقع پیش آیا۔ ایتھنز کی جزیرہ ساموس کے ساتھ جنگ چھڑ گئی تھی اور یہ ریاست اتحاد کے قوی ترین ارکان میں تھی۔ دراصل ساموس اور ایک دوسرے اتحادی ملطہ میں پرانی کے قبضے کے متعلق نزاع تھی، ایتھنز نے ملطہ کے حق میں فیصلہ دیا اور یہی جنگ کا سبب ہو گیا۔ پری کلیس چوالیس جنگی جہازوں کا بیڑا لے کے ساموس گیا اور وہاں کی حکومت اُمران کو توڑ کے جمہوری نظام حکومت قائم کیا اور اس کی حفاظت کے لئے فوج کا دستہ متعین

کر آیا۔ لیکن وہاں کے اُمران جو جزیرے کے اندرونی حصے میں بھاگ گئے تھے ایک رات واپس آئے اور متعینہ سپاہ کو پکڑ لیا۔ اسی زمانے میں ایتھنز کو ایک دوسرا نقصان یہ پہنچا کہ شہر بای زلزلہ اُس سے منحرف ہو گیا۔ بہر حال، پری کلیس بہ عجلت ساموس گیا اور ایک بڑے بڑے سے جزیرے کا محاصرہ کر لیا۔ نو مہینے کے خاتمے پر شہروالوں نے ہتھیار رکھ دئے (۴۳۹ ق م)۔ اور اپنی فسیلیں گرانے اور جہازوں کے حوالہ کر دینے کا اقرار کیا۔ نیز تاوان جنگ دینا پڑا جس کی مقدار کم و بیش ۱۵ سو تیلنٹ تھی۔ اس کے بعد بای زلزلہ بھی دوبارہ اتحاد میں آ ملا۔

## ۹۔ اعلیٰ تعلیم۔ سوفسطائی گروہ

نسٹور و اڈیسٹس کے زمانے سے یونان میں دل پذیر تقریر دگویائی کی قدر تھی۔ جمہوری حکومتوں کو فروغ ہوا تو یہ فن اور بھی دق ہو گیا۔



دوسرے اگر کسی شخص کو اُس کے دشمن عدالت میں کھینچ بلائیں، اور وہ  
تقریر کرنی نہ جانتا ہو، تو وہاں اُس کی حالت ایسی ہو جاتی تھی جیسے  
کسی غریب منشی منشی پر مسلح سپاہیوں نے حملہ کر دیا، مختصر یہ کہ اپنے  
خیالات کو ایسے دل نشین الفاظ میں ادا کرنا کہ سامعین پر اثر پڑے،  
قابلِ تعلیم و تعلّم فن بن گیا تھا۔ اور اسکی طلب پیدا ہوئی تو سکھانے  
والے بھی پیدا ہو گئے جو مقام بہ مقام فنِ خطابت و استدلال کی  
عام تعلیم دیتے پھرتے تھے۔ اور کوئی مضمون ایسا نہ تھا جس کے  
متعلق وہ اپنی ہمہ گیر معلومات کے بل پر تقریر نہ کر سکتے ہوں۔  
وہ لوگوں سے اپنے درس کا معاوضہ لے لیتے تھے اور "سوفسطائی"  
کہلاتے تھے جس کا بہترین مرادف انگریزی میں لفظ "پروفیسر" (یعنی  
بیان کرنے والا) ہے؛ لیکن سوفسطائی کے لفظ میں آگے چل کر دم کا  
ایک خفیف پہلو آگیا تھا۔ اور اس کا سبب ایک حد تک وہ بدظنی  
تھی جو عوام الناس کے دل میں زیادہ پڑھنے والوں کی طرف سے  
پیدا ہو جاتی ہے۔ لیکن اس بدظنی کے یہ معنی نہیں کہ لوگ انہیں  
محض جعل ساز جانتے تھے جو جان بوجھ کر جُل دیتے یا بلا ذاتی یقین  
کے مصنوعی دلائل سے لوگوں کو قائل کرتے پھرتے ہوں؛  
سوفسطائیوں نے محض درس دینے پر قناعت نہ کی بلکہ بہت  
کچھ تحریر بھی کیا۔ وقتاً فوقتاً جو مباحث پیش آئے اُن پر بحث اور  
سیاسی معاملات پر رد و قیح کر کے اپنے خیالات لوگوں کے دل نشین  
کئے۔ لیکن سب سے نامور سوفسطائیوں کا میدان، درس و صحافت سے  
کہیں زیادہ وسیع ہے۔ انہوں نے نہ صرف بعض خیالات کو دل نشین کیا



بلکہ بہت سے نئے خیالات کی نشر و اشاعت کی اور علم انسانی میں  
 اضافہ کر کے دنیا کو مالا مال کیا۔ وہ بلا استثنائے سب کے سب  
 ”معقولی“ اور روشن خیالی پھیلانے والے تھے۔ لیکن ان کے خیالات  
 و عقائد میں زمین آسمان کا فرق تھا، چنانچہ لیون تینی کا باشندہ  
 گرگیاس، آب ورا کا پروتاگوراس، کیوس کا پروودی کوس،  
 ایس کا ہمیپپاس، ایٹھنز کا حکیم سقراط یہ سب ذاتی خصائص اور  
 خیالات کے اعتبار سے باہم بالکل مختلف اور ایک دوسرے سے  
 الگ تھے :





# باب دہم

## محاربہ ایتھنز و پلوپنیسس

(۴۳۱ تا ۴۲۱ ق م)۔۔۔۔۔

### ۱۔ جنگ کا پیش خیمہ

”جنگ پلوپنیسس“ جن اسباب کا نتیجہ تھی وہ گریکیرا اور پٹی دیہ، یعنی کورنتھ کی دونو آبادیوں سے تعلق رکھتے ہیں :-

(۱) گریکیرا کی نوآبادی اپنی دامنوس میں سیاسی کشمکش کا ہنگامہ بپا ہوا۔ پھر وہاں کے خارج شدہ اُمرا اور اُن کے غیر یونانی حلیفوں نے شہر والوں کو اس قدر ستانا شروع کیا کہ انہوں نے عاجز آکر اپنے وطن آباہی سے مدد کی درخواست کی۔ گریکیرا نے جواب دیدیا۔ اپنی دامنوس نے کورنتھ کا سہارا ڈھونڈا اور کورنتھ والوں نے مدد کے لئے سپاہی اور بسنے کے لئے کچھ آبادکار بھیجے۔ اہل گریکیرا نے مطالبہ کیا کہ انہیں نکال دیا جائے اور جب اپنی دامنوس کے لوگوں نے انکار کیا تو اُن کا محاصرہ کر لیا۔ اس پر کورنتھ نے ۵۰ جہاز اور ۲ ہزار ہپ لیت (پیادہ سپاہی) گریکیرا کے مقابلے میں روانہ کئے۔ گریکیرا کے طاقتور جنگی بیڑے میں ۱۲۰ جہاز تھے جن میں سے ۴۰ اپنی دامنوس کی ناکہ بندی میں لگے ہوئے تھے لیکن باقی



۱۰ جہازوں سے انہوں نے خلیج امبراکیہ کے باہر کورنتھ والوں پر  
کامل فتح حاصل کی اور اسی روز اپنی دامنوں نے بھی اطاعت قبول  
کر لی (۳۵۳ ق م)

لیکن اب کورنتھ نے اپنی منحرف اور قوی نو آبادی کے مقابلے  
میں ایک زبردست حملے کی تیاریاں شروع کیں اور جب اہل کرکایرا کو  
اُن جہازوں اور بیڑوں کی خبریں ملیں جو کورنتھ خود بنا رہا تھا یا کرے  
پر لے رہا تھا، تو وہ نہایت سراپیمہ ہوئے کیونکہ اُن کا کوئی حلیف  
نہ تھا۔ لہذا اس موقع پر انہیں بالطبع ایٹھنز سے راہ و رسم نکالنے  
کا خیال آیا اور انہوں نے ایٹھنز کے ساتھ اتحاد کرنے کی ٹھان لی۔  
کورنتھ والوں کو جب یہ حال معلوم ہوا تو انہوں نے اس کام میں  
رہنہ ڈالنا چاہا اور ان دونوں شہروں کے سفیر ساتھ ہی ساتھ ایٹھنز  
کی مجلس کے روبرو پیش ہوئے، ان سفیروں کی زبانی جو تقریریں  
مورخ توسی ڈامی ڈیز (طوسی دیدش) نے نقل کی ہیں اُن سے صورت  
حالات پر کافی روشنی پڑتی ہے اور بہ خوبی اندازہ ہوتا ہے کہ ایٹھنز کا  
فیصلہ خود اپنے لئے کس قدر اہمیت رکھتا تھا۔ کیونکہ کرکایرا کے سفیر  
مجوزہ اتحاد کے حق میں جو خاص دلیل پیش کرتے تھے اُس سے  
ظاہر ہوتا ہے کہ اُن کے نزدیک پلوپنیسس کے ساتھ ایٹھنز کی  
لڑائی ہونی، مسلم تھی۔ چنانچہ انہوں نے ایٹھنز والوں سے کہا کہ  
”لکدمونیوں کو تمہاری ترقی دولت کا خون ہے اور وہ لڑنے پر  
تِلے بیٹھے ہیں اور اُن کے مزاج میں سب سے زیادہ دخل کورنتھ  
والوں کو حاصل ہے جو تمہارے دشمن ہیں..... اگر تم خاموش دیکھتے



رہے اور گورنٹھ نے ہمارا بیڑا چھین لیا تو پھر تمھیں پلوینی سس اور کرکایرا دو دو طاقتوں کے متحدہ بیڑے سے جنگ کرنی ہوگی۔ حالانکہ اگر ہم سے تم نے اتحاد کر لیا تو ہمارے جنگی جہازوں کا تمہارے بیڑے میں اضافہ ہو جائے گا"۔

ادھر گورنٹھ کے سفیروں کی سب سے قوی حجت یہ تھی کہ اگر ایتھنز نے کرکایرا کے ساتھ اتحاد کر لیا تو یہ کارروائی خواہ فی نفسہ سی سالہ معاہدہ صلح کے منافی نہ ہو، لیکن اُس کی خلاف ورزی کا سبب ضرور بن جائے گی۔

آخر دو مباحثوں کے بعد، مجلس نے کرکایرا کے ساتھ محض دفاعی معاہدہ اتحاد کرنا منظور کر لیا کہ جس صورت میں خود کرکایرا پر کوئی حملہ ہو تو ایتھنز اُسے جنگی امداد دیکے اس طریقے سے اُس نے گویا سی سالہ معاہدہ صلح کی براہ راست خلاف ورزی کا پہلو بچایا اور دس جنگی جہاز اس حکم کے ساتھ کرکایرا روانہ کئے کہ جب تک خاص کرکایرا یا اُس کے مقبوضات پر حملہ نہ ہو، وہ کسی لڑائی میں حصہ نہ لیں۔ (۴۳۲ ق م)۔ چنانچہ جب سی بوتانامی ٹاپو کے قریب ایک قیامت خیز معرکہ ہوا اور گورنٹھ کی دو سال کی سعی و محنت کا نتیجہ، یعنی ۱۵۰ جہاز کرکایرا کے ۱۱۰ کے مقابلے میں صف آرا ہوئے تو اول اول ایتھیزی جہاز بالکل الگ کھڑے رہے۔ لیکن جب کرکایرا کا دایاں بازو بالکل دب گیا تو اسے کامل نہریت سے بچانے کے واسطے ایتھنز کے جہاز بھی شریک ہو گئے۔ اور جب شام کے وقت ایتھنز کے بیس تازہ جہاز یکایک آفاق کی جانب سے نمودار ہوئے



تو انہیں دیکھ کر کورنتھ کا بیڑا پسپا ہوا اور دوسرے دن بھی اُس نے مقابلہ کرنے سے گریز کیا۔

(۲) کورنتھ سے فساد ہونے کے باعث اب ایتھنز مجبور تھا کہ جزیرہ نماے کالسی ڈیس میں بھی اپنے حقوق کا تحفظ کرے۔ کیونکہ یہاں کا شہر پستی دیہ جو خاکناے پالنی پر آباد اور اُس کا پاسبان تھا، ایک طرف تو ایتھنز کا باج گزار حلیف تھا اور دوسری طرف وہاں کے حکام ہر سال وطن آبائی لینے کورنتھ سے مقرر ہو کر آتے تھے۔ پس جنگ سی پوتا کے تھوڑے ہی دن بعد ایتھنز نے چاہا کہ اس شہر کی جنوبی فصیل منہدم کرادی جائے کیونکہ ادھر اہل مقدونیہ کی حملہ آوری کا خطرہ نہ تھا۔ اور دوسرے یہ کہ اہل پتی دیہ کورنتھ سے ہر سال حکام بلانے کا طریقہ بھی ترک کر دیں۔ اہل پتی دیہ نے دونوں باتوں سے انکار کیا۔ انہیں اہل اسپارٹہ کی مدد کا بھروسہ تھا، جنہوں نے وعدہ کیا تھا کہ اگر ایتھنز نے پتی دیہ پر حملہ کیا تو ہم خاص ایٹی کا پرورش کریں گے۔ ادھر پروکاس شاہ مقدونیہ نے ایک اور خلقشار یہ پیدا کر دیا کہ تمام کالسی ڈیس میں ایتھنز کے خلاف بغاوت کرادی بلکہ باشندوں کو یہاں تک اغوا کیا کہ وہ اپنے ساحلی شہر خود برباد کر دیں اور اندرونی علاقے کے مستحکم شہر اولنٹھس میں مجتمع ہو جائیں۔ غرض یہ کہ خود پتی دیہ کی سرکشی اب اُس عام تحریک کا محض ایک جزو رہ گئی جو اس تمام علاقے میں ایتھنز کے خلاف پیدا ہو گئی تھی۔

اہل ایتھنز پتی دیہ پر بڑھے، اور کورنتھ سپہ سالار اریسٹو س پر غالب آئے، جو پلوپنیسس کی کچھ فوج لے کے یہاں پہنچا تھا۔



(۲۳۲ ق م) پھر انہوں نے شہر کا محاصرہ کر لیا۔ اس وقت تک لڑائی میں صرف کورنتھ نے حصہ لیا تھا لیکن پتی دیہ کی نازک حالت دیکھ کر اب انہوں نے لکدمونیوں کو اشتعال دلایا کہ ایتھنز کے خلاف جنگ کا اعلان کر دیں۔

پرمی کلیس نے جان لیا تھا کہ اب لڑائی نہ ٹلے گی، لہذا اس نے فوراً یہ کارروائی کی کہ ایتھنز میں تحریک کر کے اہل مگارا کو اپنی سلطنت کی تمام منڈیوں اور بندرگاہوں سے خارج قرار دیا (۲۳۲ ق م) کیونکہ اس ریاست نے سی بوتیا کی لڑائی میں کورنتھ کا ہاتھ بٹایا تھا۔ ایتھنز کی یہ کارروائی مگارا کی کارل مالی تباہی کے مرادف تھی اور ظاہر ہے کہ مگارا ریاست ہائے ہلونیسیس کا ایک ممتاز حلیف تھا۔ اب ہلونیسیس کے اتحادی اسپارٹہ میں جمع ہوئے اور انہوں نے باضابطہ ایتھنز پر معاہدہ صلح کی خلاف ورزی اور بہت سی ناجائز زیادتیوں کے الزام پیش کئے۔ لیکن واضح ہو کہ لڑائی کی اصل وجہ نہ کرکاریا کا معاملہ تھا نہ پتی دیہ کا محاصرہ اور نہ مگارا کا تجارتی اخراج۔ بے شبہ ان واقعات نے مل کر آتش جنگ کو جلد بھڑکا دیا۔ تاہم اصلی سبب مناصمت سلطنت ایتھنز کا حسد اور خوف تھا۔ اسی لئے جنگ بہر حال ناگزیر تھی۔ باقی اس موقع پر اہل ہلونیسیس کو جو کچھ طے کرنا تھا وہ صرف یہ تھا کہ آیا اس طاقت آزمائی کا مناسب وقت یہی ہے یا نہیں؟ آرکی داموس شاہ اسپارٹہ کی صلاح تھی کہ ابھی تامل کیا جائے۔ مگر آفور (اسپارٹہ کے عمال) نے جنگ کے حق میں فتوے دیا، غرض مجلس نے طے کیا کہ قصور ایتھنز کا ہے۔



اور یہ فیصلہ لازمی طور پر اعلان جنگ کا پیش خیمہ تھا۔  
 ٹوسی ڈامی ڈیڑ، اس جلسے میں کورنتھ کے وکلا کی زبانی ایٹھز  
 و اسپارٹ کا ایک مشہور موازنہ نقل کرتا ہے: ”اے لکدمونیو، تم نے  
 کبھی غور ہی نہیں کیا کہ جن اہل ایٹھز کے ساتھ تمہیں لڑائی میں  
 سابقہ پڑے گا وہ کیسے لوگ ہیں اور تم سے کس درجے متضاد طبیعت  
 رکھتے ہیں۔ وہ انقلاب پسند ہیں اور تم پرانی لکیر کے فقیر ہو۔ وہ اپنی بساط  
 سے بڑھکر دلیر ہیں اور تمہارا خاصہ یہ ہے کہ طاقت کے باوجود، کام جب  
 کرتے ہو مردہ دلی کے ساتھ۔ وہ جو کچھ کرنا ہے فوراً کر گزرتے ہیں  
 اور تم لیت و لعل میں رہ جاتے ہو۔ انہیں جب دیکھو وطن سے باہر  
 ہیں اور تم ہو کہ گھر سے باہر ہی نہیں نکلتے“۔

لیکن اس موقع پر تو اہل ایٹھز نے بھی کام کرنے میں کوئی نمایاں  
 مستعدی نہ دکھائی۔ اسپارٹ کا مطلب دیر لگا کے فرصت نکالنا تھا۔  
 چنانچہ اُس نے سفارتیں بھیج کر بعض فضول فضول مطالبات پیش  
 کئے۔ مثلاً یہ کہ دیوی کے گنہگار یعنی الکیونی خاندان پر جو داغِ معصیت  
 لگا ہوا ہے اُسے دور کیا جائے۔ اس میں درحقیقت پری کلیس پر  
 چوٹ تھی کہ وہ اپنی ماں کی طرف سے اسی گنہگار خاندان میں داخل  
 تھا۔ ایٹھز نے بھی جواب میں اسی قسم کی فضول شرطیں پیش کر دیں۔  
 غرض یہ مصالحانہ گفت و شنید تو ختم ہوئی اور جنگ کی دھمکی کے  
 ساتھ آخری پیام بھیج دیا گیا۔ ایٹھز میں ایک صلح پسند گروہ بھی موجود  
 تھا مگر پری کلیس کے سامنے ان کی کچھ پیش نہ گئی اُس نے کہا ”ہمیں  
 یاد رکھنا چاہئے کہ لڑائی کبھی نہ کبھی ضرور ہوگی۔ پس ہم اُسے قبول



کرنے پر جس قدر پہلے آمادہ ہو جائیں گے اسی قدر ہمارے دشمنوں کو ہم پر حملے کی تیاری کا موقع کم ملے گا۔

جنگ میں اصلی حریف اسپارٹہ اور ایتھنز تھے۔ انہی میں سے کسی نہ کسی کے ساتھ یونان کی متعدد ریاستیں، اس طرح تقسیم ہو گئی تھیں کہ علاقہ اِکائیہ اور دشمنِ قدیم آرگوس کے سوا، تمام جزیرہ نمائے پلوپونیس اسپارٹہ کے ساتھ تھا۔ خاکنائے کورنتھ پر اسی کا عمل دخل تھا کیونکہ یہاں کی دونوں ریاستیں (کورنتھ و مگار) اس کی شریک تھیں۔ پھر، شمالی یونان میں بیوشیہ، فوکیس، لوک ریس اور مغرب میں امبراکہ، ناگ تورین اور جزیرہ لیوکاس کے علاقے اُس کے حلیف تھے۔ ادھر، مغربی یونان میں اکرانیہ، کرکیرا، زاکن توس اور نوپاکتوس کے مینوی باشندے، ایتھنز کی طرف تھے اور شمالی یونان میں ریاست پلاٹیاہ اس کی حلیف تھی۔ اپنے پرانے اتحادیوں کے علاوہ، صرف یہی یونانی ریاستیں اس موقع پر اُس کے ساتھ ہو گئی تھیں۔ اور اہل اتحاد میں اب صرف خیوس اور لسبوس کی ریاستیں خود مختار تھیں ورنہ باقی سب اُس کے خراج گزار کی حیثیت سے شریک جنگ ہوئے۔ لسبوس، خیوس اور کرکیرا کے بیڑے کے علاوہ ۳۰۰ جنگی جہاز خاص ایتھنز کے تھے۔

## ۲۔ جنگ پر عام تبصرہ۔ توسی ڈای ڈیز

یہ جنگ جس تک سلسلہ واقعات نے اب ہمیں پہنچایا ہے حقیقت میں کسی قدر بڑے پیمانے پر اسی جنگ کی تجدید تھی جسے



سی سالہ معاہدہ صلح نے بہ ظاہر ختم کر دیا تھا، اس جنگ کی لڑائیوں کا سلسلہ دس سال تک جاری رہا اور امن نامہ نکياس پر ختم ہوتا ہے مگر امن کے بعد پھر لڑائی چھڑ جاتی ہے، گو میدانِ رزم یونان سے ہٹ کر، صقلیہ میں گرم ہوتا ہے۔ اس دوسرے سلسلے کا خاتمہ، جنگ اگوس تپامی پر ہوا جس نے سلطنت ایتھنز کی قسمت کا فیصلہ کر دیا۔ اس طرح کل ملا کر دیکھئے تو ایتھنز کو پچپن برس تک سلطنت کے لئے اہل پلوپنیسس سے برد آزمائی کرنی پڑی اور ان محاربات کی علیحدہ علیحدہ سلسلوں میں تقسیم ہو گئی۔ یعنی ایک تو وہ جو سی سالہ معاہدہ صلح پر ختم ہوا (۴۶۰ء تا ۴۴۵ء ق م)۔ دوسرا امن نامہ نکياس پر اور تیسرا وہ جس کا جنگ اگوس تپامی نے خاتمہ کیا، لیکن پہلے اور دوسرے سلسلے کے درمیان تیرہ سال کا وقفہ تھا حالانکہ دوسرے اور تیسرے میں ایسا کوئی وقفہ نہیں نظر آتا یہی وجہ ہے کہ ان دونوں کو جنھیں توسی ڈای ڈیز نے اپنی تاریخ میں ملا کے لکھا ہے، بالعموم ایک ہی سلسلہ میں داخل کر ملتے ہیں (۴۲۰ء تا ۴۰۴ء ق م)، اور جنگ پلوپنیسس کے مشترک نام سے موسوم کرتے ہیں:

ان لڑائیوں میں یاد رکھنے کے قابل نکتہ یہ ہے کہ فریقین میں سے ایک کا دار و مدار تو بری فوجوں پر تھا اور دوسرے کا بحری قوت پر۔ پس بری طاقت مجبور ہے کہ اپنے بحری حریف کے صرف بری مقبوضات پر حملے کرتی رہے۔ اور اسی طرح بحری طاقت کا ہدف بھی دشمن کے صرف ساحلی یا بحری مقامات ہو سکتے ہیں۔ یہی سبب ہے کہ لڑائی میں ہم ایتھنز کے بحری اور اسپارٹ کے بری یا اندرونی علاقوں کو



بالعموم آتش جنگ سے بچا ہوا پائیں گے۔ پلوپنیسس والے اپنی بری افواج سے خاص ایٹی کا اور یا تھریس کے علاقوں پر حملہ کر سکتے تھے چنانچہ ایٹی کا پر ہم انہیں ہر سال یورش کرتے دیکھتے ہیں اور اسی طرح تھریس میں مسلسل جنگ و قتال کا بازار گرم رہتا ہے؛ ادھر ایتھنز کی جارحانہ مساعی کا میدان ہم بیش تر مغربی یونان کو پاتے ہیں جس سے خلیج کورنٹھ کے دہانے کے قریب کا اور بحیرہ آیونیان کے جزیروں کا علاقہ مراد ہے۔ کیونکہ اپنی بحری فوقیت کی بدولت وہ انہی اطراف میں پلوپنیسس کے اتحادیوں کو توڑ سکتے تھے، غرض جنگ پلوپنیسس کے سب سے بڑے میدان کارزاری تھریس، ایٹی کا اور مغربی یونان کے سمندر ہیں جہاں متواتر معرکے ہوتے رہے اس موقع پر پرکی کلیس نے وہی راہ اختیار کی جو پہلے ٹمس طا کلیس نے سمجھائی تھی۔ یعنی اپنی ساری کوششیں بحری قوت بڑھانے پر مجتمع کر دیں۔ اُس کا قول تھا ”زمینیں اور گھر چھوڑ کر ہمیں ہر وقت سمندر اور شہر پر نظر رکھنی چاہیے“ علاقہ ایٹی کا کے نقصان کو گوارا کر لینا حقیقت میں اسی نقشہ جنگ کے مطابق تھا جس کے مالہ و ماعلیہ پر غور کر لیا گیا تھا۔ پرکی کلیس نے ارادہ کر لیا تھا کہ کسی بڑی میدانی لڑائی کا موقع نہ آنے دے کیونکہ اس کے واسطے ایتھنز کی فوجوں کا بالکل نا کافی ہونا آشکار تھا۔ دشمنوں میں اکیلے بیوشیہ ہی کی فوج اُس کے مقابلے کے لئے کافی تھی۔ پس وہ غنیم کو تھکا دینا چاہتا تھا۔ انہیں مغلوب کرنا یا کامل شکست دینا اس کا مقصود نہ تھا؛



### ۳۔ تھبزر کا حملہ پلاٹھیہ پر

یونان کی دو بڑی ریاستوں میں اعلان جنگ ہوتے ہی چھوٹی چھوٹی ریاستوں میں جو عداوتیں دبی ہوئی تھیں وہ بھڑک اٹھیں بہار کا موسم شروع تھا (۳۳۱ ق م) کہ ایک اندھیری رات میں تھبزر کے تین سو جوانوں کا گروہ پلاٹھیہ میں داخل ہو گیا۔ انہیں خود شہر کی ایک قلیل جماعت نے بلایا تھا اور اسی نے اندر لے لیا۔ مگر فوراً حملہ کرنے کے بجائے انہوں نے چوک میں قدم جمائے اور منادی کے ذریعے اہل پلاٹھیہ کو دعوت دی کہ وہ بیوشیہ کے اتحاد میں شریک ہو جائیں۔ اس اچانک اعلان نے پلاٹھیہ والوں کو بدحواس کر دیا اور انہوں نے اطاعت قبول کر لی لیکن صلح کی گفتگو کے وقت انہیں معلوم ہو گیا کہ دشمن کی تعداد کتنی قلیل ہے۔ پھر اس خیال سے کہ گلیوں میں اُن کی آمد رفت شبہ نہ پیدا کرے۔ انہوں نے اندر ہی اندر اپنے گھروں کی دیواریں توڑ لیں اور ملکر ایک تدبیر سوچی۔ اور جب سب بندوبست ہو گیا تو صبح ہونے سے پہلے انہوں نے دشمن پر حملہ کیا۔ اہل تھبزر جلد تتر بتر ہو گئے اور تھوڑے سے تو بیچ کر نکل گئے لیکن تعداد کثیر ایک بڑی عمارت کے پھاٹک میں شہر کا دروازہ سمجھ کر گھس گئی اور وہیں زندہ اہل پلاٹھیہ کے ہاتھ میں اسیر ہو گئی۔

اصل یہ ہے کہ یہ تین سو جوان ایک بڑی فوج کا صرف ہراول تھے جو خود بعد از وقت پہنچی۔ اس کے بعد تھبزر والوں کا بیان ہے



کہ اہل پلاٹہ نے قطعی طور پر یہ عہد کر لیا تھا کہ اگر تجھن کی دوسری فوجیں اُنکے علاقے سے چلی جائیں تو وہ اسیرانِ جنگ کو واپس دے دیں گے۔ لیکن جب اپنا اسبابِ شہر میں لاکے محفوظ کر چکے تو انہوں نے تمام قیدیوں کو جن کی تعداد ۱۸۰۰ تھی، قتل کر دیا۔ انہوں نے ایتھنز بھی اطلاع بھیج دی تھی اور اہل ایتھنز نے بوشیہ کے تمام باشندوں کو جو ایٹی کا میں تھے گرفتار کر لیا تھا اور پلاٹہ میں کھلا بھیجا تھا کہ وہ اپنے اسیروں کو کوئی ضرر نہ پہنچائیں لیکن جب یہ ہرکارہ وہاں پہنچا تو تجھن کے قیدی ہلاک ہو چکے تھے۔ اسکے بعد ہی اہل ایتھنز نے پلاٹہ کو محاصرے کے لئے مستحکم بنا دیا اور قلعے کی حفاظت کے لئے اپنے اسی سپاہیوں کی جمیعت روانہ کی۔ تجھن کا پلاٹہ پر یہ حملہ سی سالہ معاہدہ صلح کی صیح خلاف ورزی تھی اور اس نے آتشِ جنگ کو اور بھی جلد بھڑکا دیا۔

### ۴۔ وبائے طاعون

ماہ مئی (۴۳۰ ق م) کے آخری ایام میں جب گیہوں کی فصل تیار تھی، شاہ آرکی داموس نے پلوپنیسس کی دو تہائی فوج سے ایٹی کا پرچڑھائی کی۔ یہاں کے باشندے اپنے اہل و عیال اور اسبابِ شہر ایتھنز میں لے آئے اور اُن کے مویشی حفاظت کے ساتھ جزیرہ یوسپہ میں پہنچا دئے گئے، مگر شہر میں اتنے آدمیوں کے بھر جانے سے ہر جگہ سخت ہجوم ہو گیا۔ آنے والوں نے مندر، خانقاہ غرض جہاں گنجائش دیکھی، وہاں قبضہ کر لیا اور پکار کی گن کا



قدیم احاطہ بھی انہوں نے نہ چھوڑا حالانکہ ایک المامی قول میں اس  
سارگھ کا گھیرنا ممنوع بتایا گیا تھا :

آرکی داموس آکے ضلع اکارنی کے علاقے میں پانریس  
کی پہاڑیوں کے نیچے ٹھہر گیا جہاں دور سے ایتھنز کا قلعہ سامنے  
نظر آتا تھا۔ حملہ آوروں کے اتنے قریب آجانے سے شہر میں  
سخت اضطراب اور پری کلیس کی مخالفت کا شور پیدا ہو گیا کہ  
وہ نواح شہر میں طلائے کے چند سواروں کے سوائے۔ اور  
فوجوں کو نکل کر لڑنے کی اجازت نہیں دیتا، بارے اسی اثنا میں  
غنیم شمال میں دیکھنے کی جانب بڑھا اور علاقہ اوروپوس سے گزرتا  
ہوا بیوشیہ کو چلا گیا :

ادھر اہل ایتھنز نے پلوپنیسس کا چکر دے کے سو جہاز  
بھیجے اور سفالینا کے با موقع جزیرے پر قابض ہو گئے۔ ساحل اکرناہ  
پر بھی انہوں نے چند شہر لے لئے مگر اس برس کا سب سے زیادہ  
اہم واقعہ وہ سفاکی ہے جو اہل ایتھنز نے اپنے قدیم حریف اور  
اب محکوم جزیرے، اجی نا کے ساتھ برتی۔ اس میں ڈورین قوم  
کے لوگ آباد تھے اور اب انہیں اہل ایتھنز نے جبراً وہاں سے  
نکال دیا اور خود اپنے ہم وطنوں کی ایک ”کل روکی“ یعنی نوآبادی  
وہاں بسادی اور سلاطیس کی طرح آجی نا بھی خاص ایٹی کا میں  
شامل ہو گیا :

آرکی داموس کے ایٹی کا سے جانے کے بعد پری کلیس نے  
ایک مد محفوظ کا انتظام کیا۔ پہلے خزانے میں ۹۰۰، ۹۰۰ تیلنت کی رقم جمع



تھی لیکن قلعے کی عمارتوں اور جنگ پتی دیہ میں جو مصارف برداشت کرنے پڑے، اُن کی وجہ سے صرف ۶ ہزار تیلینٹ باقی رہ گئے تھے۔ اب اس بات کی منظوری دے دی گئی کہ اس میں سے ایک ہزار تیلینٹ بہ مد محفوظ جمع رہیں اور جب تک دشمن سمندر کی جانب سے ایتھنز پر حملہ نہ کرے اس رقم کو بالکل ہاتھ نہ لگایا جائے۔ اور اسی طرح سو جنگی جہاز ہر سال بنانے لگ کر دئے جایا کریں تاکہ صرف بحری حملے کے وقت اُن سے کام لیا جائے۔

دوسرے سال (۴۳۰ ق م)، پلوپونیسس والوں نے دوبارہ ایٹی کا پر فوج کشی کی۔ مگر اس مرتبہ اہل شہر کو ان کی زیادہ فکر نہ ہوئی کیونکہ خود گھر کے اندر ایک زیادہ خوفناک دشمن سے مقابلہ درپیش تھا۔ یعنی شہر میں دبا پھوٹ پڑی تھی، تو سی ڈامی ڈیز نے جو خود اس بلا میں گرفتار ہوا تھا اس کی غارتگری اور لوگوں کی مصیبت کا نہایت ہیبت انگیز سماں دکھایا ہے۔ شہر کے طبیعوں کو اس نامعلوم مرض متحدی کا کچھ تجربہ نہ تھا اور وہ اس کے علاج سے قاصر تھے، جس کا زور لوگوں کی کثرت اور گرمی کی شدت کے سبب سے اور بڑھ گیا تھا۔ شہر کے مندروں میں ہر طرف لاشوں کے انبار لگ گئے تھے اور کوئی انہیں کفن دفن کرنے والا نہ تھا۔ تجہیز تکفین کا کسی کو ہوش نہ تھا اور ان شعائر دین کی صحیح خلاف ورزی ہو رہی تھی؛ اس مہلک وبا نے شہر کی آبادی کو مستقل طور پر کم کر دیا تھا۔ پانچویں صدی (ق م) کے ربع اول میں ایتھنز



شہریوں کی کل آبادی (ہر عمر کے مرد و عورت ملا کے) اتنی ہزار نفوس کے قریب تھی جس وقت جنگ پلوپنیس شروع ہوئی تو فراغت و خوش حالی نے اس آبادی کا شمار ایک لاکھ تک پہنچا دیا تھا۔ لیکن طاعون نے گھٹا کے اسے پہلی میران سے کم کر دیا اور آئندہ وہ کبھی اتنی ہزار بھی نہ ہو سکا۔

سال گزشتہ کی طرح اب کے بھی ایتھنز بڑے نے پلوپنیس پر حملہ کیا تھا۔ مگر کوئی فائدہ حاصل نہ ہوا۔ البتہ پتی دیہ کے محاصرے نے جو اس سال برابر ہوتا رہا تھا محصورین کو اس درجے عاجز کر دیا کہ انہیں مجبور ہو کر آدمی تک کا گوشت کھانا پڑا۔ آخر موسم سرما میں انہوں نے اطاعت قبول کر لی اور تھوڑے ہی عرصے بعد ایتھنز نے یہاں اپنے آدمی لاکھ بے بسا دیئے۔

اس اثنا میں اہل ایتھنز وبا کی وجہ سے اس قدر ہراساں تھے کہ انہوں نے اسپارٹہ سے صلح کی سلسلہ جنبانی کی۔ اور جب وہاں سے صاف جواب مل گیا تو انہوں نے اپنا غمہ پری کلیس پر اتارا۔ وہ اپنے عہدہ سپہ سالاری سے معطل کر دیا گیا۔ اُس سے حسابات طلب ہوئے اور مجلس انتظامی نے ان کی تنقیح شروع کی۔ اس میں وہ پانچ تلینت کی حقیر رقم کی ”چوری“ کا مجرم ثابت ہوا۔ مگر فیصلہ عدالت نے اُسے قریب قریب بالکل بری کر دیا۔ اگرچہ مذکورہ بالا رقم سے دس گنی رقم بہ طور جرمانہ اُس کو ادا کرنی پڑی۔ اس کے بعد ہی جس عہدے سے وہ معطل ہوا تھا اسی پر دوبارہ منتخب کیا گیا۔ لیکن اُس کی رہ نمائی سے تقدیر اب اہل ایتھنز کو جلد محروم کرنے والی



تھی۔ طاعون میں اُس کے دو بیٹے مر چکے تھے۔ وہ خود بھی زیادہ نہ  
جیا اور ایک سال بعد مر گیا۔ (۲۲۹ ق م)۔ اُس کی زندگی کے  
آخری سال، مخالفین کے بالواسطہ حملوں نے، تلخ کر دئے تھے۔ مثلاً  
فیدیاس پر الزام لگایا گیا کہ قلعے کی عمارتوں کے لئے جو سرکاری رقم  
دی گئی تھیں اُن میں اُس نے اپنے کام کرنے کے زمانے میں تغلب کیا۔  
اور کنایہ اس الزام کے معنی یہ تھے کہ خود پری کلیس اُس کی بددیانتی  
سے واقف تھا۔ فیدیاس کو اس جرم کی سزا دی گئی۔ اور اس کے  
بعد پری کلیس کے دوسرے دوست، حکیم اناکساگورس پر بے  
دینی اور ملحدانہ خیالات پھیلانے کا الزام قائم ہوا۔ پری کلیس نے  
اپنے دوست کی حمایت کی لیکن عدالت نے اُس پر پانچ تیلنٹ  
جرمانہ کر دیا اور وہ اپنے فلسفیانہ مطالعے کے لئے، ایتھنز سے نکل کے  
لیپاسکوس چلا گیا۔ اسی قسم کا ایک حملہ پری کلیس کی بدخولہ  
اسپاثریہ پر ہوا لیکن پری کلیس کی منت سماجت کارگر ہو گئی۔ وہ  
بری ہوئی اور پری کلیس کی عمر کے آخری سال چھوڑنے اُس کے  
بیٹے کو بھی قانوناً ولد الحلال تسلیم کر لیا۔ پری کلیس کے آخری الفاظ  
سے جن خیالات کا اظہار ہوتا ہے وہ تمدن انسانی کی تاریخ پڑھنے  
والوں کی نظر میں اُس کی سیرت بلکہ شرافت نفس کی سب سے  
تمایاں خصوصیت ہیں: ”میں نے کوئی کام ایسا نہیں کیا جس کی  
وجہ سے کسی ایتھنزی کو ماتمی لباس پہننا پڑا ہو!“۔

## ۵۔ محاصرہ اور شہر بلا ٹیہ

اگلی گرمیوں میں (۲۲۹ ق م) تبھن والوں نے آرکی دھوس کو



اُبھارا کہ ایٹی کا پر حملہ کرنے کی بجائے وہ کوہِ ستھی زُن کو اُتر کے  
 پلاٹھ کا محاصرہ کرے۔ پلاٹھ کا علاقہ واجب الاحترام مانا جاتا تھا۔ پس  
 شاہ اسپارٹہ نے پہلے وہاں کے باشندوں کو پیام بھیجا کہ وہ جنگ  
 کے ختم ہونے تک اپنا علاقہ خالی کر دیں۔ بعد میں وہ انہیں بجنسہ  
 واپس مل جائے گا۔ پلاٹھ نے ایتھنز کی صلاح سے جس نے انہیں  
 بچانے کا وعدہ کیا، اس تجویز کو مسترد کر دیا اور اب ارگی داموس  
 محاصرے کا سامان کرنے لگا۔ بایں ہمہ ایتھنز نے کوئی امداد بھیجی۔  
 محاصرین نے طرح طرح سے شہر پناہ کو توڑنے یا اس پر چڑھ  
 جانے کی کوششیں کیں مگر محصورین کی ہوشیاری اور استقلال کے  
 مقابلے میں ہر دفعہ ناکامی ہوئی۔ آخر یہ درجہ مجبوری انہوں نے  
 شہر کو آگ لگا دینے کی تدبیر کی مگر جب یہ بھی نہ چلی تو انہیں معلوم  
 ہو گیا کہ پلاٹھ کی ہر طرف سے راہ بند کر دینے کے سوا اور کوئی  
 چارہ کار نہیں چنانچہ اس غرض کے لئے انہوں نے سو گز فاصلہ چھوڑ  
 کے شہر کے گرد دیواریں بنائیں اور اس کے اندر باہر دو کھائیاں  
 کھودیں۔ اس کے بعد ارگی داموس نے موسم سرما میں ایک حصہ  
 فوج محاصرہ جاری رکھنے کے لئے متعین کر دیا اور جب اسی طرح ایک  
 سال گزرنے کو آیا تو پلاٹھ والوں کو ادھر تو ایتھنز کی مدد ملنے  
 سے مایوسی نظر آئی اور ادھر سامانِ رسد کم ہونے لگا۔ پس  
 انہوں نے ٹھان لیا کہ ایک مرتبہ بیچ نکھٹنے کی کوشش کی جائے۔  
 (دسمبر ۴۲۷ ق م)

پلوپنیسس والوں نے اپنے حصار میں دو دیواریں بیچ میں



۱۶ فٹ جگہ چھوڑ کر بنائی تھیں۔ اوپر کے سرے پر دونوں میں مورچے بنے ہوئے تھے اور ہر دسویں مورچے پر ایک برج تھا جس کا عرض ایک دیوار سے دوسری دیوار تک رکھا تھا اور انہی برجوں کے اندر سے آمد رفت ہو سکتی تھی۔ مگر اُن کے باہر کے پہلوؤں سے راستہ نہ تھا بلکہ اندر سے ہو کے دوسری دیوار تک پہنچ سکتے تھے۔ اور شبنم یا طوفان کے موسم میں پہرے والے رات کو مورچے چھوڑ کر انہی برجوں میں آجاتے تھے۔

محصورین کے بھاگ نکلنے کی کوشش کچھ کم مخدوش نہ تھی اور اس میں آدھے سے زیادہ قلعے کی فوج شریک کی گئی تھی منصوبہ کرتے وقت ہر بات کا بڑی احتیاط سے اندازہ کر لیا گیا تھا۔ دیوار کی ٹھیک بلندی معلوم کرنے کے لئے اُس جگہ سے اینٹوں کے رذے کئی کئی دفعہ گن لئے تھے جہاں دیوار پر استرکاری نہ ہوئی تھی پھر ٹھیک اسی قدر لمبی سیڑیاں تیار کر لی گئی تھیں۔ غرض سب سامان درست ہو گیا تو ایک اندھیری رات مینہ اور طوفان میں محصورین شہر سے نکلے اور ادھر کی کھائی اُتر کے پہلی دیوار تک اس طرح پہنچ گئے کہ کسی کو خبر تک نہ ہوئی۔ قریب کے دو برجوں پر پہلے بارہ آدمی اوپر چڑھے اور انہوں نے پہرے والوں کو مار کر دونوں برجوں کے راستے لے لئے اور جب تک اُن کے سب ساتھی چڑھ کے دوسری طرف نہ اُتر گئے وہ اسی جگہ قائم رہے۔ اوپر چڑھتے میں کسی پلائیہ والے کے ہاتھ سے ایک مورچے کی اینٹ اکھڑ کے گر پڑی اور کھٹکا ہوتے ہی محاصرین ہوشیار



ہو گئے اور برجوں سے نکل نکل کے دیوار پر آئے مگر تاریکی میں کچھ پتہ نہ چلا کہ وہ آواز کیسی تھی اور اپنی جگہ سے آگے بڑھنے کی کسی کو جرأت نہ ہوئی۔ اس کے علاوہ جدھر سے یہ لوگ نکل رہے تھے اُس کی بالکل مخالف سمت میں شہروالوں نے محاصرین کی توجہ منتشر کرنے کی غرض سے باہر نکل کے حملہ کیا کہ اُن کے ہم وطن دوسری طرف سے بلا دقت نکل جائیں۔ لیکن انہیں سب سے زیادہ خوف اُن تین سو جوانوں کا تھا جو رات کے وقت دیوار کے باہر طلاے پر گشت کرتے رہتے تھے۔ چنانچہ جس وقت پلاٹہ کا آخری آدمی اُتر رہا تھا، یہ طلاے کے جو ان روشنیاں لئے ہوئے ادھر آگئے۔ مگر روشنی خود انہیں پر زیادہ بڑ رہی تھی اور اس لئے وہ اہل پلاٹہ کے تیر اور برچھیوں کا بہت اچھا نشانہ بن گئے۔ دوسرے بھاگنے والے ان کے آنے تک بیرونی خندق کے کنارے پر پہنچ گئے تھے۔ مگر خندق میں بارش کا پانی بھر گیا تھا اور اُوپر برف کی بتلی تہ جی ہوئی تھی جو آدمی کا بار نہیں اٹھا سکتی تھی۔ اُسے عبور کرنے میں وقت پیش آئی بایں ہمہ ایک تیر انداز کے سواے جو عین کنارے پر گرفتار ہو گیا، باقی سب کے سب پار ہو گئے۔

یہ دو سو بارہ آدمی تھے جو صحیح سلامت ایتھنز پہنچ گئے۔ کچھ اور لوگ بھی روانہ ہوئے تھے مگر دیوار پر چڑھنے سے پہلے انہوں نے ہمت ہار دی اور واپس ہو گئے تھے۔ غرض یہ سب جو شہر کے اندر رہ گئے تھے۔ اگلی گرمیوں میں (۴۲۷ ق م) قلت خوراک کی وجہ سے



بالکل مجبور ہو گئے اور بغیر کسی شرط کے اطاعت قبول کر لی۔ سپارٹہ سے پانچ آدمی اُن کی قسمت کا فیصلہ کرنے بھیجے گئے تھے۔ مگر ان کا ہر قیدی سے فقط یہ سوال ہوتا تھا کہ ”آیا تم نے اس جنگ میں لگد مونیوں کی یا اُن کے اتحادیوں کی کوئی خدمت انجام دی؟“ باقی اہل پلاٹہ کا اُن قبروں کا بہ منت واسطہ دلانا جن میں سپارٹہ کے پہلے مقتولین جنگ مدفون تھے اور جن کی یادگار میں ہر سال پلاٹہ کی جانب سے رسوم نذر و نیاز ادا کی جاتی تھیں، بالکل بے اثر ثابت ہوا۔ وہ سب کے سب، جن کی تعداد ۲ سو تھی، اپنے ۲۵ ایتھیزی رفیقوں سمیت مروا دئے گئے اور شہر کو تڑوا کے زمین کے برابر کر دیا گیا۔

## ۶۔ مٹی لینے کی بغاوت

آرکی داموس نے تیسری دفعہ ایٹی کا پر فوج کشی کی (۲۸۰ ق م) اور وہ ابھی واپس گیا تھا کہ اس تازہ فساد کی اطلاع ملی کہ شہر مٹی لینے اور جزیرہ لس بوس کی دوسری ریاستوں نے، باشتناے متیمنا حکومت ایتھنز سے سرتابی کی۔ ان لوگوں کے پاس بُرا بیڑا تھا اور اہل ایتھنز و بے طاعون اور جنگ کے ایسے صدمے اٹھا رہے تھے کہ اگر اس وقت پلوینی سس والے مستعدی کے ساتھ باغیوں کی امداد کریں تو بغاوت کا کامیاب ہو جانا ذرا بھی قابلِ تعجب نہ تھا۔ اُن سے مدد مانگنے کے لئے ایلی بھی گئے تھے جنہوں نے اولیسی تھوار کے موقع پر جو اس سال منایا جا رہا تھا لس بوس کی بہت کچھ وکالت کی۔ بایں ہمہ اپنے اتحاد میں شریک کر لینے کے سوا اہل پلوینی سس



نے اور کسی قسم کی مدد انہیں نہ دی۔

ادھر اہل ایتھنز مٹی لہنے کی دونوں بندرگاہوں کی ناکہ بندی کر رہے تھے اور تھوڑے ہی دن بعد جب پاکٹیس ایک ہزار بہت لیت لے کر آہنچا تو محاصرہ کامل ہو گیا۔ موسم سرما کے اواخر میں اہل اسپارٹہ نے بھی ایک شخص سالتیوس نامی، کو روانہ کیا کہ مٹی لہنے والوں کو اطمینان دلا دے کہ انہیں نجات دلانے کے لئے جلد ایک بیڑا بھیجا جائے گا۔ یہ شخص ایتھنز والوں کو کسی نہ کسی طرح دھوکا دے کر شہر میں پہنچ گیا۔ جب گرمیاں آگئیں تو اسپارٹہ سے الکی ڈس کو ۲۲ جہاز دے کے روانہ کیا گیا اور اسی کے ساتھ پلوینی سس والوں نے چوتھی مرتبہ پھر ایشی کا پر فوج کشی کی تاکہ ایتھنز کی توجہ مٹی لہنے کی طرف سے منتشر ہو جائے۔ لیکن ان کے فرستادہ جہاز آخر تک محصورین کی مدد کو نہ پہنچ سکے اور سامانِ خوراک ختم ہونے لگا۔ اُس وقت سالتیوس نے مجبور و مایوس ہو کر قصد کیا کہ قلعے سے نکل کے دشمن پر جا پڑے۔ اور اس غرض کے لئے عوام الناس کو نیزہ و سپر سے مسلح کیا لیکن اسلحہ مل جانے کے بعد لوگوں نے تعمیلِ احکام سے انکار کر دیا اور دھمکی دی کہ عمائدین شہر کے پاس جو غلہ ہے اگر اُسے منگا کر انصاف کے ساتھ سب پر تقسیم نہیں کرتے تو ہم شہر کو دشمن کے حوالے کر دیں گے۔ اس پر حکومت نے بھی مجبور ہو کے بلا شرط محاصرین کے آگے ہتھیار ڈال دئے۔

(۲۲ ق م) سازش کے تمام اسیر شدہ سرغنہ اور سالتیوس ایتھنز



بھیجے گئے جہاں سالتیوس کا جاتے ہی سر قلم کرا دیا گیا۔ پھر مجلس عوام کا جلسہ ہوا کہ باقی اسیرانِ جنگ کی قسمت کا فیصلہ کیا جائے اور اس میں طے پایا کہ مٹی لینے کے تمام ذکور مروا دئے جائیں، اور عورتیں اور بچے لونڈی غلام بنائے جائیں۔ ساتھ ہی ایک جنگی جہاز روانہ کر دیا گیا کہ پاکیس کو یہ سفاکانہ فرمان پہنچا دے۔ جنگ میں فتح پا کے، مجلس عوام کا اس درجے ظلم پر کمر بستہ ہو جانا اور مفتوحین کی پوری آبادی کو فنا کرنے کا فیصلہ دے دینا اس بات کی شہادت ہے کہ ایتھنز میں مٹی لینے کے خلاف کیسا غیض و غضب طاری تھا۔ اس شہر نے اخراجات اس وقت کیا جب کہ ایتھنز طاعون اور جنگ کی مصیبتوں میں گھرا ہوا تھا۔ اور پھر یہ سرکشی بھی کسی محکوم شہر کی نہ تھی بلکہ برابر کے حلیف کی، اگر کوئی محکوم ریاست ایتھنز کا طوقِ اطاعت اتار پھینکنے کی کوشش کرتی تو اسے معاف کر دینا آسان تھا لیکن ایک حلیف کا ایسے نازک وقت میں حلقہ اتحاد سے اخراجات کرنا کسی طرح معاف نہ ہو سکتا تھا کیونکہ مٹی لینے کی اس حرکت کے درحقیقت یہ معنی تھے کہ ایتھنز کی سلطنت سرتاپا ظلم و جبر پر مبنی ہے اور اس کے اتحادی تک جس طرح ممکن ہو اس جال سے نکلنے کا موقع ڈھونڈتے رہتے ہیں۔

دوسرے ایتھنز کی مجلس میں اب بری کلیس جیاسٹین و ہوش مند رہنا کوئی نہ رہا تھا کہ ہر بات کے نشیب و فراز لوگوں کو سمجھاتا، اس کی جانشینی کا اب ہم ایسے جمہوریت پسند مدبروں کو



دعویٰ دار پاتے ہیں جو بری کلیس سے کوئی مناسبت نہ رکھتے تھے۔ اس وقت مجلس جن کے ہاتھوں میں ادھر سے ادھر جھکولے کھاتی ہے وہ ایسے پیشہ ور لوگ ہیں جیسے کلیون چرم فروش اور ہیپر بلوس فانوس گر۔ انہیں کوئی ایسی خاندانی وجاہت لوگوں میں روشناس یا با اثر بنانے والی نہ تھی جیسی آرس تدیز، کاٹن یا بری کلیس کو حاصل تھی۔ اور نہ ان کی جمہوریت پسندی، آس بلند خیالی پر مبنی تھی جو شریف النسب امرا کی میراث ہوتی ہے۔ انہوں نے جو کچھ عروج پایا ذاتی کوشش سے پایا تھا۔ اور سلطنت میں انہیں جو کچھ اقتدار و رسوخ ملا وہ محض چالاکی، زورِ تقریر، محنت اور سرزوری کے طفیل تھا۔

غرض یہ کلیون کے دم قدم کی برکت تھی کہ متی لنہ پر یہ قہر و عتاب نازل ہوا اور مجلس عوام نے وہاں کی تمام آبادی کی جان لینے کا فتویٰ نافذ کر دیا۔ لیکن جلسہ منتشر ہونے کے بعد جب لوگوں کا غصہ دھیمہ ہوا تو انہیں رفتہ رفتہ اپنے فعل کی شرناک بہیمیت کا اندازہ ہونے لگا اور وہ اس طرزِ عمل پر اعتراض کرنے لگے، متی لنہ کے وکلا کو ایٹھڑ آنے کی اور اپنے شہر کی صفائی پیش کرنے کی اجازت دے دی گئی تھی، ان لوگوں نے جب اہل شہر کے خیالات میں یہ تبدیلی ہوتے دیکھی تو پہ سالاروں کو آمادہ کیا کہ وہ دوسرے دن اس فرمان پر نظر ثانی کی غرض سے پھر مجلس کا ایک غیر معمولی جلسہ منعقد کریں۔ تو اسی ڈائی ڈیز کا بیان ہے کہ اس دوسرے جلسے میں بھی کلیون علانیہ اس اصول کی حمایت کرتا تھا کہ جو ریاست دوسروں کی آزادی سلب کر چکی ہے اس کے لئے لازم ہے کہ ظلم و جبر کو اپنا



دستور العمل بنائے اور رعب و تخویف کے ساتھ حکومت کرے۔ دوسری  
طرف کا ممتاز مقرر ڈیوڈ ٹوٹس نامی ایک شخص تھا جس کی تمام بحث کا  
موضوع مصلحت اندیشی تھا۔ اُس کا قول تھا کہ اس مسئلہ میں اہل ایتھنز  
کو یہ دیکھنا نہیں ہے کہ مٹی لہ اس سزا کا مستحق ہے یا نہیں۔ بلکہ  
غور طلب صرف یہ امر ہے کہ آیا ایسی سزا دینا مصلحتِ وقت بھی  
ہوگا یا نہیں؟ اب اگر مٹی لہ کے باشندہ کو جو بغاوت میں محض  
حکومتِ خواص کے جبر سے شریک ہوئے، اس طرح نیست نابود  
کر دیا گیا تو ہر جگہ گروہِ جمہور ایتھنز سے بیزار ہو جائے گا۔

جلسے میں بہت سے حاضرین کا خیال، جو نرم دلی کی وجہ سے  
پہلے ہی عفوِ تقصیر پر مائل تھے، ضرور ہے کہ ڈیوڈ ٹوٹس کا  
استدلال سنا اور بھی راسخ ہو گیا ہوگا۔ کیونکہ وہ استدلال حکمتِ عملی کی  
ہدایت منقول دلائل پر مبنی تھا۔ بہر حال، صرف چند رائے کی کثرت سے  
اُسی کی تحریک منظور ہو گئی۔ لیکن اب دیکھنا یہ تھا کہ اُس جہاز کو جو  
قضا کا پیام لے کے ایک دن ایک رات پہلے روانہ ہو چکا ہے،  
دوسرا جہاز جو آج ٹردہ معافی لے کے چلے راستے میں جا بھی لے گا  
یا نہیں؟ پتواریوں نے پتوار سنبھالی اور پوری قوت سے جہاز کو  
کھینا شروع کیا۔ شراب اور تیل میں گندھی ہوئی جو کی روٹی کھاتے  
جاتے تھے اور برابر پتوار چلا رہے تھے۔ ایک تھک جاتا تو لیٹ  
کے سو جاتا اور دوسرا تازہ دم آکے اُس کی جگہ لے لیتا تھا۔ ادھر  
پہلا جہاز جو ایسا منحوس پیام لے کے چلا تھا، اُسے پہنچنے کی جلدی نہ  
تھی۔ وہ آہستہ آہستہ گیا اور دوسرے سے تھوڑی ہی دیر پہلے



مٹی لنہ پہنچا تھا پاکیس کے ہاتھ میں تحریری فرمان تھا اور اب وہ اس کی تعمیل کا حکم دینے والا ہی تھا کہ دوسرا جہاز بندرگاہ میں داخل ہوا اور شہر والوں کی جان بچ گئی۔ ادھر اہل ایتھنز کو اپنے باغی حلیف پر جو غصہ تھا اس کے فرو کرنے کے لئے بھی ان لوگوں کی تحقیقات اور سزائے موت کافی تھی، جو سرغنہ ہونے کی وجہ سے گرفتار کر کے ایتھنز بھیج دئے گئے تھے۔ شاید ان کی تعداد تیس کے قریب تھی۔ مٹی لنہ کی شہر پناہ تڑوانے اور بس بوس کا بیڑا اپنے قبضے میں لے لینے کے بعد، اہل ایتھنز نے جزیرے کی تمام زمین کو (بہ استثنائے متیم نا) تین ہزار قطعات میں تقسیم کیا اور اس میں سے تین سو قطعاً دیوتاؤں کے نام پر وقف کر دئے۔ باقی ماندہ ایتھنز کے آباد کار یا "کلروکوں" کو دے دئے گئے جو بس بوس والوں سے زمین کاشت کراتے اور سالانہ لگان وصول کر لیا کرتے تھے۔

## ۱۔ مغربی یونان کی معرکے آرائی۔ گرکاری کے اندوہناک واقعات

جس وقت تمام یونان کی نظریں پلائیہ اور مٹی لنہ کی طرف لگی ہوئی تھیں کہ دیکھئے ان کا کیا حشر ہوتا ہے، اسی زمانے میں یونان کے مغربی علاقوں میں ایتھنز کا بیڑا بہت نام کر رہا تھا، اہل امبرکیہ نے اسپارٹہ کو ابھارا تھا کہ اگرانیہ پر فوج کشی کی جائے اور پلوپنسیس والوں کا ایک بیڑا کورنتھ سے روانہ ہونے والا تھا۔ اس میں ۴۷ جہاز تھے اور اسے ایتھنز امیر البحر فورمیو کے آگے سے گزرنا تھا جو صرف ۲۰ جہاز لئے خلیج کے راستے کی پاسبانی کر رہا تھا۔ اس نے



انہیں پہلے آگے بڑھنے دیا اور کھلے سمندر میں حملہ کرنے کو ترجیح دی۔ اور پھر اس خوبی سے گھیر کہ غنیم کے جہاز ہٹتے ہٹتے ایک تنگ مقام میں آگئے۔ نیم سحر نے بجانب اللہ فورمیو کی مدد کی کہ یہ جہاز آپس میں ایک دوسرے سے ٹکرا گئے۔ اسی عالم انتشار میں ایٹھتر والے اُن پر ٹوٹ پڑے اور کامل فتح حاصل کی۔

پلوینی سس والوں نے دوبارہ بڑے کو مرتب کیا اور وہ آکائیہ میں مقام پنورموس پر لنگر انداز ہوا جس کے مقابل ساحل پر فورمیو رہیوں میں مقیم تھا۔ اسپارٹہ کے امیر البحر کا منشا یہ تھا کہ جبراً یا فریب سے دشمن کو خلیج کے اندر بڑھالائے تاکہ وہاں اُس کی بحری کارروائی اس قدر کارگر نہ ہو سکے جس قدر کہ کھلے سمندر میں ہو سکتی تھی۔ اسی غرض سے اُس نے نوپاکتوس کا رخ کیا اور فورمیو بھی گھبرا کر اس مقام کو بچانے، ساحل ساحل روانہ ہوا، مگر ساحل کے قریب قریب ایٹھتری جہاز اکہری قطار میں جارہے تھے کہ یکایک غنیم کے جہاز گھوم کے پلٹے اور اُس کے ملاح پوری قوت سے جہاز کھیتے ہوئے ایٹھتریوں پر پل پڑے، ایٹھتر کے گیارہ جہازوں کو جو نوپاکتوس کے نزدیک پہنچ چکے تھے بھاگنے کا موقع مل گیا اور وہ دشمن کی دہنی قطار کے گرد چکر دے کے نکل گئے۔ لیکن باقی کو خشکی پر چڑھ جانا پڑا۔ ادھر اُن گیارہ کے تعاقب میں جنہوں نے نوپاکتوس کا راستہ لیا تھا پلوینی سس کے بیس جہاز جارہے تھے ایک لیو کاویہ کا جہاز سب سے آگے بڑھا ہوا تھا اور ایک ایٹھتری جہاز کو جو پیچھے رہا جاتا تھا، اُس نے قریب قریب جا لیا تھا۔



لیکن اسی میں نوپاکتوس کے قریب ایک تجارتی جہاز اُن کے راستے میں آگیا جو گہرے سمندر میں لنگر ڈالے پڑا تھا۔ ایتھنزی جہاز نے اسی تجارتی جہاز کے گرد چکر دے کے اپنے تعاقب کرنے والے جہاز کے وسط میں ایسی ٹکر ماری کہ وہ اسی وقت ڈوب گیا۔ یہ صفائی اور دیری دیکھ کے پلوپنی سس والوں کے ہوش اُڑ گئے یا تو وہ فتح کے گیت گاتے ہوئے آرہے تھے یا اگلے جہازوں کے ملاحوں کے ہاتھ سے بتواریں جھٹ گئیں اور وہ وہیں ٹھہر کر ساتھیوں کے آجائیکا انتظار کرنے لگے۔ یہ کیفیت دیکھ کر ایتھنزی جہاز جو نوپاکتوس پہنچ گئے تھے پھر پلٹے اور ایک اور کامل فتح حاصل کی :

اسی زمانے میں کرکایرا میں ایک خوں ریز انقلاب بپا ہو گیا اور اُس کا نتیجہ یہ ہوا کہ لڑائی کے شعلے اس جزیرے میں بھی بھڑکنے لگے۔ (۲۲۰ ق م) دراصل اپی دامنوس کی لڑائی میں اہل کورنتھ نے جو قیدی گرفتار کئے تھے انہیں یہ وعدہ لے کے اب رہا کر دیا تھا کہ وطن میں جا کر اہل ایتھنزر کے خلاف سازش کریں۔ چنانچہ عمادین شہر کے ساتھ مل کے انہوں نے جمہوریت پسند سرگردہوں کو جو ایتھنزر کے حامی تھے مار ڈالا۔ اس واقعے پر وہاں سخت خانہ جنگی ہو گئی اور جب پلوپنی سس کے بیڑے کو جو مدد کے واسطے آیا تھا، ایتھنزر کے قوی تر بحری دستے کے سامنے سے ہٹنا پڑا تو پھر جمہوریت پسندوں کی بن آئی اور انہوں نے خواص و عمادین کو بلا استثنیٰ قتل کرنا شروع کیا۔ اس گروہ کے تقریباً ۶ سو آدمی بچ کر بکھل گئے اور جزیرے کے شمال مشرق میں کوہ ایستون پر انہوں نے



قدم جمائے جہاں سے دو سال تک وہ اپنے دشمنوں کو تنگ کرتے رہے۔ حتیٰ کہ ایتھنز بڑا اس مقام پر دھاوا کرنے کے لئے ملک لے کر آیا، (۴۲۵ ق م) اور تب اس قرار داد پر کہ اُن کی قسمت کا فیصلہ اہل ایتھنز کریں گے، خواص نے اپنے تئیں اُن کے حوالے کر دیا۔ لیکن پھر جمہوریت پسندوں کی چال میں آکے بھاگ نکلنے پر آمادہ ہوئے اور گرفتار ہو کر الگ الگ جماعتوں میں قتل کر دیئے گئے۔ اس تمام داستان پر توسی ڈای ڈیز نے اپنی تاریخ میں تبصرہ کیا ہے اور اسے اہل یونان کی شدید باہمی نفرت کی علامت بتایا ہے جو گروہ بندی کی بلانے اُن کی شہری ریاستوں میں پیدا کر دی تھی۔

## ۸۔ نکياس و کلیون ایتھنز کے سیاسی حالات

ان دنوں ایتھنز کے جنگی معاملات میں سب سے زیادہ موقر درجہ نگراتوس کے بیٹے نکياس کو حاصل تھا۔ یہ بہت سے غلاموں کا مالک اور ایک قدامت پسند متمول شخص تھا۔ لاورین کی چاندی کی کانوں پر اُس نے روپیہ لگایا تھا۔ اور اپنے متمول کی وجہ سے اُس جماعت کی بڑی پشت پناہ تھا جو کلیون جیسے نئے ارباب سیاست کی سخت مخالف تھی۔ اس میں شک نہیں کہ نکياس ماتحت بن کر کام کرنے کی بہت اچھی قابلیت رکھتا تھا لیکن وہ اوصاف اُس میں نہ پائے جاتے تھے جو کسی رہنمایا ملکی مدبر کے لئے ضروری ہیں۔ پھر بھی اُس کی کامل خودداری، رشوت سے قطعی بے لوثی، مذہبی



ادھام کی پابندی، اور اسی کے ساتھ جنگی معاملات سے تفصیلی وقفیت یہ سب ایسی چیزیں تھیں جن کی بہ دولت ایتھنز میں اُس کا بڑا اثر قائم اور محکم ہو گیا تھا۔ دین کے معاملے میں اُسے چھوٹی چھوٹی باتوں سے اپنے ہم وطنوں کو خوش کر لینا آتا تھا اور اس کے سیاسی فوائد وہ خوب سمجھتا تھا۔ نیز ان تعصبات و توہمات میں وہ خود بھی عوام الناس کا ہم عقیدہ تھا، اور سلطنت کی مذہبی خدمت بجالانے میں روپیہ خرچ کرنے سے کبھی دریغ نہ کرتا تھا۔ چنانچہ جزیرہ دلوس کی تطہیر کے وقت نیکیاس کو اپنا مذہبی جوش اور فیاضی دکھانے کا موقع ملا۔ اور یہ رسم غالباً اس لئے ادا کی گئی تھی کہ آپالو دیوتا کی رحمت سے شہر ایتھنز طاعون و بھات پاجائے (پلاگ) سے محفوظ رہے۔ اس غرض کے لئے جزیرے میں جتنی قبریں تھیں اُن سب کی لاشیں وہاں سے ہٹوا دی گئیں اور یہ ضابطہ بنادیا گیا کہ آئندہ سے نہ تو اس مقدس سرزمین پر کوئی شخص مرے نہ وہاں کوئی زچگی ہو۔

ایتھنز کی سیاسی تاریخ کا ایک قابل لحاظ واقعہ یہ ہے کہ انہی چند سال کے اندر وہاں جو رسوخ سپہ سالاروں کو مجلس میں حاصل تھا وہ زائل ہو گیا، وہ اہل حرفہ جو اب مجلس پر حاوی تھے کسی قسم کی جنگی تعلیم یا قابلیت نہ رکھتے تھے اور اسی لئے جنگ کے معاملات میں، سلطنت کے طریق عمل کے متعلق اُن کی مخالفت کوئی ایسا شخص کرتا جو منصب سپہ سالاری سے بھی ممتاز ہو، تو اُس کے آگے اُن کی رائے نہ چلتی تھی۔ پھر یہ کہ، چند سال پہلے تک سپہ سالاری کے عہدے پر بالعموم وہی لوگ منتخب ہوتے تھے جو عالی



خاندان اور صاحب ثروت ہوں۔ لیکن شاید پری کلیس کی وفات کے  
تھوڑے ہی عرصے بعد یہ تغیر پیدا ہوا کہ گروہ عوام کے افراد  
سپہ سالار منتخب ہونے لگے۔ کلیون بہت سیانا اور دھن کا پتکا تھا۔  
اُس کی آرزو تھی کہ پری کلیس کی طرح سلطنت کے جُز و کل پر حاوی  
ہو جائے۔ اور وہ سمجھ گیا تھا کہ جب تک بزمِ مجلس کی طرح میدانِ  
رزم میں بھی نصرت و کامیابی نہ حاصل کی جائے، یہ مقصد پورا نہیں  
ہو سکتا۔ پس نظم و نسق سلطنت میں مستقل دخل پانے کے لئے یہ  
ضروری تھا کہ جب کوئی اچھا موقع آئے تو وہ فرائضِ سپہ سالاری کی  
انجام دہی کے واسطے بھی کمر بستہ پایا جائے۔ اور اگر کوئی تجربہ کار رفیق  
معین و مددگار ہو جائے تو ان فرائض کی بجا آوری میں بدنام ہونے کا  
بھی چنداں اندیشہ نہ تھا۔ اُس کا ایسا ہم منصب رفیق و موسِ تنیس  
ہو سکتا تھا۔ اور یہ وہ منجلا سپہ سالار تھا۔ جس نے اُسی زمانے میں  
امبراکیہ کے معرکوں میں بہت کچھ نام پایا اور فتوحات حاصل  
کی تھیں۔

## ۹۔ تنخیریلوس

بے شبہ یہ کلیون ہی کی سعی و سفارش کا نتیجہ تھا کہ جب  
۴۲۵ ق م میں، چالیس جہازوں کا بیڑا یوری مدُن اور سِفولیس  
کی قیادت میں مغرب کی طرف روانہ ہوا تو موسِ تنیس کو بھی ان کے  
ساتھ کر دیا گیا حالانکہ اُسے باضابطہ کوئی منصبِ سپہ سالاری نہ دیا گیا  
تھا۔ بہر حال یہ وہی بیڑا تھا جسے ہم کرکایرا میں جمہور کی طرف سے  
اُن مفرور اُمرا کا استیصال کرتے دیکھ چکے ہیں جنہوں نے کوہ ایستون میں




قدم جمائے تھے۔ موس تنیس کے دماغ میں اس وقت کچھ اور ہی خیال چکر لگا رہے تھے۔ اس نے مغربی پلوپنیسس میں ایک فوجی چوکی قائم کرنے کا منصوبہ سوچا تھا اور جب وہ مسینہ کے ساحل پر پہنچے تو اُس نے اپنے سپہ سالاروں سے پیلیوس پر ٹھہرنے کی درخواست کی۔ مگر انہیں اطلاع مل چکی تھی کہ پلوپنیسس کے جہاز کرکارا پہنچ گئے ہیں لہذا تاخیر کرنے میں تاثر ہوا۔ لیکن حسن اتفاق سے موس تنیس نے جو ارادہ کیا تھا اُس کا قدرتی سامان یہ ہو گیا کہ خود طوفانی ہواؤں نے انہیں پیلیوس کی بندرگاہ میں ڈھکیل دیا اور موس تنیس نے پھر اصرار کیا کہ اس مقام پر مورچے تیار کر لئے جائیں۔ سپہ سالاروں نے اس خیال کا مضحکہ کیا۔ لیکن طوفانی موسم کی وجہ سے جہازوں کو وہاں ٹھہر جانا پڑا۔ چونکہ سپاہیوں کو کوئی کام نہ تھا پس محض اس خیال سے کہ خالی سے بیگار بھلی، انہوں نے موس تنیس کی تجویز کے مطابق پیلیوس کی مورچہ بندی کا کام شروع کر دیا۔

اس مقام کا نقشہ بہ خوبی ذہن نشین کر لینا ضروری ہے کیونکہ یہیں وہ یادگار معرکہ ہونے والا ہے جس نے اس مقام کے ہر قطعہ کو شہرہ آفاق کر دیا۔ پیلیوس کی بلند راس کے تین طرف سمندر ہے بلکہ ایک زمانے میں، سفاک تریا کی طرح جو اس کے جنوب میں واقع ہے، یہ مقام جزیرہ تھا۔ لیکن جس وقت کا ہم ذکر کر رہے ہیں اُس وقت شمال میں نیچی نیچی ریتی آگئی تھی اور اسی نے پیلیوس کو ساحل سے ہٹا رکھا تھا۔ آج کل یہاں ایک دلدلی جھیل بن گئی ہے لیکن اس وقت



یہی شمالی گوشہ ایک خلیج کی صورت میں، جہازوں کی گودی اور  
 مامن تھا۔ پیلوس کا کل طول ایک میل سے بھی کم ہے اور کھلے  
 سمندر کی طرف کناروں سے جہاز لگا کے اترنا دشوار تھا۔

۲۴۱



لنگرگاہ کی جانب سیدھی چٹانیں اٹھی ہوئی ہیں اور ان کی وجہ  
 سے یہ رخ بھی نہایت محفوظ و مصون تھا۔ باقی جو حصے غیر محفوظ تھے



وہاں اب ایٹھنز والوں نے ادھر ادھر سے پتھر لا لائے، جس طرح جم سکے، اوپر نیچے لگا دئے تھے۔ یہ کام چھ دن میں پورا ہوا اور اس کے بعد دیموسٹینیس کو پانچ جہازوں کے ساتھ یہیں پیلووس میں چھوڑ کر بڑے نے اپنی راہ لی۔

لکدمونی فوج نے اس مرتبہ شاہ ایکہیس کے زیر علم معمول سے کچھ پہلے ایسی گا پر فوج کشی کی تھی اور صرف دو ہفتے وہاں رہ کر اسپارٹہ واپس ہوئی تھی۔ انہوں نے فوراً پیلووس کا رخ نہیں کیا۔ تاہم اسپارٹہ کی ایک اور جمعیت ادھر بھیج دی گئی اور ان ساٹھ جہازوں کو جو کرکیرا گئے تھے بہ عجلت طلب کر لیا گیا، ادھر دیموسٹینیس کو جب اسپارٹہ کے سپاہیوں نے اگر گھیرا تو اس نے فوراً دو جہاز دوڑائے کہ ایٹھنز بڑے کو راستے میں جالیں اور امیر البحر لوریٹس سے مدد کے لئے واپس آنے کی درخواست کریں۔

لکدمونیوں کا منشاء یہ تھا کہ پیلووس کی پھاڑیوں کی خشکی اور تری دونوں طرف سے ناکہ بندی کر دی جائے۔ اور جو کمک آئے اسے ساحل پر اترنے سے روکا جائے، انہیں یہ بھی اندیشہ تھا کہ کہیں دشمن سفاک تریا پر قابض ہو کر اسے اپنا جنگی مستقر بنا لے لہذا اپنی تادیس نے ۴۲۰ اسپارٹی اور ان کے ہمراہی ہلوتوں کو لے کر اس جزیرے پر خود قبضہ کر لیا اور پھر، اس سے قبل کہ اہل ایٹھنز کو کمک پہنچ سکے، پیلووس پر ہلہ کرنے کی تیاریاں کیں، دیموسٹینیس نے اپنی جمعیت کا زیادہ حصہ شمالی اور جنوب مشرقی گوشے کی حفاظت کے لئے متعین کیا تھا اور خود ساٹھ جوان اور چند تیر انداز لے کے



جنوب مغرب کی طرف لب ساحل قدم جائے تھے کہ مخدوش اور سنگستانی ہونے کے باوجود یہی وہ مقام تھا جہاں غنیم کو ساحل پر اترنے میں سب سے زیادہ کامیابی کی امید ہو سکتی تھی۔ اسپارٹہ کے ۴۳ جہاز دستہ دستہ ہو کر آئے تھے اور انہی میں سے ایک کا سردار براسی ڈس حملے کی روح رواں تھا۔ لیکن ساحل پر اترنے کی کوشش میں وہ زخمی ہوا اور ڈھال چھوٹ گئی۔ یہ حملہ بیہم وودن تک ہوتا رہا مگر دونوں دن حملہ آور پسپا کر دئے گئے۔

آخر کار ایٹھتری بڑا جس میں تازہ کمک بل کے اب پچاس جہاز ہو گئے تھے، جزیرہ زاکین توس سے آہنچا۔ لیکن سفاک تریا اور پیلووس کے شمال میں خلیج اور ساحلوں پر دشمن کا قبضہ دیکھ کے وہ پہلے واپس ہو گئے اور دوسرے دن دونوں راستوں سے اپنے جہاز کھیتے ہوئے لائے اور غنیم کے جو جہاز مقابلے کے لئے نکلے تھے انہیں پکڑ لیا۔ اسی کے ساتھ ساحل کے قریب فریقین میں سخت کشمکش برپا ہوئی کہ ایٹھتری والے تو دشمن کے خالی جہازوں کو جو سمندر کی ریتی تک لاکے کھڑے کر دئے گئے تھے، اپنی طرف گھسیٹنا چاہتے تھے اور ساحل پر سے لکدمونی سپاہی جھپٹ جھپٹ کے آتے اور انہیں واپس اپنی طرف کھینچتے تھے۔ چنانچہ انہوں نے اپنے بہت سے جہازوں کو بچا لیا۔ پھر بھی انہیں اتنا نقصان پہنچا اور دشمن کے مقابلے میں ان کی تعداد اتنی قلیل رہ گئی کہ اب ایٹھتری بڑا بے خطر جزیرہ سفاک تریا کی ناکہ بندی کر سکتا تھا۔

اس طرح یا تو پیلووس کی ناکہ بندی اسپارٹہ والے کر رہے تھے



اور یا اب خود اپنی تادس اور اس کے اسپارٹی سپای سفاک تریا میں گھر گئے۔ اور جب اسپارٹہ میں معاملہ دگرگوں ہو جانے کی خبر پہنچی تو وہاں سخت تشویش پیدا ہو گئی اور چند افور، مقام کارزار تک خود یہ دیکھنے آئے کہ اب کیا تدبیر کی جائے؟ انہوں نے بھی یہی فیصلہ کیا کہ محصورین کو نجات دلائی محال ہے۔ پس ایتھیزی سپہ سالاروں سے ہنگامی صلح کی اتنی مہلت لی کہ جس میں سفیر بھیج کر ایتھنز سے صلح کی درخواست کی جاسکے۔ ہنگامی صلح کی شرائط یہ تھیں:۔ لکدمونی اپنے جہازوں کو پیلووس کی ایتھیزی فوج کے حوالہ کر دیں گے اور خشکی یا تری کسی طرف سے حملہ نہ کریں گے، ساحل پر جو لکدمونی فوجیں ہیں انہیں اجازت ہوگی کہ رسد کی ایک مقدار معینہ سفاک تریا کے محصورین کو بھیجتے رہیں۔ اور ایتھیزی سپاہی جزیرے کی پاسبانی کرتے ہیں گے مگر وہ اہل پلوپنیس پر حملہ نہ کریں گے، یہ قرار داد اُس وقت تک واجب العمل تھی جس وقت تک کہ لکدمونی سفارت ایتھنز سے واپس آجائے۔ اور اسی کی مراجعت پر لکدمونی جہازوں کا واپس دے دیا جانا، طے پایا تھا۔

ان شرائط کی بہ موجب، اسپارٹہ والوں نے اپنے ساٹھ جہاز ایتھیزی سپاہ کے حوالہ کر دیئے اور ادھر ان کے سفیر ایتھنز روانہ ہوئے۔ لیکن وہاں مجلس عوام پر کلیوں حاوی تھا۔ اور اُس نے یکیاس اور صلح پسند فریق کی مخالفت میں جو شرائط صلح تجویز کیں انکا قبول کیا جانا محال تھا، یعنی سفاک تریا کے محصورین کے فدیہ میں نہ صرف علاقہ مگارا کی بندرگاہیں نیسیا اور پاگی، بلکہ اکائیہ



اور ترین تک کے علاقے طلب کئے گئے تھے، غرض سفارت مایوس ہو کر پیلیوس چلی آئی اور ہنگامی صلح ختم ہو گئی۔ مگر لکدمونیوں کی جانب سے شرائط کی کسی خفیف خلافت وزری کے بہانے، اہل ایتھنز نے اُن کے وہ ساٹھ جہاز جو واپسی کی شرط کے ساتھ انہیں دیئے گئے تھے واپس کرنے سے انکار کر دیا۔

لیکن ناکہ بندی کو ایتھنز والوں نے جتنا سمجھ رکھا تھا، اُس سے کہیں دشوار نکلی۔ اُن کے پاس ایتھنز سے بیس جنگی جہاز کی بمک آگئی تھی اور یہ سب جزیرے کے گرد خلیج اور کھلے سمندر کی طرف بجنر اس کے کہ پانی میں تلاطم ہو، پڑے رہتے تھے۔ دو جہازوں کا کام یہ ہوتا تھا کہ ایک جزیرے کے ایک طرف سے اور دوسرا دوسری طرف سے، برابر چکر لگاتے رہیں۔ لیکن محصورین نے جزیرے میں سامان خوراک اور مکھن شراب لانے کی بڑی بڑی قمیص مقرر کر رکھی تھیں اور اگر کوئی ملوث اس قسم کی خدمت انجام دیتا تو اسکے صلے میں اُسے آزاد کر دیتے تھے، جب مغرب یا شمال سے باد تند چلتی اور ایتھنزی جہازوں کو بہا کے خلیج میں پہنچا دیتی تو اس وقت رسد کی کشتیاں لانے والے جان پر کھیل کر کھلے سمندر کے محدوش ساحل پر چپو مارتے نظر آتے تھے، اس کے علاوہ بعض مشاق غوطہ خور، مشک کی مدد سے کسی نہ کسی طرح جزیرے کا ساحل جا لیتے تھے، اور مشک میں وہ پوست کے بیج شہد میں ملا کے اور اسی کوٹ کے بھر لیتے تھے۔

سفاک تریا کا محاصرہ اس قدر طول کھینچتا گیا کہ ایتھنز کے



لوگوں سے صبر نہ ہو سکا۔ وہ پچھتانے لگے کہ انہوں نے لکدمونیوں سے صلح کا موقع کیوں کھو دیا۔ ساتھ ہی کلیوں، جیسا پہلے ہر دغریز تھا اب اس سے برگشتگی پیدا ہونے لگی۔ لیکن اُس نے یہ دیری اختیار کی کہ پیلیوس کے حالات کی جو اطلاعیں آئی تھیں انہیں غلط بتایا۔ اور کہنے لگا کہ اگر ہمارے سپہ سالاروں میں ذرا بھی ہمت ہو تو وہاں جا کر محصورین سے ہتھیار رکھوا لینا کونسی دشوار بات ہے؟ اس میں سپہ سالار نکیماس پر چوٹ تھی، اور پھر اُس نے دعوے کیا کہ اگر میں سپہ سالار ہوتا تو جو کچھ کہا ہے اُسے کر دکھاتا! یہ سن کر نکیماس اٹھ کھڑا ہوا اور اپنے ہم منصب سپہ سالاروں کی طرف سے آمادگی ظاہر کی کہ کلیوں کو جس قدر فوج کی ضرورت ہے، اُن سے لے اور ایک کوشش وہ بھی کر کے دکھائے، تو سی ڈامی ڈیئر کا بیان ہے کہ کلیوں اول نکیماس کے اس قول کو محض مصنوعی سمجھا اور خود پیلیوس جانے پر آمادہ ہو گیا۔ لیکن جب اُسے معلوم ہوا کہ نکیماس نے جو کچھ کہا تھا اُسے حقیقت میں پورا کرنے کا ارادہ رکھتا ہے، تو اُس وقت اُس نے گریز کرنا چاہا اور کہنے لگا کہ میں سپہ سالار نہیں ہوں۔ نکیماس سپہ سالار ہے، وہی جائے، مگر مجمع عام میں ہر طرف سے اصرار ہونے لگا اور اُسے اپنے قول سے پھر نے کی کوئی راہ نہ ملی تو آخر وہ مہم لیجانے پر کمر بستہ ہو گیا اور علی الاعلان دعوے کیا کہ یا تو وہ لکدمونیوں کو زندہ گرفتار کر کے لائے گا اور یا وہیں اُن کا فیصلہ کر دے گا، مگر یہ روایت اتنی پُر لطف ہے کہ بناوٹی معلوم ہوتی ہے، بہر نوع،



کلیون اپنی خوشی سے سپہ سالار بنکر گیا یا مجبوراً، اُس نے جو کچھ کہا تھا اور جس پر ایتھنز کے لوگوں کو ہنسی آگئی تھی، اس کو حرف بہ حرف صحیح ثابت کر دیا۔ مجلسِ ملکی میں یہ قرارداد ہوتے ہی کلیون نے دموسٹینس کو اپنا شریک منصب منتخب کیا اور بلا تاخیر جہاز میں بیٹھ کر روانہ ہو گیا۔

سفاک تریا پر فوج اتارنی دشوار تھی۔ دوسرے وہاں ہر طرف جھاڑیاں تھیں اور محصورین کو جو اس جزیرے کے چتے چتے سے واقف تھے مدافعت کرنے میں ان سے بہت مدد مل سکتی تھی۔ لیکن کلیون کے پہنچنے سے پہلے ان جھاڑیوں میں اتفاقہ آگ لگ گئی اور ان کا بہت سا حصہ صاف ہو گیا تھا۔ اور اب لکدمونیوں کی تعداد اور صف آرائی اچھی طرح نظر آسکتی تھی۔ ان کے پاس صرف ۴۲۰ اسپارٹی جوان (ہرپ لیت) اور شاید اسی قدر تعداد ہلوٹوں کی تھی۔ تاہم اس پہاڑی زمین پر بچاؤ کے قدرتی موقعے ایسے موجود تھے کہ جب ایک دن صبح ہونے سے پہلے کلیون اور دموسٹینس نے چودہ ہزار سپاہی ساحل پر اتار دئے تو اس وقت بھی یہ ہم سہ کرنا نہایت دشوار تھا۔ لیکن اسپارٹ والوں کی خبر رسانی کا انتظام ناقص تھا اور اُن کی اگلی چوکیاں پہلے ہی حملے میں دشمن کے قبضے میں آگئیں اور انہیں نیم مسلح سپاہیوں اور تیر اندازوں کی جماعت کثیر نے ہر طرف سے گھیر لیا جنہیں اس موقع کے لئے کلیون خاص طور پر اپنے ہمراہ لے کر چلا تھا۔ پھر بھی اسپارٹ کی سپاہ لڑتی ہوئی جزیرے کے شمال میں ایک اونچی پہاڑی تک



ہٹ آئی جس کے گرد قدیم ”جَنَاقِی“ وضع کی دیوار بنی ہوئی تھی اور اب بھی اُس کے آثار باقی ہیں۔ یہاں پہنچکر وہ مقابلے میں ڈٹ گئے، آخر ایک مَسْنَوِی سردار نے جو آب نوپاکتوس میں جا بسا تھا، اہل ایتھنز کی مشکل حل کی اور ایک راستے کا جو مدافین کے عقب میں نکلتا تھا بتایا۔ پھر چند نیم مسلح سپاہی کشتی میں ساتھ لے کے وہ دوسری طرف سے پہاڑی کے دامن میں پہنچا اور ایک ایسے تنگ درے سے اوپر چڑھا جس میں یہ ظاہر جانے کا راستہ نہ مل سکتا تھا۔ اسی سے گزر کے وہ اپنے سپاہیوں کو لئے ہوئے خاص اس پہاڑ کی چوٹی پر آہٹکا جس کے سامنے نیچے کی ڈھلانوں پر اہل اسپارٹہ ہلالی صف جمائے پڑے تھے، عقب میں پہنچتے ہی انہوں نے لکدمونیوں سے ہتیار ڈال دینے کی فرمائش کی اور اعلیٰ سپہ سالار سے گفتگو کے بعد جو دوسری طرف سامنے کے میدان میں صف آرا تھا، انہوں نے ہتیار رکھ دئے، ان اسپارٹی اسیران جنگ کی تعداد ۲۹۴ تھی اور جب یہ ایتھنز لائے گئے تو ساری دنیائے یونان یہ خبر سنکر حیران رہ گئی کیونکہ اب تک سب کو یہی یقین تھا کہ اسپارٹہ کے سپاہی مرجاتے ہیں مگر ہتیار نہیں رکھتے۔

**کلیون** نے اپنا وعدہ پورا کر دکھایا۔ بیس دن کے اندر وہ اسیران جنگ کو ایتھنز لے آیا۔ مگر یہ کامیابی جنگی اعتبار سے اتنی واقعی نہ تھی جس قدر کہ سیاسی اثرات کے لحاظ سے، بے شبہ اب پیلوُس کو اپنا مستقر بنا کے وہ لکدمونیوں کا علاقہ تاخت و تاج کر سکتے تھے لیکن اس سے کہیں بڑھ کر فائدہ یہ تھا کہ ایٹی کا پرآئندہ



یورشیں روکنے کے لئے، یہ قیدی گویا یرغمال کے طور پر اُن کے ہاتھ میں تھے اور وہ جب چاہیں بہتر سے بہتر شرائط پر صلح کر سکتے تھے۔ نظر بریں تمام جنگ میں سب سے اہم فتح سفاک تریا کی تھی، دوسرے ہی سال نکیاس نے جزیرہ کیتھرا کو چھین لیا جہاں سے وہ خاص لقونیہ پر تاخت کر سکتا تھا۔ بنفسہ اس جزیرے کا نقصان اسپارٹہ کے حق میں پیلووس سے زیادہ اندیشہ ناک تھا۔ لیکن دیگر متعلقہ واقعات کی وجہ سے پیلووس نے جتنی ہل چل پیدا کر دی تھی اُس کی آدھی بھی کیتھرا کے واقعے سے نہ پیدا ہوئی۔

### ۱۰۔ ایتھنز کی فوج کشی بیوشیہ پر

جنگ کے ابتدائی سات سال تک، دو دفعہ کے سوا ایٹی کا پر ہر برس دشمن نے یورش کی۔ اور وہ دو برس جن میں یہ علاقہ پامالی سے بچا رہا ۴۲۹ اور ۴۲۶ ق م تھے کہ پہلے میں تو حملے کا ہدف پلاٹیا تھا اور دوسری دفعہ یعنی ۴۲۶ ق م میں زلزلوں کی وجہ سے پلوپنیسس کی فوج خاکناے کورنتھ سے آگے نہ بڑھی، اس کے جواب میں اہل ایتھنز بھی علاقہ مگارا پر ہر موسم بہار و خزاں میں یعنی سال میں دو مرتبہ حملہ کرتے رہتے تھے۔ لیکن تسخیر پیلووس کے بعد اُن کے حوصلے بڑھ گئے اور انہوں نے مگارا کے خلاف زیادہ وسیع بیانیے پر فوج کشی کی۔ اس منصوبے کو عمل میں لانے کا انتظام موس تینیس اور ہیپوکرآتیس نامی سپہ سالاروں کے سپرد تھا اور وہ نیسیا بلکہ لمبی دیواروں کو بھی چھین لینے میں کامیاب



ہو گئے۔ (۲۲ ق م) اور اگر اسپارٹی سپہ سالار براسی ڈس بروٹ  
 نہ آنکے تو خود شہر مگارا پر بھی اُن کا قبضہ ہو جاتا۔ مگر براسی ڈس کے  
 ساتھ انہیں قوت آزمائی کی جرأت نہ ہوئی۔

با ایں ہمہ نیسیا یا کی (جو سی سالہ معاہدہ صلح کے وقت اُن کے  
 ہاتھ سے نکل گیا تھا) دوبارہ تسخیر نہایت وقیع کامیابی تھی اور جن سپہ  
 سالاروں نے اسے حاصل کیا تھا اُن کی چشم پُر ہوس کو یہ فتح اُن  
 کل علاقوں کی دوبارہ تسخیر کی تمہید نظر آنے لگی جو کسی وقت ایتھنز  
 کے تسلط میں تھے۔ اور اب انہوں نے اپنے ہم وطنوں کو بیوشیہ  
 کے دوبارہ لینے پر ابھارا جسے ایتھنز کرونیہ کے میدان میں مار آیا تھا۔  
 تجویز یہ تھی کہ دیموس تینیس پہلے نوپاکتوس جائے اور وہاں سے  
 ال اگر نانیہ کی ایک جمیئت فراہم کر کے سی فی پر قبضہ کر لے جو کہ  
 ہلی کُن کے دامن میں ایک راس پر، شہر تھس پیہ کی بندرگاہ تھی۔  
 جس روز وہ وہاں پہنچے، اسی روز ہیلیپو کراتیس کو قرار داد کے  
 موافق شمال مشرق سے بیوشیہ میں گھس کر شہر دلیوم میں اپالو دیوتا  
 کے مندر پر قبضہ کرنا تھا اور یہ وہ مندر ہے جو یو بیہ کے للانتی  
 میدانوں کے مقابل یونانی ساحل پر بنا ہوا تھا۔ اس کے علاوہ  
 علاقہ بیوشیہ کے سب سے مغربی شہر شیرونیہ کے بعض شہریوں سے  
 یہ سازش ہو گئی تھی کہ ایتھنز حملے کے ساتھ ہی وہ اس شہر پر قبضہ  
 کر لیں گے۔ غرض بیوشیہ کی حکومت پر وقت واحد میں تین طرف  
 سے ضربیں لگنے والی تھیں، اور تینوں حملوں کا ایک دن مقرر ہو گیا  
 تھا۔ لیکن فوکیس کے ایک باشندے نے راز فاش کر دیا اور بیوشیہ



بیوتارک (یعنی حاکم اعلیٰ) نے سی فی پر قبضہ کر کے سارا منصوبہ خاک میں ملا دیا اور دوسری جانب ہیپو کراتیس کے مقابلے کی غرض سے اُس نے بیوشیہ کی تمام قابل جنگ آبادی کو فوج میں بھرتی کر لیا۔  
 ہیپو کراتیس کو دلیوم پہنچ کر مورچہ بندی کی فرصت مل گئی تھی (۲۲ ق م) اُس کے پاس ۷ ہزار ہپ لیت اور ۳۰ ہزار نیم مسلح سپاہی تھے۔ اور مندر کے گرد کھائی کھود کر اُس نے ایک مضبوط حصار اور لکڑیوں کی باڑ تیار کر لی تھی لیکن اب وہ فوج لیکے واپس ایتھنز جارہا تھا کہ راستے میں دفعتاً اُس پر بیوشیہ کے حاکم پگون ڈس نے حملہ کیا۔ اُس کے پاس بھی اپنے حریف کے برابر ۷ ہزار ہپ لیت سپاہی تھے اور ایک ہزار سوار اور دس ہزار سے زیادہ نیم مسلح پیادے۔ میمنے میں تھنز کے سپاہی آگے پیچھے پچیس قطاروں کی نادر ترتیب میں صف آرا تھے اور باقی حصوں کی ترتیب مختلف تھی۔ مگر ایتھنز فوج، ایک سرے سے دوسرے تک مساوی فصل کی آٹھ قطاروں میں صف بستہ تھی۔ لڑائی میں بازوؤں کی فوج کے لڑنے کی نوبت ہی نہ آئی کیونکہ یہاں فریقین کے بیچ میں ندی نالے حائل تھے لیکن باقی سپاہ صف مقابل سے مل گئی، اور ڈھال پہ ڈھال مار مار کے دونوں طرف کے سپاہی غضب ناک تندی کے ساتھ ایک دوسرے پر حملہ آور ہوئے۔ ایتھنز کا دایاں بازو جنگ میں غالب تھا لیکن اُن کا میسرہ تھنز کی گنجان قطاروں کا ریلانہ روک سکا۔ ادھر میمنے کو جو غلبہ حاصل ہوا تھا وہ اس لئے بے کار ہو گیا کہ اسی وقت ایک طرف سے سواروں کا دستہ دفعتاً نمودار ہوا۔ دراصل پگون ڈس نے



ادھر اپنی صفوں کی حالت دگرگوں دیکھ کر، اس دستے کو پہاڑی کے  
 چکر دے کے اس طرح بھیجا تھا کہ کسی کو خبر نہ ہونے پائی۔ ایتھنز  
 والوں نے سمجھا کہ یہ کسی بڑی فوج کا ہر اول ہے اور اُن کے پاؤں  
 اکٹھے گئے۔ ہیلو کرائیس مارا گیا اور تمام فوج تتر بتر ہو گئی۔  
 دلیوم کی جنگ نے کرونیہ کے فیصلے پر مہر تصدیق ثبت کر دی۔  
 ایتھنز کو بیوشیہ میں راج کرنے کی جو امیدیں تھیں، ان کا خاتمہ ہو گیا۔

## ۱۱۔ تھریس کے معرکے سقوطِ امفی پولس

دلیوم کی شکست سے ایتھنز کی ناموری میں ضرور داغ آگیا تھا۔  
 لیکن اُس کی قوت کو کوئی بڑا صدمہ نہ پہنچا تھا۔ مگر اُس کے لئے یہ  
 سال ہی نہایت منحوس تھا اور تھریس کے علاقے میں ایک اور  
 ضرب کاری لگنے والی تھی۔

مقدونیہ کا ابن الوقت بادشاہ پروکاس ایتھنز اور اسپارٹہ دونوں  
 سے ساز باز رکھتا تھا۔ ایک دفعہ تو اُس نے ایتھنز کے خلاف  
 کالسی ڈیس والوں کی مدد کی تھی اور پھر ایک موقع پر انہی باغیوں  
 کے مقابلے میں اہل ایتھنز کی طرف جا ملا تھا۔ پیلوس کی کامیابی  
 سن کر اُسے اور کالسی ڈیس کے باشندوں کو خوف ہوا کہ مبادا اب  
 ایتھنز تھریس میں بھی پاؤں پھیلاے۔ اسی خیال سے انہوں نے  
 اسپارٹہ کو سفیر بھیج کر مدد کی درخواست کی اور اپنی یہ تمنا ظاہر کی کہ  
 امداد کے لئے جو فوجیں بھیجی جائیں اُن کا سپہ سالار ہر اسی ڈس ہو۔  
 اس فوج میں اسپارٹہ کا کوئی شہری نہیں بھیجا گیا تھا۔ صرف ۷۰ ہوت



ہپ لیتوں کی مثل آراستہ کر دیے گئے تھے۔ اور انہی میں پلوپنیسس کے چند نوآموز آئے تھے جنہیں ہراسی دس شمال کی طرف لے کے چلا تھا اور راستے میں محض اتفاق سے ہر وقت پہنچ کر شہر مگارا کو اُس نے ایٹنز کے پنجے میں پڑنے سے بچا لیا تھا جس کا حال ہم اوپر پڑھ آئے ہیں۔

معلوم ہوتا ہے کہ ہراسی ڈس بھولے سے اسپارٹہ میں پیدا ہو گیا تھا، ورنہ شجاعت ذاتی کے سوا اُس میں اور اُس کے ہم وطنوں میں اور کوئی بات مشترک نہ تھی۔ اور شجاعت ذاتی، ہراسی ڈس کے دیگر اوصاف میں گویا سب سے کم درجے کا وصف ہے۔ اُس نے ایسی بے چین طبیعت پائی تھی اور کارہائے مردانہ کا اس قدر جوش اُس کے دل میں بھرا ہوا تھا کہ اُسکے وہمی اور کاہل وجود وطن کی کوئی قدر و ہمت افزائی تک نہ کرتے تھے۔ اس میں اور لکدمونیوں میں دوسرا ماہہ امتیاز یہ تھا کہ اُس کے ہم وطن اس بارے میں بدنام تھے کہ انہیں تقریر کرنی نہیں آتی۔ اور ہراسی ڈس میں خاص خطیبانہ قابلیت موجود تھی۔ پھر یہ کہ ملکی تعصبات سے وہ بالکل پاک تھا اور سیاسی مباحث میں حصہ لیتے وقت کبھی بُردباری، اعتدال اور متانت کو ہاتھ سے نہ دیتا تھا۔ اس کے علاوہ وہ مزاج کا بہت سادہ اور کھرا آدمی تھا۔ لوگوں کو کامل اعتبار تھا کہ وہ جو کچھ کہہ دیتا ہے اُس کے خلاف کبھی نہیں کرتا لیکن ہراسی ڈس کا سب سے بڑا وصف یہ ہے کہ وہ بیرونی ممالک میں بھی محبوب و ہر دل عزیز تھا۔ اور پرڈیسی اور اجینی تک اُس کے گرویدہ ہو جاتے تھے۔



یہی وہ خوبی ہے جس نے ہر اسی ڈس کی زندگی کے کارناموں کو چار چاند لگا دئے اور جسے دیکھ کر شاید کسی طرح یقین نہ آسکتا تھا کہ وہ اسپارٹہ کے دودمان سے ہے۔

ہر حال کچھ اپنی محل شناسی اور سرعت رفتار کی یہ دولت اور کچھ پروکاس کی وجاہت کے طفیل، ہر اسی ڈس تھسالپیہ سے گزر گیا۔ حالانکہ یہ علاقہ لکدمونیوں سے ذرا بھی موافقت نہ رکھتا تھا، پھر جب وہ مقدونیہ پہنچا تو پروکاس نے شمالی مقدونیہ میں لنسیس تیانیوں کے مقابلے میں اُس کی اعانت چاہی۔ لیکن ہر اسی ڈس کالسی ڈلیس پہنچنے کے لئے بیقرار تھا اور اُس نے کسی نہ کسی تدبیر سے اس قوم سے علیحدہ قرار داد کر لی۔ پروکاس دیکھتا رہ گیا، اور ہر اسی ڈس اکان توس اور دوسرے یونانی شہروں کو وائے اتحاد بناتا ہوا مغرب میں دریائے ستریمین تک بڑھا کہ شہر امنی پولس پر حملہ کرے جو نہ صرف تھریس میں سب سے ممتاز بلکہ ایتھنز کی کل سلطنت کے چیدہ مقامات میں داخل تھا۔ جاڑے کی سردرات میں کوچ کرتا ہوا جب وہ ستریمین کے پل پر پہنچا تو وہاں روکنے کے لئے پاسیانوں کی ایک قلیل جماعت ملی جسے اُس نے بلا وقت مغلوب کر لیا۔ خود امنی پولس میں کسی قسم کی تیاری نہ کی گئی تھی۔ لیکن ہر اسی ڈس کو شہر پر بلا تکان حملہ کر دینے کی جرأت نہ ہوئی۔ اُسے انتظار تھا کہ خود شہر کے اندر جو لوگ مل گئے تھے وہ اس کا دروازہ کھول دیں۔ اتنے میں خود وہ گرد و نواح کے علاقے پر اپنا تسلط جماتا رہا۔ امنی پولس جیسے اہم مقام کا جنگ کے ایسے نازک وقت میں



اس طرح بے سروسامان پڑا رہنا، اُن دو سپہ سالاروں کی سخت مجرمانہ غفلت نظر آتی تھی جنہیں ایٹھنز کے تھریسی مقبوضات سپرد کئے گئے تھے۔ ان میں ایک الوروس کا بیٹا توسی ڈای ڈیز (موٹخ) تھا اور دوسرا یوکلیس۔ یوکلیس آئنی پولس میں موجود تھا اور اُس کا پل پر اس قدر ناکافی پرہ قائم کرنا ایسا قصور ہے جس کی کوئی تادیل نہیں ہو سکتی۔ دوسرے توسی ڈای ڈیز کا ایسے وقت میں بیڑے کو تھا سوس لے کے چلا جانا، جہاں (لوگ الزام لگاتے تھے کہ) بعض کانیں خود اُس کی مملوکہ تھیں، سخت قابلِ مواخذہ کارروائی تھی۔ اُسے فوراً براسی ڈس کے پہنچنے کی اطلاع بھیجی گئی اور وہ سات جنگی جہاز لے کر بہ عجلت اسی روز شام کو ستری مَن کے دہانے پر پہنچا تھا۔ لیکن اس اثناء میں براسی ڈس نے آئنی پولس کے لوگوں کے سامنے اتنی آسان شرائط پیش کیں کہ وہ انہیں قبول کر چکے تھے۔ (۲۲۴ ق م)۔ توسی ڈای ڈیز ذرا ہی بعد از وقت پہنچا تاہم دریا کے دہانے پر شہر ائیون کو اُس نے بچا لیا اور اس پر سے براسی ڈس کا حملہ بھی دفع کر دیا۔

جنگِ پلوپنیسس کی تاریخِ کبیر جو توسی ڈای ڈیز نے لکھی ہے عجب نہیں کہ محض سقوطِ آئنی پولس کی بہ دولتِ عالم وجود میں آئی ہو۔ کیونکہ اہل ایٹھنز نے اپنے نہایت قیمتی علاقے کے نکل جانے کا انہی سپہ سالاروں کو الزام دیا۔ اور توسی ڈای ڈیز کو جلا وطنی کی سزا ملی۔ غالباً اتنی سخت سزا جس کا وہ مستحق نہیں معلوم ہوتا کلیون کی کوشش کا نتیجہ تھی جو توسی ڈای ڈیز سے کاوش رکھتا تھا۔ لیکن ایٹھنز کا یہ بدنام سپہ سالار جلا وطنی ہی کے زمانے میں یونان کا سب سے



بڑا موثر بنا۔ اور جیسا کہ خود تحریر کرتا ہے اس کو ”اسی کنج غرلت میں بیٹھ کر اطمینان سے واقعات جنگ دیکھنے کا موقع ملا۔ اور اب دونوں فریقوں سے میرا تعلق ایک سا تھا۔ یعنی جتنا پلوینی سمس والوں کے ساتھ تھا اتنا ہی جلا وطنی کی بہ دولت ایتھنز والوں کے ساتھ رہ گیا تھا“

دریائے سترین پر مسلط ہونے کے بعد براسی ڈس پلٹ پڑا اور کالسی ڈیس کی مشرقی اور بلند شاخ پر جتنے چھوٹے چھوٹے قصبے آباد تھے انہیں مطیع و منقاد کیا اور سی تھونیہ کے سب سے مستحکم شہر ترون پر قابض ہو گیا۔

## ۱۲۔ صلح کی سلسلہ جنسانی

اس عرصے میں اہل ایتھنز نے براسی ڈس کے فاتحانہ حملے روکنے کی کوئی تیاری نہ کی۔ دیوم کی ہزیمت نے اُن کے حوصلے ایسے پست کر دیئے تھے کہ اب وہاں کے شہری تھریں جا کر پھر مشقت جنگ برداشت کرنے پر آمادہ نہ ہوتے تھے۔ اس بات کو ہمیشہ مد نظر رکھنا چاہئے کہ تاریخ یونان کی لڑائیوں میں ہم جن سپاہیوں کا حال پڑھتے ہیں وہ پیشہ ور سپاہیوں کی کوئی علیحدہ فوج نہ ہوتی تھی بلکہ عام اہل شہر ہی جنگ کے وقت مجتمع کر لئے جاتے تھے، جنگ سے پہلو تھی کا دوسرا سبب یہ تھا کہ ایتھنز میں ایک فریق صلح کا حامی تھا اور اس کے خاص سرگروہ نکلیاس اور لاکیس نامی سپہ سالار تھے۔ اور اس فریق کو لوگوں کی افسردہ خاطری دیکھ کر بہت اچھا موقع مل گیا تھا کہ



انہیں صلح پر مائل کرے۔ ادھر، لکدمونیوں کا جہاں تک تعلق ہے، وہ لوگ اہل ایتھنز سے زیادہ اور از خود صلح کے متمنی تھے۔ ایک طرف تو انہیں سفاک تریا کے اسیرانِ جنگ کو چھڑانے کی فکر زیادہ ہوتی جاتی تھی اور دوسرے وہ خود اپنے ہم وطن براسی ڈس کی مساعی جنگ کو روک دینے کے خواہاں تھے۔ کالسی ڈیس میں جو کچھ کامیابیاں وہ حاصل کرچکا تھا اُن سے وہ فائدہ اٹھانا چاہتے تھے تاکہ اس سے قبل کہ اُسے کسی شکست کا منہ دیکھنا پڑے یا کیا کرایا کام خراب ہو جائے، اہل ایتھنز سے حسبِ دلخواہ شرائط پر صلح کر سکیں۔ علاوہ بریں براسی ڈس کے شجاعانہ کارناموں کی خبریں جب اسپارٹہ پہنچیں تو وہاں لوگوں کو خالص مسرت نہ پیدا ہوئی تھی بلکہ اس کی فتوحات حسد اور بدگمانی کی نظر سے دیکھی جانے لگی تھیں۔ غرض ان سب اسباب کا نتیجہ یہ ہوا کہ بائیس سالہ ق م میں ان دونوں ریاستوں کی ایک سال کے لئے ہنگامی صلح ہو گئی کہ اس عرصے میں فرصت اور اطمینان سے بیٹھ کر مستقل صلح کی شرائط طے پاسکیں۔

لیکن اسی زمانے میں کالسی ڈیس کی مغربی شاخ پر شہر سکیونہ نے ایتھنز سے سرتابی کی اور دستگیری کے لئے براسی ڈس کو بلایا۔ اس بغاوت سے چند ہی روز بعد ہمسائے کے شہر مندہ نے بھی اُس کی تقلید کی۔ لیکن براسی ڈس کی فوجوں کو اس وقت شاہِ مقدونیہ (پروکاس) تنخواہ دے رہا تھا اور اس لئے وہ مجبوراً لیس تیاہیوں کی فوج کشی میں دوبارہ پروکاس کے ساتھ ہو گیا تھا۔ لیس تیاہیوں کی کمک پر آئریہ والوں کی فوج آہنچی تھی اور اس قوم کی خونخواری کا



ایسا رعب تھا کہ اُن کے آتے ہی اہل مقدونیہ کے حواس درست نہ رہے اور پروکاس کی تمام فوج بھاگ نکلی، اور براسی ڈس کی قلیل جمعیت کو اُس کے حال پر چھوڑ گئی کہ جس طرح ممکن ہو اپنا راستہ خود نکالے۔ براسی ڈس اُس وقت نہایت خطرے میں گھر گیا تھا تاہم صحیح سمت اپنی فوج کو نکال لے گیا۔ مگر اس واقعے سے اس میں اور اہل مقدونیہ میں نا چاتی ہو گئی۔ ابن الوقت پروکاس نے پھر پہلو بدلا اور ایتھنز کے ساتھ ہو گیا اور اپنی نئی دوستی کے ثبوت میں، اُس نے اُن فوجوں کو تھسالیہ میں گزرنے سے روک دیا جو براسی ڈس کی کمک پر اسپارٹہ سے روانہ کی گئی تھیں۔

براسی ڈس تروں میں واپس آیا تو معلوم ہوا کہ ایتھنز کے ایک پڑے نے شہر مندہ کو پھر لے لیا اور اب سکیونہ کو گھیر رہا ہے۔ واضح ہو کہ اسپارٹہ اور ایتھنز میں جو ہنگامی صلح ہوئی اُس کی اور سب جگہ پابندی کی جارہی تھی لیکن تھریس کی معرکہ آرائی کے معاملے میں فریقین ”خاموشی، نیم رضا، برت رہے تھے اور ان لڑائیوں کا دوسرے مقامات کی ہنگامی صلح پر کچھ اثر نہ پڑنے دیتے تھے۔ بائیں ہمہ سال کے خاتمے پر ایتھنز کی عام رائے میں نمایاں تبدیلی ہو گئی۔ پھر کلیون سب پر حاوی ہو گیا۔ اور وہ پیری کلس کے اس اصول پر چلتا تھا کہ ایتھنز کے مقبوضات میں کوئی کمی نہ آنے پائے۔ اس موقع پر اُسے نظر آ رہا تھا کہ جب تک براسی ڈس کی دراز دستی کو پوری مستعدی سے تھریس میں نہ روکا جائے گا ایتھنز کے مقبوضات کی سلامتی محال ہے۔ لہذا جب ہنگامی صلح کی میعاد ختم ہوئی تو اُس نے اپنے حسبِ فضا



یہ تحریک منظور کرائی کہ امنی پولس کو دوبارہ تسخیر کرنے کے لئے ایک  
ہم روانہ کی جائے :

### ۱۳۔ جنگ امنی پولس اور معاہدہ نکپاس

کلیون تین جہاز لے کے تھریس روانہ ہوا۔ جہازوں میں ۱۲ سو  
ایتھنز سپر لیمت اور ۳ سو سوار ایتھنز اور نیز اتحادیوں کے، ساتھ  
تھے۔ ابتدا ہی میں اُسے ایک معقول کامیابی تو یہ حاصل ہوئی کہ  
تروں پر قبضہ ہو گیا اور وہاں کا لکڈ مونی عامل گرفتار کر لیا گیا۔ براسی ڈس  
اسے نجات دلانے پہنچا تو وقت نکل چکا تھا، اس کے بعد کلیون نے  
دریائے سترین کے دھانے پر اٹیون کو اپنا مستقر بنایا اور مزید کمک  
آجانے تک یہیں قیام کرنے کا ارادہ کیا :

ادھر براسی ڈس، دریائے سترین کی دوسری طرف، شہر  
امنی پولس کے بالائی رخ ایک پہاڑی پر خیمہ زن تھا، ایتھنز سپاہی  
اپنے سپہ سالار کے اس طرح بیکار پڑے رہنے پر جیں بجبیں ہو رہے  
تھے۔ لہذا کلیون ایک روز موقع کی دیکھ بھال کے لئے نکلا اور  
امنی پولس کی شہر پناہ کے قریب تک پہنچ گیا تھا کہ اُس وقت یہ بھیہ  
کھلا کہ براسی ڈس اُن کو دیکھتے ہی چپکے سے شہر کے اندر اُتر آیا اور  
اب حملہ کیا چاہتا ہے، فوراً سپاہیوں کو واپسی کا حکم دیا گیا لیکن  
اس کی بے پروائی سے تعمیل ہوئی اور براسی ڈس دفعتاً ۱۵۰ سپاہی  
لے کر اُن پر آپڑا اور پوری قطار درہم درہم کردی، کلیون اپنے  
ساتھیوں سمیت بھاگا اور بھاگتے میں تیر کھا کے مارا گیا۔ لیکن اور



ہر طرف اہل ایتھنز نے جم کر مقابلہ کیا اور اسی گھمسان میں براسی ڈس نے جہلک زخم کھایا۔ وہ اتنی ہی دیر جیسا کہ فتح میں کچھ شک باقی نہ رہا لیکن خود اُس کی موت ایسی شکست تھی جس نے اس فتح کی تمام خوشی کو بچ و حسرت سے بدل دیا تھا۔ امنی پولس والوں نے اوتار یا سورما بنا کے اُس کی بھینر و تکفین کی، اُس کے نام قربانیاں کیں اور اس کی یاد گار میں سالانہ تہوار منایا جانے لگا۔

براسی ڈس کے مرتے ہی صلح کی سب سے بڑی رکاوٹ دُور ہو گئی۔ کیونکہ اب کوئی شخص نہ اس قابل تھا نہ آمادہ کہ تھریس میں براسی ڈس کے وسیع منصوبوں کی تکمیل کا پھر بیڑا اٹھاتا۔ دھر کلیون کی شکست اور موت نے نکلیاس اور صلح جو فریق کو مختار کار بنا دیا تھا۔ غرض صلح کی گفتگو شروع ہوئی اور تمام موسم خزاں اور سرما میں طویل بحث مباحثے کے بعد ماہ مارچ کے آخر میں صلح نامہ مکمل ہو گیا۔ (۱۱۰ ق م)۔ قیام امن کی یہ قرار داد (جس کے بانی مہانی نکلیاس اور اُدھر اسپارٹہ کا بادشاہ پلیس تو ناکس تھے) پچاس سال کے لئے ہوئی تھی۔ اور اس کی رو سے ایتھنز کو پیلوپس اور کیتھرا سمیت تمام علاقے جو جنگ پلوپنیس میں اُس نے بچھینے تھے واپس دینے پڑے۔ مگر نیسیا اور ساحل اگزیانیہ کی دو بندرگاہیں اپنے قبضے میں رکھنے پر اہل ایتھنز اڑے رہے۔ یہ بندرگاہیں، سلیس اور اناک ٹریٹین تھیں جہاں سے کرکایرا کی بحری شاہ راہوں کی نگہبانی کی جا سکتی تھی۔ اور لکدمونیوں نے امنی پولس، اکان توس وغیرہ تھریس کے جو شہر لئے تھے، انہیں واپس دیدیا۔ اور فریقین نے



جنگ میں جن سپاہیوں کو اسیر کیا تھا، اُن سب کو آزادی مل گئی۔

جب متحدہ ریاست ہائے یلپوئی سس کے نائبین کے سامنے یہ شرائط پیش کی گئیں تو سُلین اور اناکسٹریٹس کو چھوڑ دینے پر اہل کورنتھ بہت ناراض ہوئے۔ مگارا کو نیسیا یا کے حوالے کر دئے جانے پر نہایت غصہ آیا۔ اور اہل بیوشیہ کو کوہ سٹی رن کا ایک قلعہ نیاکسٹن چھوڑنا ناگوار ہوا جسے انھوں نے اسی زمانے میں فتح کیا تھا، لیکن وہ خوش ہوں یا ناراض، ایتھنز اپنی ان شرائط میں کوئی کمی گوارا نہ کر سکتا تھا۔ نتیجہ یہ ہوا کہ صلح ناقص رہی۔ اتحاد یلپوئی سس کی سب سے بااثر ریاستوں نے اُن شرائط کے قبول کرنے سے انکار کر دیا اور علاقہ الیس بھی اُن کا شریک ہو گیا۔ غرض اس مقصد میں کہ جو حصار امن و صلح بنایا جائے وہ دیر پا ہو، نکلیاس کی سیاسی داد و ستد بالکل ناکام ثابت ہوئی۔



## باب یازدہم

### سلطنت ایٹھنر کاروال اور خاتمہ

#### ۱۔ ارگوس کے ساتھ نیا سیاسی اتحاد

عہد نامہ نکیماس سراسر ناکام رہا۔ نہ صرف کورنتھ اور بعض دوسرے حلیفوں نے شرائط صلح ماننے سے انکار کیا بلکہ جن فریقین نے دستخط کردئے تھے انہیں بھی اپنی قرارداد شرائط پر عمل کرانے کی کوئی صورت نہ نظر آئی۔ اہل کالسیڈیس امنی پولس کے حوالے کرنے پر رضامند نہ ہوئے اور اسپارٹہ والوں کی اُن پر کوئی زبردستی نہ چل سکتی تھی۔ اس پر ایٹھنر نے سفاک تریاکے قیدیوں کو چھوڑنے سے انکار کیا تو یہ حق بجانب تھا۔ مگر اسپارٹہ انہیں جس طرح بنے آزادی دلانے کیلئے



بیقرار ہو رہا تھا اور اُس نے نہ صرف صلح بلکہ اپنے سابق دشمن (ایتھنز) کے ساتھ ایک دفاعی اتحاد کرنے کی تدبیر سوچی۔ یہ تجویز جس کی نکلیاس نے بڑی گرمجوشی سے تائید کی قبول کر لی گئی اور آخر کار اسپارٹا اسیران جنگ کو نجات حاصل ہوئی۔ مگر پیلوس اور کیتھرا اب بھی ایتھنز کے قبضے میں رہے، اسپارٹا کے ساتھ ایسا اتحاد کرنا ایتھنز کی غلطی تھی۔ اُسے کچھ فائدہ حاصل نہ ہوا اور قیام امن کی بہترین ضمانت (یعنی اسپارٹا کے قیدی) اس کے ہاتھ سے نکل گئی، ادھر اس کا فوری نتیجہ یہ ہوا کہ ریاست ہائے پلوپنسس کی انجمن اتحاد جو اسپارٹا کی سیادت میں قائم تھی، ٹوٹ گئی۔ کورنتھ، مان تینیا اور الیس نے سمجھا کہ ان کے سرگروہ اسپارٹا نے انہیں نہ صرف دغا دی بلکہ عجب نہیں کہ ایتھنز کی طرف سے مطمئن ہو کے، اب وہ پلوپنسس میں بالکل فرعون ہو جائے اور جو چاہے وہ کرے۔ پس کورنتھ کی شہ سے ان ریاستوں نے ارگوس کے ساتھ ایک جدید اتحاد قائم کیا۔ اور اب یہ ریاست (ارگوس) پھر یونانی تاریخ کے منظر عام پر جلوہ گر ہوتی ہے، کالسی ڈیس (دھڑیس) والوں نے اس اتحاد میں شرکت کی اور اس طرح یونان کی دو سربراہان ریاستوں (یعنی ایتھنز و اسپارٹا) کے مقابلے میں ایک نیا حریف صف آرا ہو گیا جسے عہد نامہ نکلیاس کے تسلیم کرنے سے انکار تھا۔

مگر اگلے ہی سال (۴۰۴ ق م میں) ایتھنز کی ایک نئی



کرشمہ ساز قوت نے ان نا پا یدار فرقہ بندیوں کا تار و پود بکھیر دیا۔  
 کلیناس کا بیٹا الکی بیادیز جمہوریت پسند گروہ کا ہم آہنگ ہو گیا  
 تھا اور پری کلیس کے ہم خاندان ہونے کے اعتبار سے اسی  
 گروہ کی حمایت گویا ورثے میں اُسے ملی تھی۔ یہ صاحب  
 ثروت نوجوان غیر معمولی حسن و جمال اور ذاتی اوصاف کے ساتھ،  
 نمود و نمائش کا مشائق اور اس درجے بے ادب تھا کہ اس کے  
 ہم وطن بعض اوقات اس کی بہودگیوں کی تاب نہ لا سکتے تھے۔  
 وہ اپنی مردانگی کے جوہر و لیوم کی لڑائی میں دکھا چکا تھا جہاں  
 اس کی جان اُس کے دوست حکیم سقراط نے بچائی۔ خداداد  
 قابلیت اور بہت مردانہ کے سوا یہ دونوں ہر لحاظ سے ایک  
 دوسرے کی ضد تھے مگر ان کی دوستی تاریخ میں مشہور ہے اور یہ  
 تعلق اس نوجوان مدبر کی ذہنی تربیت کے حق میں یقیناً نہایت  
 سود مند تھا۔ لیکن الکی بیادیز اپنے سیاسی عقائد میں فریق بنی  
 کے اصول کا مطلق قائل نہ تھا اور اب بھی وہ صلح پسند فریق  
 کے خلاف میدان میں آیا تو اس کی وجہ سوائے اس کے کچھ  
 نہ تھی کہ اس وقت اُسے جنگ اور فتوحات ہی کے ذریعے شہرت  
 و اقتدار حاصل کرنے کی امید تھی۔

ادھر اسپارٹہ میں ایقننر کے خلاف اور جنگ کا خواہاں ایک  
 فریق پیدا ہو گیا تھا جو ارگوس کے ساتھ رشتہ اتحاد جوڑنے کی  
 فکر میں تھا۔ اسی کے توڑ میں الکی بیادیز کو یہ تدبیر سوجھی کہ تمام  
 جمہوری حکومتوں کی ایک انجمن بنائی جائے۔ چنانچہ اُس نے



ارگوس اور اُس کے حلیف الیس و مان تینیا کے ساتھ سو برس تک اتحاد کا معاہدہ طے کر لیا۔ (سنہ ۴۲ ق م) اور آئندہ موسم سرما میں ساز باز کر کے اولمپی تہوار سے بھی لکھمونیوں کو خارج کر دیا۔ اخراج کا سبب یہ بیان کیا گیا کہ انھوں نے اس مبارک زمانے میں لیب رین پر حملہ کیا اور مذہبی عہد و پیمان کی خلاف ورزی کی، اسی سال الکی بیادیز رتھ کی دوڑ جیتا اور اسطرح گو الکی بیادیز کی عام شہرت اور قوت بڑھی لیکن اسپارٹ اور اتھنز میں سخت کشیدگی ہو گئی، بایں ہمہ امن نامہ نکلیاں ابھی تک باضابطہ منسوخ نہیں ہوا تھا۔

سال آئندہ (سنہ ۴۱ ق م) موسم بہار میں الکی بیادیز کے اغوا سے اہل ارگوس نے علاقہ اپی وروس پر چڑھائی کی مگر الکی بیادیز ان حلیفوں کو اپنے ہم وطنوں سے کوئی کافی ایڈ نہ بھجوا سکا، اور اہل اسپارٹ نے انتقام لینے کی غرض سے شاہ ایکیس کے زیر علم خاص ارگوس کے علاقے پر فوج کشی کی۔ فریقین کا مئیہ کے قریب میدان میں مقابلہ ہوا اور معلوم ہوتا ہے نتیجہ اس قدر غیر یقینی تھا کہ دونوں طرف کے سپہ سالاروں نے لڑائی کی بجائے چار مہینے کی ہنگامی صلح کر لی۔ دونوں طرف نقیب صلح کی منادی کر چکے تھے کہ الکی بیادیز کچھ فوج کے ساتھ ارگوس پہنچا اور اتحادیوں کو ابھارا کہ ہنگامی صلح کی کچھ پروا نہ کریں اور پھر لڑائی چھیڑ دیں۔ اس اتھنزری فوج کے سپہ سالار، لاکیس اور نکوس تراٹوس تھے، مگر جب



اتحادیوں نے لیپ ریٹن کو دوبارہ لینے کے لئے چلنے سے انکار کیا تو ایلس کی فوج الگ ہو گئی۔ اور چونکہ اس کی تعداد ۳ ہزار تھی لہذا اس کے ساتھ چھوڑ دینے سے اتحادیوں کی قوت اور بھی کمزور ہو گئی اور اسی حال میں ان کو مان تینیا کے بچانے کی غرض سے بہ عجلت جنوب کی طرف روانہ ہونا پڑا کیونکہ اس عرصے میں ایکس شاہ اسپارٹہ اس پر بڑھ رہا تھا اور تنگیا کی فوج بھی اس کے ہمرکاب تھی \*۔

دونوں فوجوں کا مان تینیا کے قریب سامنا ہوا اور آخر کار ایک مصر کے کی لڑائی ہوئی۔ دونوں طرف، سپاہیوں کا شمار بھی دس دس ہزار کے قریب ضرور تھا۔ (دستہ دوم) اور کچھ عرصے تک لڑائی برابر تلی رہی۔ اور جب ایک ہزار ارگوس جہان دشمن کی صف چیر کر اندر گھس گئے تو کچھ معلوم نہ ہوتا تھا کہ فتح کس کی ہوگی۔ آخر لکدمونی سپاہ کو غلبہ ہوا اور لاکیس اور نکوس تراتوس دونوں کام آئے۔ اسپارٹہ کی سطوت کا آفتاب جو سفاک تیرپا کی ہریت کے بعد گہنا گیا تھا اس فتح سے پھر چمک اٹھا اور ساتھ ہی جزیرہ نمائے یونانی کس کی حالت میں اس مصر کے نے انقلاب پیدا کر دیا۔ ارگوس میں جمہوریت کا نظام درہم برہم اور پھر حکومت خواص کا دور دورہ ہو گیا اور اس حکومت نے ایٹھنز سے رشتہ اتحاد توڑ کے اسپارٹہ کے ہاتھ میں ہاتھ دے دیا۔ اسی طرح مان تینیا، ایلس اور اکائی ریاستیں بھی دوبارہ فریق غالب سے جا ملیں اور ایٹھنز پھر سب سے الگ اور تنہا رہ گیا \*۔



ارگوس کو جو مدد دی گئی وہ کچھ بھی کارگر نہ ثابت ہوئی اور اسی لئے غالباً لوگ نکلیاس سے ناراض ہو گئے تھے جسے دیکھ کر جمہوریت پسندوں کے سرگروہ ہیسیربلوس نے فتویٰ عام کی تحریک کی۔ اور وہ سمجھتا یہ تھا کہ خود نکلیاس کے ہوا خواہ الکی بیادیز کے خلاف رائے دیں گے لیکن الکی بیادیز نے اپنی حالت مخدوش دیکھی تو نکلیاس کے ساتھ ساز باز کر لیا اور اب دونوں کے طرفداروں نے اپنے ٹھیکروں پر ہیسیربلوس کا نام تحریر کیا اور خود اس فانوس گر کو جلا وطنی کا منہ دیکھنا پڑا۔ (سالہ ۴۱۵ ق م) اتھینز میں فتویٰ عام کی یہ آخری نظیر ہے۔ اس کے بعد وہاں یہ سلسلہ موقوف ہو گیا اور جمہوری آئین کے تحفظ کے لئے صرف ”گرافہ پرانومن“ کا قانون کافی سمجھا جانے لگا جس کی رو سے آئین سلطنت میں تبدیلی پیدا کرنے والے پر مقدمہ دائر ہو سکتا تھا اور قانون مذکور کی خلاف ورزی ثابت ہو تو مجرم سزائے موت کا مستوجب ہوتا تھا۔

نکلیاس کی زیر قیادت جو ہم اس سال کالسی ڈیس بھیجی گئی تھی وہ ناکام رہی۔ لیکن سالِ آئندہ جزیرہ ملوس کو جو اب تک اتھینز کے مقبوضات میں شامل نہ تھا، بغیر کسی معقول عذر کے گھیر لیا گیا اور جبراً ہتھیار رکھوا لئے۔ پھر تمام باشندے یا قتل کرادئے گئے یا انہیں لونڈی غلام بنا لیا اور جزیرے میں اتھینز کے باشندوں کو لاکھ بسایا گیا۔ (سالہ ۴۱۶ ق م) ÷



## ۲۔ صفتالیہ کی مہم

پانچویں صدی قبل مسیح میں ایتھنز کے ارباب بست و کشاد بار بار اپنی نظریں مغرب میں سمندر پار کے یونانی علاقوں پر ڈالتے تھے؛ شہر سیکِستا اور پھر لیونِ تینی اور رگیوم سے ایتھنز کا پیمانِ اتحاد ہو گیا تھا اور اس علاقے میں عام طور سے یہ امر اس کے مرکوزِ خاطر تھا کہ ڈورین ریاستوں اور خاص کر کورنتھ کی قدیم نوآبادی سیراکیوز کے مقابلے میں، آئونیائی شہروں کی حمایت کرے؛ سیکِستہ قوم میں باشندگان لیونِ تینی نے ایتھنز کو سفارت بھیجی اور التجا کی کہ سیراکیوز سے انہیں بچایا جائے جو ان کی آزادی چھیننے کے درپے نظر آتا تھا۔ قریب قریب تمام ڈورین ریاستیں سیراکیوز کی طرف تھیں اور کتائنہ، رگیوم، کمارینا اور نکھوس لیونِ تینی کے حامی و مددگار تھے؛ فنِ خطابت کا مشہور معلم گروکیاس بھی اسی سفارت میں شامل تھا اور اُس کی آمد کا ایتھنز میں غلغلہ بپا ہو گیا تھا۔ مگر صفالیہ کے معاملات پر توجہ دلانے کے لئے اُس کی جادو بیانی کی بھی چنداں ضرورت نہ تھی۔ اہل ایتھنز خود ایسا موقع تلاش کرتے تھے اور انہوں نے لاکیس کی سرداری میں فوراً ایک فوج روانہ کر دی۔ لیکن شہر مسانا کو اتحاد ایتھنز میں شریک کر لینے کے سوا اور اس مہم نے کوئی خاص کام انجام نہ دیا اور جب تک دوسرا پیرا سیکِستہ قوم میں یوری مدکن اور سفا کلیس لے کر وہاں جائیں



خود مسانا اُن سے منحرف ہو گیا۔ کیونکہ ان سپہ سالاروں کو پیلوں اور کرکایرا کے اُن معرکوں سے بہت دن تک فرصت ہی نہ مل سکی، جن کا ذکر ہم پہلے پڑھ آئے ہیں \*۔

اس کے بعد شہر گلا میں صقالیہ کے یونانیوں کا جلسہ ہوا کہ وہ صورتِ حالات پر غور کرے۔ اور اس میں ہرموکراتیس باشندہ سیرکیوز اس اصول کی وکالت میں سب سے پیش پیش تھا کہ اہالی صقالیہ اپنے اندرونی تنازعات کا تصفیہ خود کریں اور ایتھنز یا کوئی اور بیرونی طاقت مداخلت کرے تو سب ملکر اس کا مقابلہ کریں، لیکن اس جلسے کو زیادہ عرصہ نہ گزرا تھا کہ لیون تینی کے باشندوں میں باہم فساد پیدا ہوا اور یہ موقع پاتے ہی سیرکیوز نے اس شہر پر قبضہ کر لیا۔ اب صاف ظاہر ہو گیا کہ سیرکیوز بیرونی مداخلت کا محض اس لئے مخالف ہے کہ خود سب پر حاوی ہو جائے اور بلا اندیشہ راج کرے، پس دوبارہ ایتھنز سے دستگیری کی التجا کی گئی۔ مگر جزیرہ ملوس کی تسخیر تک اہل ایتھنز نے اس معاملے میں کوئی خاص کارروائی نہیں کی \*۔

لیکن ملوس کی فتح کے سال یعنی ۴۱۶ء ق م میں پھر سیگستا نے صدائے استعانت بلند کی۔ اور یہ شہر اُس وقت ریاستِ سلینوس اور لیون تینی کے جلا وطن باشندوں سے لڑائی میں کچھ رہا تھا، حکومت ایتھنز نے اول اپنے ایچی روانہ کئے کہ سیگستا جو مصارفِ جنگ برداشت کرنے کا اقرار کرتا ہے، پہلے اس کے داخل یا وسائل آمدنی معلوم کر لئے جائیں، انھوں نے



واپس آکے اہل سِگِتا کی بے شمار دولت کے وہ وہ رنگین قصے بیان کئے کہ لوگوں کے منہ میں پانی بھر آیا، دور اندیش نکیاس وہاں ہم بھینے کا مخالف تھا مگر ملوس کی تازہ فتح سے لوگ پھول گئے تھے اور ایک بعید وغیر معروف اقلیم میں کشور کشائیوں کا خیال بہت دلفریب تھا لیکن نادانی سے نکیاس کی نہ سننے کے علاوہ انھوں نے اس سے بھی بڑھ کر حماقت یہ کہ نکیاس ہی کو اس ہم پر بھیجا جس کا وہ سرے سے مخالف تھا، اور الکی بیادیز اور لاماکوس کے ساتھ اُسے سپہ سالار مقرر کر دیا۔

فوج جہازوں میں سوار ہونے کے لئے تیار تھی کہ یہ پُر اسرار واقعہ اُس کی تاخیر کا سبب ہو گیا کہ ماہ مئی میں (۴۱۵ ق م) ایک روز صبح کو مہربیس دیوتا کی موتیں ٹوٹی ہوئی ملیں۔ یہ چوکور پتھر کی موتیں ایٹھنر کے مندروں اور عام مکانات کے دروازوں کے سامنے لگی ہوئی تھیں اور ان کی کسی نے راتوں رات صورت بگاڑ دی تھی، الکی بیادیز کے دشمنوں نے موقع پاتے ہی اُسے بھی اس گناہ کبیرہ کے ارتکاب میں شریک بنانا چاہا اور جب الکی بیادیز نے اصرار کیا کہ بیڑے کے روانہ ہونے سے پہلے اُسے اپنی صفائی کا حق دیا جائے تو اُس کے دشمنوں نے اس کی واپسی تک جرم کی سماعت ملتوی کرادی، غرض بیڑا روانہ ہو گیا۔ اور توسی ڈای دیز کا بیان ہے کہ ایسا شاندار بیڑا کبھی کسی یونانی ریاست نے آراستہ نہ کیا تھا۔ اُس میں ۱۳۴ (سہ طبقہ) جنگی جہاز تھے اور چھوٹی کشتیوں کی تعداد کثیر ساتھ تھی۔ صرف ہپ لیت ۱۰۰۰



تھے اور کل سپاہیوں کا شمار ۳۰ ہزار سے بھی اوپر پہنچتا تھا۔  
 بڑے نے رگیوم پہنچ کے قیام کیا جہاں کئی باتیں خلاف  
 توقع نکلیں۔ اول تو رگیوم کے لوگ اُن سے ایسے الگ الگ رہے  
 جس کی ایتھنز یوں کو اُمید نہ تھی۔ دوسرے انہیں پورا یقین تھا  
 کہ ہم کے مصارف سگستا کی دولت مند ریاست برداشت کرے گی۔  
 مگر اب معلوم ہوا کہ جب ایتھنز کے ایچی وہاں آئے تھے تو  
 سگستا والوں نے اپنے اور دوسرے شہروں کے قیمتی قیمتی ظروف  
 جمع کر کے، ہر گھر میں انہی ظروف سے ایچیوں کی دعوتیں کی تھیں  
 اور ہمانوں کو یقین دلادیا تھا کہ ہر شخص جو اس تکلف و شان کے  
 ساتھ علیحدہ علیحدہ میربانی کا حق ادا کر رہا ہے اس بیش قیمت  
 سازو سامان کا خود مالک ہے۔

یہ حقیقت نہایت حوصلہ فرساتھی لیکن محض اس بناء پر ہم  
 سے دست بردار ہو جانے کا نکلیاس سمیت کسی کو بظاہر خیال  
 تک نہ آیا۔ جنگ کے متعلق رگیوم میں مجلس شوریٰ منعقد کی گئی۔  
 اور نکلیاس نے رائے دی کہ جہازوں کو بطور مظاہرہ ہر طرف  
 پھرایا جائے جہاں بلا وقت کچھ ہاتھ آسکے اُس پر قبضہ کر لیا جائے  
 اور جو کھوں میں بڑے بغیر لیون تینی کی جس حد تک ممکن ہے  
 مدد کی جائے۔ الکی بیادیر نے تجویز پیش کی کہ صقالیہ کی ریاستوں  
 سے ساز باز کرنے کی پوری کوشش کی جائے اور جب وہ مل جائیں  
 اور ہمیں تقویت حاصل ہو جائے تو سلی نوس اور سیرکیوز کو جسطح  
 بن بڑے مجبور کیا جائے کہ وہ سگستا اور لیون تینی کا حق



واپس دیں، مگر لاما کوس ان تمام معاملات پر ایک سپاہی کی  
 حیثیت سے نظر ڈالتا تھا اور اُس نے صلاح دی تھی کہ سیرکیوز  
 پر اس حال میں کہ ابھی وہاں کے لوگ تیار ہونے نہیں پائے  
 ہیں، بلا تاخیر حملہ کر دیا جائے، لیکن سیرکیوز کی قسمت اچھی تھی  
 کہ میدانِ رزم کے سوا، لاما کوس کا کہیں کچھ اثر نہ تھا۔ اور  
 جب وہ اپنے ہم منصبوں کو قائل نہ کر سکا تو آخر اُس نے  
 بھی الکی بیادیز کے منصوبے کی تائید میں رائے دے دی :-  
 نکسوس اور کتانہ کو بلالینے میں کامیابی ہو گئی۔ ایٹھنر کے  
 بیڑے نے سیرکیوز کی بڑی بندرگاہ میں جنگی مظاہرہ کیا اور  
 ایک جہاز کو بھی پکڑ لیا۔ لیکن اس کے سوا اور کچھ کرنے نہ پائے  
 تھے کہ ایٹھنر سے الکی بیادیز کی باز طلبی کا فرمان پہنچا کہ مذہبی  
 توہین کے مقدمے میں حاضر عدالت ہو، اصل یہ ہے کہ ایٹھنر  
 میں ہرمیس کی مورتوں کے توڑے جانے پر پھر مذہبی بحران  
 طاری ہوا تھا اور اثنائے تحقیقات میں بعض اور بے حرمتی کی  
 باتوں کا (خاص کر الیوسی تہوار ”مسترنہ“ کے قواعد کی  
 خلاف ورزی کا) حال کھلا تھا اور الکی بیادیز بھی انہی الزامات  
 کی پیٹ میں آگیا تھا، غرض اسے واپس لانے کے لئے ”سلامینا“  
 نامی جہاز بھیجا گیا اور وہ اُس میں بیٹھ کر شہر تھری تک آیا۔ مگر  
 وہاں پہنچ کر فرار ہو گیا۔ اہل ایٹھنر نے اُسے اور اُس کے بعض  
 اہل خاندان کو نرائے موت کا مستوجب قرار دیا اور اُس کی  
 املاک ضبط کر لی گئی :-



صقالیہ میں، الکی بیادیز کے جانے کے بعد، سال کا  
باقی زمانہ چھوٹے چھوٹے کاموں میں ضائع ہوتا رہا جن کا کوئی  
مفید نتیجہ نہ نکلا۔ آخر جب سردی آگئی (۱۵۱۵ء ق م) تو سیرکیوز  
کی فوج دھوکا کھا گئی اور اسی دھوکے میں کہ دشمن بے خبر پڑا  
ہے، وہ اس کی قیام گاہ پر اچانک حملہ کرنے کی غرض سے  
کتانہ روانہ ہوئی۔ اور اُدھر ایتھنز کی لشکر جہازوں میں سوار  
ہو کے خود سیرکیوز کی بڑی بندرگاہ میں جا اُترا۔ اور جب سیرکیوز کی  
سپاہ واپس آئی تو محاربات صقالیہ کا پہلا معرکہ ہوا جس میں اہل  
ایتھنز نے فتح پائی۔ لیکن کامیابی پانے کے باوجود دوسرے ہی  
دن نکلیاس نے پھر فوجوں کو جہاز میں سوار ہونے اور کتانہ  
واپس چلنے کا حکم دیا۔ اس کارروائی کے وہ متعدد عذر پیش کرتا  
تھا۔ مثلاً سردی کا موسم، اور یہ کہ ہمارے پاس نہ سوار فوج ہے  
نہ روپیہ نہ کوئی حلیف و مددگار غرض وہ تو گیا اور سیرکیوز  
کو تیاریاں کرنے کی فرصت مل گئی :

حقیقت میں، معلوم یہ ہوتا ہے کہ خود تقدیر ایتھنز کی دشمنی  
کے درپے تھی، اگر نکلیاس نہ ہوتا تو گھمان غالب یہ ہے  
کہ الکی بیادیز اور لاما کوس، سیرکیوز کو فتح کر لیتے۔ لیکن ایتھنز  
نے نکلیاس کے نامساعد انتخاب پر ہی اکتفا نہ کی تھی بلکہ  
الکی بیادیز کی شرکت سے محروم کر کے، گویا خود مہم کی جان  
نکال لی تھی۔ اور یہ پرجوش شاطر جس مستعدی کے ساتھ  
اُسے ترتیب دے کے لایا تھا اب اسی مستعدی سے اسکی



تخریب میں کوشاں تھا۔ وہ اسپارٹہ پہنچا اور جس وقت سیرکیوز  
کی سفارت اسپارٹہ سے مدد کی التجا کرنے آئی تو وہ بھی مجلس  
کے خاص اُس جلسے میں موجود تھا جس میں سفیروں کو اہل  
اسپارٹہ نے باریاب کیا۔ اور اُسی نے اُن سے اصرار کیا کہ یہ  
دو کارروائیاں ضرور کی جائیں۔ ایک تو فوراً اسپارٹہ سے کوئی  
سپہ سالار صقالیہ بھیج دیا جائے کہ وہاں مدافعت کا انتظام  
کرے۔ اور دوسرے ایٹی کا کے مقام وِکلیہ کو مورچہ بند کر دیا جائے  
اور یہ وہ سخت آفت تھی جس سے اہل ایٹینٹر ہمیشہ خائف و  
ترساں رہتے تھے۔ پھر جب لکدمونیوں نے اس کی صلاح پر  
عمل کیا اور گلپش نامی سردار کو سیرکیوزی افواج کا سپہ سالار  
بنائے صقالیہ روانہ کیا، تو کہنا چاہیے کہ عین اُس وقت جب  
کہ یونان کی قسمت کانٹے میں تکی ہوئی تھی الکی بیادیر کی پر وزن  
تقریر نے اُس کا ایک پلڑا جھکا دیا۔ اسپارٹہ سیرکیوز کا پشت پناہ  
بن گیا اور کورنتھ نے بھی اپنی قدیم نوآبادی کی اعانت کیلئے  
جہاز روانہ کئے۔

### ۳۔ محاصرہ سیرکیوز۔ ۴۱۴ ق م

اس شہر کا قلب اور تمام آبادی کا مرکز ہمیشہ سے جزیرہ  
اُریجیا تھا۔ لیکن اپی پولی یعنی اس لمبی پہاڑی کی جنگی اہمیت  
سے بھی قطع نظر نہ کی جاسکتی تھی جو بڑی بندرگاہ کے شمالی  
پہلو کو گھیرے ہوئے تھی۔ جب سے ساحل اور جزیرے کے



درمیان پانی کی تنگناے کو پاٹ دیا گیا تھا، لوگ پہاڑی کی بلندی پر مکانات بنانے لگے تھے۔ اور آخر میں شمال سے جنوب تک ایک دیوار کھینچ کے پہاڑی کے مشرقی حصے کو محفوظ اور آبادی کے اندر لے لیا گیا تھا۔ پہاڑی کے اس حصے کو اک راوینا کہتے تھے۔ اور کچھ عرصے بعد اک راوینا کی طرح اس کے شمال مغرب میں تیچہ کی آبادی بھی شہر پناہ کے اندر لے لی گئی تھی۔ غرض اب اپلی پولی صرف ان بلندیوں کا نام رہ گیا تھا جو ان دونوں آباد حصوں کے علاوہ تھیں۔


مہموکراتیس کو اہل سیرکیوز نے سپہ سالار منتخب کیا تھا اور وہ ان پہاڑی بلندیوں پر نگرانی رکھنے کی ضرورت بخوبی جانتا تھا چنانچہ اپلی پولی کی حفاظت کے لئے ۶ سو جوان چن لئے گئے تھے۔ لیکن عین اُس وقت جب کہ یہ سپاہی جمع کئے جا رہے تھے، اہل ایقتران کے سرپر آموجود ہوئے؛ انھوں نے ایک رات پہلے کتانہ سے جہازوں کا لنگر اٹھایا تھا اور کھیتے ہوئے؛ اپلی پولی کے شمالی رخ سے خلیج میں داخل ہو گئے تھے۔ اور اس سے قبل کہ سیرکیوز والوں کو کچھ خبر ہو ان کے سپاہی جلدی جلدی اوپر چڑھ کر اپلی پولی پر قابض ہو چکے تھے؛ پھر اسی جگہ شمالی چوٹیوں کے قریب انھوں نے اُس مقام کو مورچہ بند کر لیا جو لب والن کہلاتا تھا۔

محاصرین کا منصوبہ یہ تھا کہ شمال کی چوٹیوں سے جنوب میں بندرگاہ تک پہاڑی پر ایک دیوار بنادی جائے جس سے



خشکی کا راستہ منقطع ہو جاتا تھا۔ اور سمندر کی طرف سے آمد رفت  
 مسدود کرنے کے لئے مقام تاپ سوس پر بیڑا موجود تھا کہ جس وقت  
 ضرورت ہو بڑی بندرگاہ کے اندر گھس جائے، اسی نقشے کے مطابق  
 انھوں نے پہلے ایک مرکزی مقام پر وہ گول برج تعمیر کیا جس کا  
 نام ”کیکلوس“ یعنی دائرہ تھا۔ اور مطلب یہ تھا کہ وہاں سے  
 شمال اور جنوب دونوں طرف دیوار بناتے ہوئے لے چلیں، اہل  
 سیرکیوز نے اس کی تعمیر کو روکنے کی بھی کوشش کی تھی۔ مگر کامیابی  
 نہ ہوئی تو خود ایک جوابی دیوار مقام ”تمی نیت“ سے جانب مغرب  
 بنانی شروع کی تاکہ دشمن کی جنوبی دیوار کے راستے میں حائل  
 ہو جائے اور اس کی دیوار کو بندرگاہ تک نہ پہنچنے دے، اہل  
 ایٹھنز نے ان کی اس کارروائی میں کوئی مداخلت نہ کی اور  
 گول برج سے صرف شمال کی جانب دیوار بنانے میں مشغول  
 رہے۔ لیکن درحقیقت وہ موقع کی تاک میں تھے اور سیرکیوز  
 والوں کی بے پروائی نے بہت جلد انہیں حسب مراد حملے کا  
 موقع دے دیا۔ اور اس حملے میں انھوں نے اہل سیرکیوز  
 کی جوابی دیوار کو بالکل مسمار کر دیا۔ اب ان کے  
 سپہ سالار اپنی دیوار کے جنوبی حصے کی طرف متوجہ  
 ہوئے اور ہراکلیس کے مندر کے قریب جنوبی  
 چٹانوں میں مورچے بنانے لگے۔ یہ مندر بڑی  
 بندرگاہ کے شمال مغربی پہلو کی دلدلوں سے اوپر  
 واقع تھا





اب کے سیراکیوز والوں نے پہاڑی کی بجائے اسی نشیبی اور  
دلہلی زمین پر کچھ بنانا شروع کیا تاکہ دشمن کی دیوار کو چٹانوں  
کے نیچے بندرگاہ تک نہ پہنچنے دیں۔ مگر یہ دیوار نہیں تھی۔  
اور نہ دیوار ایسی دلہلی زمین پر بنی آسان تھی۔ لہذا اس مرتبہ



انھوں نے لکڑیوں کا حصار باندھ کے خندق کھود دی تھی، یہ حصار تیار ہوا ہی تھا کہ علی الصباح لاما کوس فوج لے کے دلدلی زمین میں اتر ا اور جو کچھ انھوں نے بنایا تھا اُسے توڑ دیا۔ مگر اس سے جو کچھ فائدہ ہوا تھا اس سے بڑھ کر خسارے کی یہ صورت پیدا ہوئی کہ سیرکیوز کی فوج کشتیوں میں بیٹھ بیٹھ کر اُن سے لڑنے نکلے اور اسی معرکے میں لاما کوس مارا گیا، ایتھنزری مہم کیسے یہ تیسری مرتبہ تقدیر نے دشمنی کی۔ نکیاس کا تقرر، الکی بیادیز کی باز طلبی کچھ کم نقصان کا سبب نہ تھے کہ اب لاما کوس چل بسا۔

ایتھنزریوں کی جنوبی دیوار دہری بنتی ہوئی جنوب میں چلی آتی تھی اور اب اُن کا بیڑا خاص بڑی بندرگاہ کے اندر لنگر انداز تھا، محصورین صلح کرنے پر تیار ہو گئے تھے اور نکیاس نے یہی سمجھ کر کہ اب شہر اُس کی گرفت سے نہیں نکل سکتا، شمالی سُنچ کی دیوار کی تکمیل سے تغافل کیا اور یہ ایسی خطا تھی جس کی تلافی نہ ہو سکتی تھی، لیکن جس وقت کورنتھ کا ایک بحری سردار گن گی لوس یہ خبر لے کے سیرکیوز پہنچ گیا کہ کورنتھ کے جہاز اور اسپارٹہ کا سپہ سالار اُن کی مدد کے لئے روانہ ہو چکے ہیں، تو اس وقت محصورین نے قبولِ اطاعت کا خیال بالکل چھوڑ دیا اور کچھ عرصہ نہ گزرا تھا کہ گلیس، شہر ہمیشہ (دستقلیہ) سے ایک فوجی جمعیت آراستہ کر کے براہِ خشکی سیرکیوز کی طرف روانہ ہوا۔ اپنی بولی کی پہاڑیوں پر وہ اُسی راستے سے چڑھا جس راستے



سے ایٹھنر کی فوج نے چڑھ کر ان بلندیوں پر قبضہ کیا تھا۔ مگر اس کی کوئی مزاحمت نہ ہوئی۔ وہ پہاڑی کے شمالی موڑ سے ہوتا ہوا تیچہ تک آیا اور شہر میں داخل ہو گیا، نکیاس کی صریح غفلت کا یہ نتیجہ ہوا اور اگر وہ مقام یوریا لوس پر ہر وقت مورچے قائم کر لیتا تو غالباً گلیس کی کوشش ناکام رہتی، گلیس نے شہر میں پہنچتے ہی فوجوں کی سپہ سالاری کا کام اپنے ہاتھ میں لیا اور باشندوں میں امید و اطمینان کی ایک نئی روح پھونک دی۔ مستعد اور باتدبیر ہونے کے لحاظ سے یہ شخص براسی ڈس سے کچھ کم نہ تھا البتہ اس بے نظیر سپاہی کے ذاتی اوصاف میں جو دلکشی کی شان تھی وہ گلیس میں نہ پائی جاتی تھی، بہر حال، اس کا پہلا کارناما لب والن کے مورچوں کو چھین لینا تھا۔ اس کے بعد سب سے بڑی فکر یہ تھی کہ کسی طرح اہل ایٹھنر کو شمالی دیوار کی تکمیل سے روک دیا جائے تاکہ وہ شہر کو بالکل محصور نہ کر سکیں۔ اس کی تدبیر یہی ہو سکتی تھی کہ ایک نئی جوابی دیوار تعمیر کی جائے، ادھر اہل ایٹھنر کمال مستعدی سے اپنی دیوار بنارہے تھے، ادھر سے یہ دیوار بنی شروع ہوئی اور دونوں فوجوں میں دیوار سازی کا مقابلہ ہونے لگا کہ کس کی دیوار جلدی بنے۔ آخر سیراکیوزی معمار، بازی لے گئے۔ ایٹھنری دیوار کے راستے میں پہلے اُن کی دیوار پہنچ کے حائل ہو گئی اور پھر اُن کے دشمن شمالی ساحل تک اپنی دیوار مکمل نہ کر سکے بلکہ گلیس نے



اسی پر اکتفا نہ کی۔ اُس نے اپنی دیوار کو بڑھا کر یوریا لوس تک پہنچا دیا اور پہاڑی کے مغربی حصے پر چار دمے اس طرح تیار کئے کہ جس راستے گلیس پہاڑی پر چڑھ کر شہر میں داخل ہوا تھا، اب اگر اہل ایتھنز کے پاس اسی راستے سے کوئی کمک جائے تو سیرکیوزی سپاہ اسے روک سکتی تھی۔

اس اثنا میں نکلیاس نے مقام پلمی رین پر قبضہ کر لیا تھا۔ یہ راس گویا بڑی بندرگاہ کا لبِ زیریں اور جزیرہ سیرکیوز کے ٹھیک مقابلے میں واقع ہے۔ نکلیاس نے یہاں تین دمے بنوائے۔ جہازوں کا بھی ایک مستقر قائم کیا اور چند جہازوں کو آگے روانہ کر دیا کہ جو بیڑا کو رتھ سے آنے والا تھا اُس کی تاک میں رہے، مگر واضح ہو کہ گو بندرگاہ کا راستہ اور اپنی پولی کا جنوبی حصہ اہل ایتھنز کے قبضے میں تھا پھر بھی گلیس نے جب تیجہ سے یوریا لوس تک دیوار بنالی تو صورتِ حالات بالکل بدل گئی، اومہر موسم سرما شروع ہو گیا اور یہ تمام زمانہ تیاریوں اور سفارتوں میں صرف ہوتا رہا۔ گلیس نے اسی فرصت میں صقالیہ سے نئی فوجیں بھرتی کیں، جزیرہ نمائے پلونپس کی ریاستوں کو بھی دوبارہ طلبِ اعانت کے پیام بھیجے گئے، لیکن اب ہمیں چند ساعت کے لئے یونانِ خاص پر توجہ کرنی چاہیے جہاں الکی بیادیز کی صلاح کے مطابق وکیلہ کو مورچہ بند کر لیا گیا تھا۔ یعنی وہاں ایک قلعہ بنا کر اُس میں شاہِ اکیس کے ماتحت اسپارٹہ کی فوج متعین کر دی گئی تھی اور اس



علاقہ ایٹی کا میں وہاں کے باشندے بالکل زراعت نہ کر سکتے تھے :

اس طرح اہل پلوپی سس تو پھر ایتھنز کے دروازے کھٹ کھٹا رہے تھے اور ادھر اس شہر کو مغرب میں دوبارہ اسی پیمانے پر مہم بھیجی تھی جیسی کہ پہلے گئی تھی کیونکہ نکیا س نے تحریر کیا تھا کہ گلیس کی آمد، اہل سیرکیوز کی فوج میں اضافہ اور جوابی دیوار کی تعمیر نے خود محاصرین کو محصور کر دیا ہے اور اب دو باتوں میں سے ایک کا اختیار کرنا ضروری ہے : یا تو اس مہم کا خیال ہی چھوڑ دیا جائے یا بلا تاخیر اتنا ہی بڑا بیڑا جیسا پہلے آیا تھا، پھر روانہ کیا جائے، اسی کے ساتھ نکیا س نے علالت کی بنا پر اپنے واپس بلائے جانے کی استدعا بھی کی تھی : مگر ایتھنز کے باشندوں نے پھر وہی ناعاقبت اندیشی کی کہ فتح صقلیہ کے جوش میں دوسری مہم کا بھیجنا بھی منظور کیا اور سپہ سالار نکیا س کو تبدیل کرنے سے انکار کر دیا کیونکہ اُس پر انہیں بچوں کی طرح بھروسہ تھا اور اُسے، دل سے عزیز رکھتے تھے : نئی مہم کے لئے انھوں نے یوری بدن اور دموس تیلیس کو سپہ سالار مقرر کیا :

## ۴۔ دوسری مہم

محاربہ صقلیہ نے اب ایک جنگ عظیم کی صورت اختیار کر لی تھی جس میں یونانی قوم کا بڑا حصہ مصروف پیکار تھا۔



اور جس طرح پہلے ایرانی فوج کشی کے نتیجے پر یونان کی بازی لگی ہوئی تھی، اسی طرح اب صقالیہ کی مرگ وزیت کا اس کشمکش کے فیصلے پر، وارو مدار تھا، مہرمو کراتیس اور گلیپس کے ماتحت سیرکیوز، ایک بیڑا آراستہ کرنے پر اپنی پوری قوت صرف کر رہا تھا اور موسم بہار (۳۱۳ ق م) تک اُس نے اسی (دسہ طبقہ) جنگی جہاز تیار کر لئے تھے۔ انہی کی مدد سے گلیپس نے لڑنے کی ٹھان لی اور پلیمرین کے مستقر پر خشکی اور تری دونوں جانب سے حملہ آور ہوا۔ سمندر کی لڑائی میں اہل سیرکیوز کو شکست ہوئی لیکن جس وقت بندرگاہ کے اندر یہ بحری جنگ ہو رہی تھی، گلیپس چکر دے کے پلیمرین پر ایک بڑی فوج لے آیا اور اس راس کے سب دمدے چھین لئے۔ اب ایٹھنر کے جہازوں کو چاروناچار بندرگاہ کے شمالی سرے پر مٹنا پڑا جہاں اُن کی دھری دیوار بنی ہوئی تھی۔ اور ادھر بندرگاہ میں آمد و رفت کا راستہ اہل سیرکیوز کے تحت میں آگیا۔ گویا ایٹھنری فوجیں خشکی اور تری دونوں جانب سے گھیر گئیں اور بندرگاہ سے اُن کے جہاز باہر جانے کی جرأت نہ کر سکتے تھے جب تک اُن کی اس قدر تعداد نہ ہو جو سیرکیوزی بیڑے کا حملہ روک لے۔

آخر اطلاع ملی کہ یورپی مدُن اور دموستنیس تازہ کمک لئے ہوئے چلے آرہے ہیں۔ اُن کے بیڑے میں تہتر جنگی جہاز، ۵ ہزار ہپ لیت اور نیم مسلح سپاہیوں کی تعداد کثیر شامل تھی اہل سیرکیوز کو بہتری اسی میں نظر آتی تھی کہ اس کمک کے



پہنچنے سے پہلے نکلیاس کی سپاہ پر حملہ کر دیں۔ چنانچہ انہوں نے ایک طرف تو دیواروں پر خشکی سے دھاوا کیا اور دوسری طرف دیواروں کے نیچے سمندر سے حملہ آور ہوئے۔ پہلا حملہ ناکام رہا۔ لیکن دودن کی بھری جنگ میں انہیں نمایاں فتح حاصل ہوئی۔ بارے دوسرے دن یورپی جرن اور دموستنیس کا بیڑا بڑی بندرگاہ میں داخل ہوا۔

دموستنیس نے ایک ہی نظر میں سمجھ لیا کہ جب تک جوابی دیوار پر قبضہ نہ کر لیا جائے گا اہل ایتھنز کی مہم کسی طرح کامیاب نہیں ہو سکتی۔ لیکن اس دیوار کے لینے کی جو کوششیں کی گئیں وہ سب ناکام رہیں۔ اور ان ناکامیوں سے فوج کے حوصلے پست ہو گئے۔ دموستنیس کو نظر آنے لگا کہ اب مقتضائے دانائی یہی ہے کہ اس مضر صحت دلدلی مقام کو چھوڑ دیا جائے کیونکہ ابھی تک سمندر پر وہ غالب تھے اور سردی کا موسم بھی شروع نہ ہوا تھا۔ لیکن نکلیاس کسی طرح اس پسپائی کی جواب دہی کا بار اپنے ذمے لینا نہ چاہتا تھا اور اُسے خوف تھا کہ مجلس کیا کہیگی؟ آخر اسی لیت و لعل میں گلیس تازہ امدادی دستے لے کے سیرکیوز پہنچ گیا۔ ان فوجوں کو اس نے جزائر میں خود جا کے بھرتی کیا تھا۔ اور ادھر پلوینیس اور بیوشیہ کی کمک بھی بڑی بندرگاہ میں پہنچ گئی۔ اس وقت نکلیاس کو ناچار دموستنیس کی رائے ماننی پڑی۔ اور دشمن کو کانوں کا خبر ہوے بغیر سفر کا سب سامان تیار ہو گیا۔ لیکن جس رات کو وہ



روانہ ہونے والے تھے اسی رات چودھویں کا چاند گہنا گیا۔ اوہام پرت سپاہیوں نے اسے وعید آسمانی سے تعبیر کیا اور التوائے سفر کا شور مچایا۔ اوہام پرستی میں خود نکلیا اس اپنے ملاحوں سے کم نہ تھا۔ اور جب کاہنوں نے حکم لگایا کہ یا تو انہیں کم سے کم تین دن ٹھہرنا چاہئے یا آئندہ ماہ کامل تک۔ تو اس نے سلائی اسی میں دیکھی کہ زیادہ مدت تک انتظار کرتا رہے۔ مگر سچ یہ ہے کہ نجوم آسمانی کا کوئی کرشمہ اس چاند گہن سے بڑھ کر منحوس نہ ثابت ہوا ہوگا۔ جس نے نکلیا اس کی تائید سے ایٹھنر کی پوری فوج برباد گرا دی ۔

سیراکوز والوں کو اتنے عرصے میں اہل ایٹھنر کے ارادے کی کہ وہ محاصرے سے دست بردار ہوتے ہیں، اطلاع ہو گئی اور انھوں نے قصد کیا کہ اس سے پہلے کہ دشمن کی فوج بکسر سلا جائے اس کا یہیں قصہ چکا دیجئے؛ چنانچہ انھوں نے بڑی بندرگاہ میں ۷۶ جہازوں کی قطار مرتب کی اور ایٹھنر کے ۸۶ جہاز ان کے مقابلے کے لئے نکلے؛ پہلے معرکے کی طرح اس دفعہ بھی اہل ایٹھنر موقع کے اعتبار سے نقصان میں تھے اور حسب منشا انہیں اپنے جہازوں کو کاوا دینے کی گنجائش نہ ملتی تھی۔ نتیجہ یہ ہوا کہ دائیں، بائیں اور قلب پر ہر جگہ انہیں شکست ہوئی اور سپہ سالار یوری مدن بھی اسی لڑائی میں کام آیا ۔

اب اہل ایٹھنر کو اگر کوئی خیال تھا تو یہ کہ جس طرح



ممکن ہو بچ کر نکل جائیں۔ اب چاند گہن بھی انہیں یاد نہ رہا تھا۔ لیکن اہل سیرکیوز نے مٹان لی تھی کہ جہاں تک ہو غنیمت کو راہ گریز ہی نہ مل سکے۔ چنانچہ بڑی بندرگاہ کے دہانے پر انہوں نے ایک سرے سے دوسرے سرے تک چھوٹی بڑی ہر قسم کی کشتیاں اور جہاز زنجیروں سے باندھ کر راستہ مسدود کر دیا تھا اور ان کشتیوں میں آنے جانے کے لئے تختوں کے پل بنادیئے تھے۔ اسی سدا راہ کو توڑ کر نکل جانے پر ایٹھنری کی سلاطنت منحصر تھی۔ نیکیاس نے سپاہیوں کی ہمت بڑھانے میں کوئی کوشش نہ اٹھا رکھی اور لکھا ہے کہ معمولی تقریر کے علاوہ اس نے کشتی میں بیٹھ کر پورے بیڑے کا گشت کیا اور ایک ایک جہاز کے سردار کے پاس جا کر خود منت سماجت کی تھی کہ آج میری عزت تمہارے ہاتھ ہے، غرض آوازِ رجز بلند ہوئی اور ایٹھنری جہاز قطار در قطار خلیج میں نکلے کہ بڑھ کے دشمن کی سدا بحری پر حملہ کریں۔ لیکن جس وقت وہ اس کے قریب پہنچے، سیرکیوزی جہازوں نے چاروں طرف سے اُن پر حملہ کیا اور ایٹھنری جہاز بندرگاہ کے وسط میں پسپا کر دیئے گئے اور یہاں الگ الگ جہازوں میں باہم کشمکش کا وہ سلسلہ شروع ہوا کہ عرصے تک نتیجہ جنگ کے کچھ آثار ظاہر نہ ہوئے اور فتح کا پلہ کبھی ایک طرف جھک جاتا تھا اور کبھی دوسری طرف۔ جزیرے کی دیواروں اور اوپر اک راوینا کی پہاڑی ڈھلانوں پر عورتوں اور بوڑھوں کا ہجوم تھا اور نیچے لبِ ساحل سپاہی



کھڑے جنگ کا تماشا دیکھ رہے تھے ؛ انجام کار ایٹھنریوں نے پیٹھ دکھائی اور اپنی دیواروں کی پناہ لینے لپٹا ہوئے ۔ دشمن تعاقب میں چلا آتا تھا اور جب شکست خوردہ بیڑا ( جس میں اب ساٹھ جہاز باقی رہ گئے تھے ) ساحل پر پہنچا تو جس طرح بنا ، اہل جہاز ساحل پر گود گود کے بھاگے ۔ خشکی پر جو فوجیں تھیں اُن میں بھی سخت اضطراب پیدا ہو گیا ۔ سپہ سالاروں کو ، معمول کے موافق مقتولین کو دفن کرنے کی مہلت مانگنے کا بھی ہوش نہ تھا ۔ سب کو فرار ہونے کی پڑی تھی اور اب خشکی کے سوائے کوئی راستہ نکلنے کا نہ رہا تھا ؛ ادھر ہر موکرائیں نے یہ چال کی کہ کسی ہوا خواہ کی طرف سے ایک مصنوعی پیام بھیج کر اُن کا فوری سفر ملتوی کرادیا ۔ وہ ایک دن اور ٹھہرے رہے اور اس عرصے میں سیرکیوز والوں نے جاکر رستے روک لئے ۔

آخر کار جب یہ بد نصیب لشکر ۱۱ ویں ستمبر ( ۳۳۳ ق م ) کو اپنے زخمی اور بیماروں کو روتا دھوتا چھوڑ کے چلا تو ان مصائب کا سلسلہ شروع ہوا کہ پہلے تین دن تک وہ کتانہ کی سمت بڑھتے رہے مگر اس تمام کلفت کے بعد ، چوتھے دن معلوم ہوا کہ راستے کا ایک درہ مسدود ہے ؛ پھر تین دن تک وہ اُفتال و خیزاں دوسری سمت چلے کہ شہر گلا تک پہنچ جائیں لیکن سفر کے چھٹے دن دیموسٹینیس کا ، جس کے سپرد عقبی فوج تھی ، مقدمۃ الجیش سے ، ساتھ چھوٹ گیا اور دوسری ہی صبح



سیراکیوزی ہرکارے نے آکر خیردی کہ وہ اور اس کی ۶ ہزار فوج  
گھبر گئی اور انہوں نے مجبور ہو کے ہتھیار رکھ دئے : نکلیاس  
نے بھی صلح کی شرائط پیش کیں لیکن دشمن نے انہیں مسترد کر دیا  
صعوبت سفر سے تھکی ہوئی فوج ، خوراک میسر نہ آنے کی وجہ  
سے اُس روز وہیں رہی : دوسرے روز وہ پھر اس حال میں  
روانہ ہوئے کہ ہر طرف سے دشمن کے تیر پڑ رہے تھے ۔ یہاں  
تک کہ جب اسی ناروس ندی قریب آئی تو وہ تشہ لب  
ضبط نہ کر سکے اور بے تحاشا پانی پر ٹوٹ کے گرے ۔ اور دشمن  
کا بھی انہیں کچھ ہوش نہ تھا جس کے سپاہی گھاٹ پر کھڑے  
انہیں بلا فراحت قتل کر رہے تھے ۔ کشت و خون اور لاشوں  
سے ندی کا پانی خراب و ناپاک ہو گیا تھا مگر پھر بھی وہ اُسے  
پئے جاتے تھے ۔ آخر کار جب نکلیاس نے ہتھیار ڈال دئے تو  
یہ خوں ریزی رُکی اور جو سپاہی زندہ تھے انہیں اسیر کر لیا گیا :  
معلوم ہوتا ہے ان قیدیوں میں بہت سے فحتمند سپاہیوں کی ذاتی  
بلک بن گئے اور ایسے غلاموں کی قسمت غالباً پھر اچھی تھی ۔  
کیونکہ سرکاری اسیران جنگ کے ساتھ جو سلوک ہوا وہ نہایت  
ظالمانہ تھا ۔ ان گرفتارانِ بلا کو جن کی تعداد سات ہزار تھی  
اکراونیا کی پہاڑی کانوں میں ڈال دیا گیا جو بے چھت کے  
بہت گہرے گڑھے تھے کہ نہ رات کی شدید سردی سے وہاں  
پناہ تھی اور نہ دن کی ناقابل برداشت دھوپ کا کوئی بچاؤ تھا ۔  
اسی جگہ ان بد نصیوں کو نہایت خست سے کچھ دانہ پانی مل جاتا



تھا۔ انہیں جو ایٹھنر کی حلیف ریاستوں کے سپاہی تھے اس زندان میں ۷۰ دن رہنا تھا اور خاص ایٹھنر والوں کو اسی عذاب دردناک میں موسم سرما کے اور چھ مہینے زیادہ گزارنے تھے۔ غرض یہ وہ شدید انتقام تھا جو سیراکیوز نے اپنے حملہ آوروں سے لیا۔ اور جو سخت جان قیدی اس کے بعد بھی زندہ رہے انہیں سرکاری قید خانوں میں کام پر لگا دیا گیا یا غلام بنا کے فروخت کر دیا۔ ان میں سے بعض غلاموں کو یورپی پڈنیر کے ناٹکوں کی تقریریں یا وہ نظمیں جو مل کر گائی جاتی ہیں، حفظ یاد تھیں اور انہیں خوب سنا سکتے تھے۔ وہ اپنے مالکوں کے منظور نظر بن گئے تھے اور ان میں سے بعض کا حال ہم پڑھتے ہیں کہ عرصہ دراز کے بعد اپنے وطن کو واپس پھرے اور اسی شاعر کے شکر گزار ہیں کہ اُس کے اشعار کے طفیل انہیں نجات ملی ہے۔

اگر سزا دیتے وقت کسی شخص کی نیت کا لحاظ نہ کیا جائے بلکہ اُس کے طریق عمل سے جو کچھ نقصان پہنچا ہے صرف اس پر نظر کی جائے تو سچ یہ ہے کہ نیکیاس کی نالائقی پر جتنی سخت سے سخت سزا تجویز ہو، کم ہے، نا قابلیت کے علاوہ، جس جس طرح اُس نے کاموں کو بگاڑا اور خراب کیا اُس پر حیرت ہوتی ہے۔ اور یہ اسی کے طرز عمل کا کرشمہ تھا کہ نہ صرف یہ ہم برباد ہوئی بلکہ ایٹھنر کی قوت میں زوال آگیا، لیکن انصاف سے دیکھئے تو اس خرابی کا تمام الزام باشندگانِ ایٹھنر کے ذمے ہے جو اُس کو وہی کام دینے کی ضد کرتے رہے جس کی



اس میں مطلق اہمیت نہ تھی +

## ۵۔ ہریمیت صقالیہ کے نتائج

صقالیہ میں یہ صدمہ اٹھانے کے بعد اہل ایٹھنر کو اپنے نظم و نسق میں تبدیلی کی ضرورت محسوس ہوئی، لکدمونیوں نے وکلیہ کے مورچے پر ایسے قدم جمائے تھے کہ ایٹی کا میں زراعت بالکل موقوف ہو گئی تھی اور لاورین کی چاندی کی کان پر بھی مجبوراً کام بند کر دیا گیا تھا۔ اور اس طرح سرکاری مداخل کے سب سے بڑے ذریعے مسدود تھے، نظم و نسق کے لئے اب پانچسو ارکان کی مجلس انتظامی کے بجائے کسی قلیل التعداد اور زیادہ مستقل جماعت کے تقرر کا خیال پیدا ہوا چنانچہ دس ارکان کا، جنہیں ”پرو بولی“ کہتے تھے، ایک ہنگامی محکمہ قائم کیا گیا اور تمام انتظامی کام اُس کے حوالے کر دئے گئے، اسی کے ساتھ اتحادیوں سے جو سالانہ خراج لیا جاتا تھا وہ موقوف ہوا اور اس کی بجائے اتحادیوں کی ہر بندرگاہ سے جو مال آتا یا باہر جاتا تھا، اُس پر پانچ فیصدی محصول لگادیا گیا۔ اس قاعدے سے ایٹھنر کی بندرگاہ پی ریوس بھی مستثنیٰ نہ تھی۔ گویا اس محصول کے معاملے میں ایٹھنر اور اس کے اتحادی سب کی حیثیت مساوی تھی +

لیکن اندرونی اصلاح، بیرونی خطرات کو دفع نہ کر سکتی تھی۔ تمام یونان ایٹھنر پر ٹوٹ پڑنے کے لئے تلاء بیٹھا تھا اور خود



اُس کے محکوم اتحادی اسپارٹہ کو مدد کے لئے بلا رہے تھے اور  
 ایٹھنر سے منحرف ہونے پر اپنی آمادگی ظاہر کرتے تھے ؛ ان  
 وجہ سے اسپارٹہ کو بھی آخر بحری قوت بڑھانے پر توجہ کرنی  
 پڑی اور اُس نے ایک بیڑا آراستہ کرنے کا فیصلہ کیا ۔ اُدھر  
 اہل ایٹھنر بھی موسمِ سرما میں برابر جہاز بناتے رہے ؛ لیکن اس  
 زمانے میں ہم پھر دولتِ ایران کو تاریخِ یونان کے میدان میں  
 داخل ہوتے دیکھتے ہیں۔ اور اب اس کا مقصود یہ ہے کہ یونان  
 کی ریاستوں کو باہم لڑا کر، ایشیائے کوچک کے ساحلی شہروں  
 پر دوبارہ اپنا تسلط قائم کرے ؛ چنانچہ اس غرض سے ساروس  
 کے ایرانی والی آرتافربرز نے اور افروجیہ کے والی فرنا بازو نے  
 اسپارٹہ کو اپنی بھیج بھیج کے جنگ پر آمادہ کیا اور اس کے ساتھ  
 اتحاد کا وعدہ کیا تھا ؛ آخر جب اسپارٹہ کے چند جہاز خیسوس  
 پہنچ گئے تو بغاوت کا سلسلہ شروع ہوا اور تھوڑے ہی دن  
 میں ملطہ ، تیوس ، لپدوس ، مٹی لنہ وغیرہ اکثر ریاستیں  
 اس بغاوت میں شریک ہو گئیں (۴۱۲ ق م) \*۔

اس خاطر خواہ آغاز کی بنا پر اسپارٹہ اور ایران میں  
 عہد نامہ ملطہ ہوا اور شہیدِ وطن لیونی ڈس کے ہم وطنوں  
 نے محض اپنے دشمنِ شوم کا غرور خاک میں ملانے کی خاطر،  
 ایشیا کے ہم قوم یونانیوں کی آزادی ایرانی ملیچھوں کے ہاتھ  
 بیچ دی ۔ یعنی اسپارٹہ نے اُن تمام علاقوں پر شہنشاہِ ایران کا  
 حق تسلیم کر لیا جو اُس کے یا اس کے اجداد کے قبضے میں تھے۔



اور اس کے عوض دولت ایران نے دس وقت تک کہ  
ایٹھنر کے ساتھ جنگ جاری رہے ( اقرار کیا کہ وہ پلوپی سس  
کے اس بیڑے کے سپاہیوں کی تنخواہ خود ادا کرے گی جو سوا  
ایشیا پر مصروف جنگ ہوئے یہی وہ عہد نامہ ہے جس نے  
یونانی سیاسیات میں ایک نئی راہ پیدا کر دی اور اسی سلسلے  
میں یہ امر مقدر تھا کہ رفتہ رفتہ ایرانی فرمانروا یونانی  
ریاستوں کا حکم بن جائے ۔

بہر حال ، اس اثناء میں ایٹھنر نے ایک بیڑا بھیج کر لسبوس  
کو دوبارہ تسخیر کیا اور خیوس کو تاراج کر دیا تھا ۔ لیکن  
اسی زمانے میں فی دوس اور رودس باغیوں سے بل گئے  
اور سالگرم کے اوائل میں سواحل ایشیا پر ایٹھنر کے  
قبضے میں ، لسبوس ، ساموس ، کوس اور ہالی کرنا سوس کے  
سوا کوئی خاص مقام باقی نہ رہا ۔ تھریس اور وردانیال  
میں اس کے مقبوضات ابھی تک صحیح سلامت تھے لیکن  
اسے اب پلوپی سس کے ایک طاقتور بیڑے سے مقابلہ  
درپیش تھا جسے صقالیہ سے کمک اور ایران سے روپیہ مل رہا  
تھا ۔ مگر اسپارٹ اور ایرانیوں کی دوستی آخر تک نہ نبھی ۔  
الکی بیادیز ، تسافرئز کے ساتھ پہلے ملطہ اور پھر  
سارولیس آ کے برابر ریشہ ودانیاں کر رہا تھا ۔ ایکسین شاہ  
اسپارٹ اس کا دشمن ہو گیا تھا ، اسے اپنی جان کے لالے  
تھے اور اب وہ ایٹھنر کے دشمنوں میں یعنی ایران و اسپارٹ



میں اتفاق ڈلوانا چاہتا تھا کہ اس وسیلے سے دوبارہ اپنے وطن میں رسوخ حاصل کر سکے ۔

## ۶۔ امرا کی بغاوت

ان چند مہینوں میں ایتھنز کے لوگ مفلوک الحال ، ہراساں اور نہایت دل برداشتہ تھے ۔ اور یہی وہ موقع تھا جس کی حکومت خاص کے حامی عرصہ دراز سے راہ دیکھ رہے تھے۔ حجت کے لئے خاصی معقول نا دلیل یہ تھی کہ جمہوری حکومت نے بیرونی معاملات کو نہایت بڑی طرح سرانجام کیا اور یہ کہ اُس کے نظم و نسق میں تعلیم یافتہ اور ماہرین فن کو کما مینفی دخل نہیں ملتا۔ اس گروہ میں جو لوگ اعتدال پسند تھے اور حکومت خواص و جمہوریت کے بین بین نظام حکومت بنانا چاہتے تھے ، اُن کا سرگروہ تیرامینس تھا ۔ اور اول اول انتہا پسند امرا بھی اسی گروہ کے شریک ہو گئے تھے کہ ان کے ساتھ مل کے پہلے جمہوریت کا زور توڑ دیا جائے ۔ اتنی فن نامی ایک جادو بیان خطیب اس تمام سازش کی روح رواں تھا اور اُس کے بڑے معین و مددگار پیساندر اور فری نی کوس تھے ۔ اُن کا بیڑا اُس وقت ساموس پر لنگر انداز تھا اور فری نی کوس اس کے بحری سرداروں میں شامل تھا ۔ بیڑے کے اکثر سردار اور خود ”پردبولی“ بھی اس تحریک کو پسند کرتے تھے ۔ مزید براں الکی بیادیز نے ساموس کے سرداروں سے پیام



سلام شروع کر دئے تھے اور تسافرئز کے ساتھ اتحاد کر دینے کا وعدہ کر لیا تھا مگر اس کی مقدم شرط یہ تھی کہ ایٹھنز کے جمہوری نظام حکومت کو بالکل بدل دیا جائے ۔

رائے یہ قرار پائی کہ پیسیاندر اور چند اور سفیر صلح کی گفت و شنید کے لئے تسافرئز کے پاس جائیں اور وہیں الکی بیادیز کے ساتھ ملکر شرائط اتحاد کا فیصلہ کر لیا جائے ؛ لیکن جب یہ لوگ وہاں پہنچے تو انہیں بہت جلد معلوم ہو گیا کہ الکی بیادیز نے جو وعدے کئے تھے ان کا پورا کرنا اُس کی قدرت میں نہ تھا ۔ تسافرئز کی اسپارٹہ سے سخت ناچاقی ضرور ہو گئی تھی لیکن جب ایٹھنز کے ساتھ اتحاد کا معاملہ پیش ہوا تو تسافرئز نے وہ شرائط پیش کیں جن کو تسلیم کرنا ممکن نہ تھا ۔ اور اس کے بعد اُس نے اسپارٹہ سے ایک نیا معاہدہ کر لیا ؛ لیکن ایٹھنزی سفارت کی اس ناکامی سے صورتِ حالات میں کوئی خاص تغیر نہیں ہوا ۔ وہاں یہ بات لوگوں کے دلنشین ہو چکی تھی کہ نظامِ حکومت میں ردو بدل ناگزیر ہے ۔ اور عجب نہیں کہ ابی دوس اور لمپاس کوس کے انحراف کی خبروں نے اس انقلابی کارروائی پر انہیں اور بھی جلد آمادہ کر دیا ہو ؛ اول یہ تجویز منظور ہوئی کہ دس ”پروبولی“ اور بیس اور اشخاص کی جماعت جسے لوگ منتخب کریں ، تحفظِ سلطنت کی تجاویز ایک مقررہ دن ، مجلس کے روبرو پیش کرے ۔ ( ماہ مئی ۴۴۱ ق م ) چنانچہ اُس روز مقام کولونوس پر پوسی دُن کے مندر میں مجلس کا انعقاد ہوا اور بعض اصولی



تبدیلیاں پیش اور منظور ہوئیں۔ یعنی مجلس عوام کے ارکان کی  
 تعداد محدود کر دی گئی کہ آئندہ سے تمام قوم کی بجائے اس میں صرف  
 ایسے پانچ ہزار اشخاص شریک ہو سکیں گے جو دولت اور جسمانی  
 قوت کے اعتبار سے سب سے فائق ہوں۔ دوسرے تنخواہ  
 دینے کا طریقہ مسترد کر دیا گیا اور قریب قریب تمام سرکاری  
 مناصب کے مشاہرے موقوف ہو گئے۔ لیکن ان انقلاب انگیز  
 آئین کے اخیر میں بچاؤ کا پہلو رکھنے کے لئے یہ دفعہ بھی  
 بڑھادی گئی تھی کہ یہ جدید آئین ”جنگ کے جاری رہنے  
 تک نافذ رہیں گے“

جب مجلس ملکی کے لئے پانچ ہزار اشخاص منتخب ہو گئے  
 تو انہوں نے جدید نظام حکومت کا خاکہ تیار کرنے کی غرض  
 سے سو ارکان کا انتخاب کیا اور اسی چیدہ جماعت نے یہ  
 ضابطہ بنایا کہ جب تک نیا نظام حکومت قائم ہو، ریاست  
 کا تمام نظم و نسق چار سو افراد کی ایک جماعت کے حوالے  
 کر دیا جائے۔ یہ جماعت محض ہنگامی طور پر مقرر کی گئی تھی  
 لیکن مدخل و مخارج سلطنت اور عمال کے تقرر، غرض حکومت  
 کے جزو کل پر اسے کامل اختیار دے دیا گیا تھا۔ اور وہ  
 پانچ ہزار بھی انہی چار سو کے طلب کرنے پر جمع  
 ہو سکتے تھے۔ گویا مجلس عوام کی ملکی معاملات میں اب  
 کوئی وقعت نہ رہی تھی اور ہنگامی حکومت کے پردے میں  
 وہاں حکومت خواص مسلط ہو گئی تھی +



## ۷۔ چار سو کی حکومت کا خاتمہ

لیکن تین مہینے کی ظالمانہ حکومت کے بعد لوگوں نے چار سو کا تختہ الٹ دیا۔ ساموس میں بیڑے کے سپاہی حکومت خواص کے عہدہ داروں سے بگڑ گئے۔ انقلاب حکومت کے خلاف دوبارہ شورش پیدا ہوئی اور اس تحریک میں تراسی بلوس اور تراسی لوس لوگوں کے سرگروہ تھے۔ مجلس عوام کا جسے ایٹھنر میں خواص نے نیست نابود کر دیا تھا، ساموس میں احیا ہوا، اور سپاہیوں نے قوم کے نائبین کی حیثیت سے اپنے سپہ سالاروں کو معزول کر دیا اور ان کی بجائے دوسرے سردار منتخب کئے، ان لوگوں کو ابھی تک یہ امید تھی کہ الکی بیادیز کی التفات و کوشش سے دولت ایران کے ساتھ ایٹھنر کا اتحاد ہو جائے گا۔ اور انہوں نے الکی بیادیز کے پہلے قصور کی معافی اور باز طلبی کی باضابطہ منظوری دے دی تھی۔ چنانچہ خود تراسی بلوس اسے ساموس لے کر آیا اور وہ سپہ سالار منتخب کیا گیا۔ بایں ہمہ ایران سے جس اتحاد کی امید تھی اس کی کوئی صورت نہ نکلی، پھر ایٹھنر کے چار سو امرا سے مراسلت شروع ہوئی اور الکی بیادیز نے اگرچہ اس بات پر اظہار پسندیدگی کیا کہ مجلس ملکی کے ارکان کی تعداد پانچ ہزار ہو، لیکن چار سو کی حکومت کا وہ سخت مخالف تھا، ادھر خود ان چار سو میں نفاق پیدا ہوا اور دو گروہ بن گئے۔ اعتدال پسند گروہ کا سردار ترامپیس



تھا اور انتہا پسند فریق کے سرغنہ انتی فن اور فری نیکوس تھے، پہلے گروہ نے ساموس کے سپاہیوں کی پیش کردہ شرائط خوشی سے مان لیں مگر دوسرے گروہ کو خود دشمنانِ وطن سے چشمِ اعانت تھی اور اُس نے صلح کرنے کی غرض سے اسپارٹہ کو سفیر روانہ کئے تھے۔ اسی کے ساتھ وہ پیرئوس کی بڑی بندرگاہ کے شمالی رخ، ای توئیہ کے بند کو قلعہ بند کر رہے تھے جس کا مدعا یہ تھا کہ پیرئوس میں آمدرفت کا راستہ اُن کے تحت میں رہے اور وہ حسب ضرورت لکدمونیوں کو اندر لے سکیں یا یا ساموسی بیڑے کو آنے سے روک دیں۔

جس وقت اُن کے سفیر، شرائط صلح طے ہوئے بغیر واپس آگئے اس وقت لوگوں میں جو تحریک اُن کے خلاف پھیلی ہوئی تھی، اُس نے عملی صورت اختیار کی۔ پہلے تو فری نیکوس قاتلوں کے ہاتھ سے سر بازار مارا گیا۔ پھر وہ سپاہی جو آئی توئیہ پر قلعہ بنا رہے تھے ٹرانسپس کے اشتعال دلانے سے حکومتِ خواص کے خلاف اٹھ کھڑے ہوئے اور پیرئوس میں بڑے شور اور ہنگامے کے بعد، نئے قلعے کی دیواریں گرا دی گئیں۔ جب یہ شورش فرو ہو گئی تو چارسو کے ساتھ مصالحانہ طریق پر گفتگو شروع ہوئی اور ایک عام جلسے میں بحث مباحثے اور فیصلے کا دن مقرر ہوا۔ مگر خاص اسی روز جب کہ جلسہ ہونے والا تھا لکدمونی جہازوں کا ایک دستہ سلاطین کے ساحل کے قریب نمودار ہوا اور خود جزیرہ یونانیہ خطرے میں نظر آیا۔ یہ یاد رہے کہ جب سے



علاقہ ایٹی کا سے اہل ایقنٹر محروم ہوئے تھے اُن کی زندگی کا دارو مدار اسی جزیرے پر تھا۔ لہذا اس کی حفاظت کے لئے انھوں نے تیموکریس کو ۳۶ جہاز دے کے اُرت ریا روانہ کیا مگر اُسے جاتے ہی لڑنا پڑا اور کال شکست ہوئی۔ جس کے بعد یوبیہ بھی ایقنٹر سے منحرف ہو گیا۔ (ستمبر ۱۱۱۳ ق م) اب شہر والوں کے پاس رولیف (یعنی رزرو) جہاز بھی باقی نہ تھے۔ ساموس کی بحری سپاہ پہلے ہی برگشتہ تھی۔ یوبیہ، جہاں سے رسد ملتی تھی اب ہاتھ سے نکل گیا۔ نتیجہ یہ ہوا کہ شہر میں سخت فساد برپا ہو گیا، لیکن لکدمونیوں نے حملے کا موقع ہاتھ سے کھودیا۔ اور اس اثناء میں اہل شہر نے ایک عام جلسے میں مجتمع ہو کے چارسو کو اپنے منصب سے ہر طرف کر دیا اور بالاتفاق یہ طے کیا کہ تمام اختیارات ایک بڑی جماعت کے ہاتھ میں دئے جائیں جس میں ہر شخص کو جو اپنے لئے اسلحہ مہیا کر سکتا ہے شرکت کا حق حاصل ہو اور اس جماعت کا نام بھی ”پنج ہزار“ رکھا جائے، اسی کے ساتھ چند مقنن مقرر کئے گئے کہ نظام حکومت کی جزئیات کا خاکہ تیار کریں، جمہور کے اس فیصلے کے بعد اکثر اُمرا یا خواص شہر سے فرار ہو گئے اور وکیہ میں پناہ لی۔ لیکن انتی فن گرفتار ہوا اور اسے قتل کی سزا دی گئی۔

جدید نظام حکومت بنانے میں سب سے بڑا حصہ ترامنیس نے لیا جو اول سے جمہوریت اور حکومت خواص کے مناسب



انترج سے ایٹھنر کو ”پولی تی“ یعنی آئینی ریاست بنانے کا خواہاں  
 تھا۔ اُس نے محض وقتی ضرورت کی بنا پر خواص کی حکومت  
 کا ساتھ دیا تھا ورنہ وہ ہمیشہ سے اُسی اصولِ اعتدال کا حامی  
 تھا اور اسی لئے اُمرائے جو اُس کا نام طنزاً ”کوٹورنوس“ رکھا  
 تھا وہ درست نہیں ہے۔ (کوٹورنوس اُس ڈھیلے موزے کو  
 کہتے تھے جو بلا وقت سیدھے، اُلٹے دونوں پانوؤں میں آجائے)

اس عرصے میں اہل اسپارٹہ نے اپنے تن آسان امیر البحر  
 اس تیوکوس کو بدل کر من داروس کو اُس کی بجائے مقرر کیا  
 تھا اور فرنا بازو کی صلاح پر اُن کا بیڑا در دانیال کی جانب روانہ  
 ہو گیا تھا۔ اس کے عقب میں تراسی بلوس اور تراسی لوس  
 اپنا بیڑا لے کے چلے اور کنوسمہ کی جنگ میں اُسے شکست دی  
 (۱۱۳۷ ق م)۔ اس فتح سے اہل ایٹھنر کے دل بڑھ گئے اور ادھر  
 اس کے بعد ہی شہر کیزی کوس جو اُن سے برگشتہ ہو گیا تھا پھر  
 حلقہ اطاعت میں آگیا۔

لیکن اب، فرنا بازو نہایت سرگرمی سے اہل پلوپیسس  
 کی اعانت کر رہا تھا اور یہ ایرانی والی قساقرنز کی نسبت زیادہ  
 کارآمد اور قابل اعتبار حلیف ثابت ہوا۔ موسم بہار میں من داروس  
 نے کیزی کوس کا محاصرہ کیا اور فرنا بازو نے بھی کچھ بری فوج  
 مدد کے لئے دی۔ لیکن ایٹھنری جہاز دشمن کو اطلاع ہوئے بغیر  
 صحیح سالم آنبائے سے گزر گئے۔ اُس وقت الکی بیادیز، ترامیس  
 اور تراسی بلوس کے ماتحت اُن کے بیڑے کے تین دستے



تھے اور انھوں نے اچانک منداروس پر حملہ کیا۔ سمندر میں اور خشکی پر سخت خونریزی کے بعد اہل ایتھنز کو فتح کامل حاصل ہوئی۔ منداروس مارا گیا اور دشمن کے کوئی ساٹھ ہزار چھین لئے یا ڈبو دئے گئے (۴۴۷ ق م)۔ شکست خوردہ سپاہ کا اسپارٹی حکام کے نام ایک خط اہل ایتھنز نے راستے میں پکڑ لیا جس میں اس ایجاز کے ساتھ شکست کی اطلاع بھیجی گئی تھی کہ ”کامیابی کا خاتمہ ہے۔ منداروس مارا گیا۔ سپاہیوں میں فاقہ ہے۔ سمجھ میں نہیں آتا کہ اب کیا کریں“۔

اس شکست کے بعد ہی اسپارٹہ نے صلح کی سلسلہ جنیبانی کی تھی مگر ایتھنز نے اُس کی تجاوز رد کر دیں \*۔ ایتھنز میں اس فتح سے جمہوریت پسند گروہ کی بن آئی اور انھوں نے ترامنیس کا آئین منسوخ کر کے پھر اپنا قدیم نظام حکومت قائم کر لیا۔ اُدھر چند سال تک ایتھنز کی سپاہ بحیرہ مرمرہ اور گرد نواح کے علاقے میں مصروف پیکار رہی اور سہ سالار الکیسیادیز کی قابلیت اور تن دہی کی بدولت رفتہ رفتہ غلبہ پاتی گئی حتیٰ کہ ایک مرتبہ پھر آبنائے باسفورس تک ایتھنز کا حکم رواں ہو گیا، لیکن وطن کے قریب نیسیا کی بندرگاہ اہل مکارا نے چھین لی اور جزیرہ پیلوس پر بھی بالآخر اسپارٹہ کا قبضہ بحال ہو گیا۔ (۴۴۹ ق م) \*۔

لیکن اب شہنشاہ دارپوش ثانی یعنی داراب کی توجہ جانبِ مغرب منعطف ہو گئی تھی۔ وہ اس بات سے واقف ہو گیا تھا



کہ وہاں ایرانی تدابیر کے کارگر نہ ہونے کا سبب ایرانی والیوں کا باہمی حسد ہے۔ اور اسی لئے اُس نے اب اپنے چھوٹے بیٹے سیروس (کورش) کو تسافرئز کی جگہ سارولیس بھیجا تھا۔ کیا دوسرے، افروجیہ اور لدیہ، تینوں صوبے اُس کے تحت میں دے دئے تھے۔ اور تسافرئز کی حکومت صرف کاریہ میں محدود کر دی گئی تھی، شہ ق م میں سیروس سارولیس آگیا اور اس کا برسرِ موقع پہنچنا ہی وہ واقعہ ہے جس نے جنگ پلوپیسیس کی بازی کا رنگ بدل دیا۔

## ۸۔ ایتھنز کی سلطنت کا خاتمہ

شہزادہ سیروس نہایت پرجوش نوجوان تھا۔ لیکن اگر اسی زمانے میں اسپارٹہ سے بھی ایک نیا امیر البحر مقرر ہو کر نہ آتا، تو اس ایرانی شہزادے کا جوش غالباً کچھ کارآمد نہ ہوتا، اسپارٹہ کا یہ نیا امیر البحر لیساندر (لای سنڈر) تھا اور اس طولانی جنگ کو ختم کر دینا اسی کے نصیب میں آیا تھا، وہ اپنے بحری سپاہیوں کے فائدے کا خیال مقدم رکھتا تھا اور اسی وجہ سے سب کے دل اُس کی مٹھی میں آگئے تھے۔ خود اسے روپے کی طمع نہ تھی اور کسی شکل میں بھی رشوت کا جادو اُس پر نہ چل سکتا تھا اور اسی لئے سیروس کے مزاج میں اُس نے بہت دخل پالیا تھا۔ کیونکہ ایشیائیوں کی نظریں اس قسم کی بے لوثی، نہایت قابلِ تعجب وصف ہے، باقی اپنے حصول مقاصد میں لیساندر



کسی اصول کا مطلق پابند نہ تھا اور سپہ سالاری کی اعلیٰ قابلیت رکھنے کے علاوہ میدان سیاست میں بھی وہ نہایت ہنرمند شاطر تھا۔ سیروس اور لیساندر میں تو وہاں پخت و پز ہو رہی تھی اور یہاں الکی بیادیز آٹھ سال کی جلا وطنی کے بعد اپنے وطن میں واپس آیا تھا۔ لوگوں نے اپنے دس سپہ سالاروں میں اُس کا انتخاب، اور مراجعت کے وقت بہت گرمجوشی کے ساتھ خیر مقدم کیا تھا۔ وہ اس کی سپہ سالاری کے دل سے معتقد تھے اور ابھی تک انہیں اُمید تھی کہ شاید وہ اپنی سیاسی عیاری سے دولت ایران کو پھر مصالحت پر آمادہ کر لے۔ پس مجلس نے جنگ کا تمام و کمال انتظام اُس کے ہاتھ میں دیدیا اور الیوسی تہوار کے متعلق جو بعض بدعنوانیاں سرزد ہوئی تھیں اُن کے وبال سے اُسے باضابطہ بری قرار دیا۔ خود الکی بیادیز نے بھی خداوندانِ الیوسیسؑ کی رضا جوئی میں کمی نہ کی۔ جب سے وکلیہ پر، زیادہ تر الکی بیادیز ہی کی صلاح و کوشش سے، دشمن کا مستقل قبضہ ہوا تھا، الیوسیس کی درگاہ کو سالانہ جلوس کے جانے کا ”مبارک راستہ“ ترک کر دینا پڑا تھا اور پُر اسرار رایا کوسؑ کی سواری سمندر کی راہ الیوسیس تک لے جاتے تھے۔ مگر اب الکی بیادیز نے جلوس کے ساتھ فوج کا بدرقہ مقرر کیا اور اس کی

۱۔ سرحد مگارا کے قریب ایچی کا میں ساحلی مقام تھا جہاں دمتر دیوی کا عالیشان مندر بنا ہوا تھا۔ اہل ایچسنز ایاکوس یا باکوس یا ڈایونی سیس دشراب انگوری کے دیوتا کی ہر سال سواری جلوس کے ساتھ لے کر اس مقام تک آتے اور یہ تہوار بہت دھوم دھام سے اُن کے ہاں منایا جاتا اور اس کا نام ”مسترنز“ تھا۔ مترجم



نگرانی میں پھر یہ مقدس رسم قدیم دستور کے مطابق ادا ہوئی ۔  
 لیکن عین اس شہرت و ہرولغیزی کے زمانے میں ایک خفیف  
 واقعہ ایسا پیش آیا جس نے اہل ایٹھنز کے ان خیالات میں تغیر  
 پیدا کر دیا ۔ جس کی شرح یہ ہے کہ اُن کا بیڑا اس وقت اِنی سوس  
 کی پاسبانی کے لئے نوٹین کے مقام پر لنگر انداز تھا ۔ لی ساندرو  
 نے اُسے شکست دی اور اُس کے پندرہ جہاز بھی گرفتار کر لئے ۔  
 دس سالہ ق م ۱۔ اور ہرچند الکی بیادیز اس جنگ میں موجود نہ  
 تھا لیکن اپنے عہدے کے لحاظ سے وہی ذمہ دار تھا پس ایٹھنز میں  
 جو وقت اُس نے حاصل کر لی تھی وہ نظروں سے گر گئی چند ہی روز  
 بعد نئے سپہ سالار منتخب کئے گئے اور الکی بیادیز در دانیال کے ایک  
 قلعے میں گوشہ نشین ہو گیا ۔ اس کی جگہ امارت بحری کے منصب  
 پر کوئن ممتاز ہوا ۔

اہل یونانی سس نے آئندہ سرما میں اتنا بڑا بیڑا آراستہ کیا  
 کہ اس سے پہلے کبھی نہ کیا تھا اس میں ۱۴۰ جنگی جہاز تھے ۔ مگر  
 اسی زمانے میں لیساندر کی بجائے ایک نیا امیر البحر کالی کراتی ٹوس  
 مقرر ہو کے آیا تھا ۔ اور کوئن کے پاس صرف ۷۰ جہاز تھے ۔  
 غنیم نے جزیرہ متی لینہ کے قریب اسے لڑنے پر مجبور کیا اور شکست دی  
 اس معرکے میں ایٹھنز کو ۳۰ (سہ طبقہ) جہازوں کا نقصان ہوا  
 اور باقی ماندہ متی لینہ کی بندرگاہ میں گھر گئے ۔ موقع بہت نازک  
 تھا اور اہل ایٹھنز اس خطرے کی اہمیت کو بخوبی سمجھتے تھے  
 چنانچہ انھوں نے اکروپولس کے مندروں میں جس قدر سونے



چاندی کے چڑھاوے رکھے تھے سب کو گلوادیا کہ نئے بیڑے کے مصارف میں کام آئیں۔ اور محصورین کو نجات دلانے کے لئے ایک ہی مہینے کے اندر اپنا اور اپنے اتحادیوں کا ایک بڑا بیڑا تیار کر کے متی لہنہ بھیجا، جس میں (۱۵۰) جہاز تھے۔ کالی کراتی ڈس کے بیڑے میں اب جہازوں کا شمار (۱۴۰) ہو گیا تھا اور اس نے ۵۰ محاصرہ رکھنے کے لئے وہیں چھوڑے اور باقی جہازوں سے مقابلہ کرنے کے لئے خود دشمن کی طرف بڑھا۔ کس بوس کے جنوب میں ارگی نوی ٹاپوؤں کے قریب ایک بڑی بحری جنگ واقع ہوئی اور اس میں اہل ایتھنز فتحیاب ہوئے۔ (دستک ق م)۔ اسپارٹہ کے ۷۰ جہاز انھوں نے چھین لیے یا ڈبو دئے اور خود امیر البحر کالی کراتی ڈس مارا گیا ۛ

مگر اس کامیابی میں ایک نقصان یہ برداشت کرنا پڑا کہ اہل ایتھنز کے ۲۵ جہاز اہل جہاز سمیت تلف ہوئے۔ لوگوں کو یقین تھا کہ ان میں بہت سے اشخاص کی، جو جہازوں کے ٹوٹنے کے بعد تختوں پر بہتے رہے، جان بچائی جاسکتی تھی۔ چنانچہ اسی کی جواب دہی کے لئے سپہ سالار معطل کر دیئے گئے اور انہیں ایتھنز میں طلب کیا گیا۔ انھوں نے اس قصور کا الزام جہازوں کے سرداروں پر رکھا اور ان سرداروں نے جن میں تراسیڈیس بھی شامل تھا، اپنے بچاؤ میں سپہ سالاروں کو الزام دیا کہ انھوں نے ڈوبنے والوں کو بچانے کا حکم ہی بروقت نافذ نہیں



کیا اور جب حکم ملا تو سمندر میں تھوڑے ہو گیا تھا اور اس کی تعمیل غیر ممکن تھی ؛ غرض قرینہ کہتا تھا کہ کسی نہ کسی نے فرایض میں سخت غفلت ضرور کی ۔ اس پر بالطبع لوگوں میں جوش رنج و غضب پیدا ہوا اور اسی از خود رفتگی میں خود انھوں نے یہ ظالمانہ حرکت کی کہ آٹھوں سپہ سالاروں کے لئے جو اس جنگ میں موجود تھے سزائے موت تجویز کر دی ۔ یہ مسئلہ معمولی عدالتوں میں پیش نہ ہوا تھا بلکہ مجلس انتظامی نے اپنے دو جلسوں میں کثرت رائے سے اس کا فیصلہ کیا تھا ۔ بحرین میں سے ۶ سپہ سالار قتل کر دئے گئے اور ان میں تراسی لوس اور ایتھنز کے مدبر اعظم کا بیٹا پری کلیس بھی شامل تھے ۔ باقی دو سپہ سالار جو اس سزا کے مستوجب قرار دئے گئے ، اپنی دور اندیشی سے پہلے ہی بچ کے نکل گئے تھے ؛ اس تمام کارروائی کا سب سے بدتر پہلو یہ ہے کہ مجلس نے ہر شخص کے معاملے کی علیحدہ علیحدہ تحقیقات کی بجائے ، سب ملزموں کو ایک ہی ساتھ فیصلہ سنا دیا تھا اور شہر کے ایک مسئلہ دستور کی خلاف ورزی کی تھی ۔ حالانکہ حکیم سقراط نے جو اس نامبارک روز ارکان مجلس میں موجود تھا ، اس تجویز پر اعتراض بھی کیا تھا ۔ مگر کسی نے سماعت نہ کی ۛ

ارگی نویسی کی فتح نے مشرقی ایشیاء میں پھر اہل ایتھنز کو مسلط کر دیا اور اسی کی وجہ سے لکدمونی بھی صلح کی سلسلہ جنباتی پر دوبارہ آمادہ تھے ۔ لیکن ان کے پیام صلح کو کلیوفن کے زور



تقریر کی بدولت لوگوں نے رد کر دیا اور مشہور ہے کہ یہ بازاری مقرر  
اُس دن مجلس میں شراب پی کر سرشار آیا تھا۔ غرض اہل اسپارٹہ  
کو سوائے اس کے اور کوئی چارہ کار نظر نہ آیا کہ پھر اپنا بیڑا آراستہ  
کریں۔ عام طور پر لوگوں کا خیال وہاں یہی تھا کہ اگر اہل پلوپنس  
کو اپنے مقاصد میں کامیابی اور دولت ایران کی تائید حاصل کرنی  
ہے تو اُس کی صورت صرف یہی ہو سکتی ہے کہ لیساندر کو دوبارہ  
امیر البحر مقرر کر دیا جائے، لیکن وقت یہ تھی کہ اسپارٹہ کے ایک قدیم  
ضابطے کی رو سے کوئی شخص دو مرتبہ "نے وارک" یعنی امیر البحر مقرر  
نہ ہو سکتا تھا۔ آخر اس موقع پر یہ حیلہ شرعی نکالا گیا کہ انھوں  
نے لیساندر کو معتد کی حیثیت سے بیڑے کے ساتھ روانہ کیا  
اور باہم قرارداد ہو گئی کہ جس شخص کو رسمی طور پر امیر البحر بنائے جائے  
جا رہا ہے وہ معاملات جنگ میں کوئی دخل نہ دے گا بلکہ تمام  
اختیارات و حقیقت لیساندر کے ہاتھ میں رہیں گے۔ اور لیساندر  
کے رسوخ و اقتدار میں مزید ترقی کا غیب سے ایک سامان یہ  
پیدا ہو گیا کہ انہی دنوں داراب سخت بیمار ہوا۔ اس کی زندگی  
کی امید نہ رہی اور شہزادہ سیروس کو اس نے ملنے کے لئے  
اپنے پاس بلا لیا۔ سیروس نے روانہ ہوتے وقت اپنی  
ست رانی یعنی ولایت کا نائب اپنے دوست لیساندر کو  
بنایا اور اپنی عدم موجودگی میں تمام نظم و نسق اور تحصیل خراج  
وغیرہ اُس کے اختیار میں دے گیا۔ کیونکہ سیروس جانتا تھا کہ  
اسپارٹہ کا یہ وہ مستثنیٰ باشندہ ہے جسے روپے کی طمع نہیں۔



دوسرے وہ اختیارات کسی ایرانی کو دینے سے ڈرتا تھا :  
جب ایسے وسائل از خود مہیا ہوئے تو لیساندر نے بہت  
جلد اپنی قابلیت کے جوہر دکھا دئے۔ وہ سمندر سمندر درونیاں  
کی جانب روانہ ہوا اور شہر لمپاس کوس کو گھیر لیا۔ وہیں ۱۸۰  
جہاز کا ایجنٹری بیڑا بھی مرتب ہو کے عقب میں روانہ ہوا۔ دشمن کے  
یہ بیڑا بھی شہر سستوس بھی نہ پہنچا تھا کہ لمپاس کوس تسخیر  
ہو گیا لیکن انھوں نے ارادہ کر لیا کہ وہیں جا کر لیساندر کو لڑنے  
پر مجبور کیا جائے اور اسی خیال سے وہ ساحل ساحل اگوس پتیمی  
تک بڑھے۔ یہ مقام، جس کے لفظی معنی ”بجری کی ندی“ ہیں،  
لمپاس کوس کے بالمقابل ساحل پر ایک کھلا ہوا سمندر کا کنارہ  
ہے جس میں کوئی بندرگاہ یا گودی نہیں۔ اور موقع کی اس خرابی  
کے علاوہ یہاں سامان رسد بھی ۲ میل کے قریب دور، شہر  
سستوس سے، لانا پڑتا تھا۔ برخلاف اس کے پلونسیس  
کا بیڑا بہت اچھی بندرگاہ میں لنگر انداز تھا اور اس کی پشت پر  
شہر لمپاس کوس ملا ہوا تھا جہاں رسد کی کوئی کمی نہ تھی۔ اہل  
ایجنٹری کے جہاز انباے کے وسط میں بڑھے تو انہیں دشمن کی  
قطار، جنگ کے لئے تیار نظر آئی لیکن اسے آگے بڑھنے کا حکم  
نہ تھا اور خود اس پر وہیں حملہ کرنا احتیاط کے خلاف تھا کیونکہ  
اس کے جہاز نہایت محفوظ و مصئون مقام پر تھے جسے وہ چھوڑنا  
نہ چاہتا تھا۔ غرض اہل ایجنٹری مجبور ہو کر اگوس پتیمی پر واپس  
ہو گئے اور چار دن تک برابر یہی ہوتا رہا کہ ایجنٹری بیڑا جنگ



کے لئے آبنائے میں دُور تک آگے بڑھ آتا اور لیساندر کو بندرگاہ سے باہر لگا کے لانا چاہتا۔ لیکن اس مقصد میں ہر روز ناکامی ہوتی۔ اُدھر الکی بیادیز نے اپنے قلعے سے، جو اسی نواح میں تھا، یہ تمام معاملہ دیکھا اور سوار ہو کر اگوس پتیمی آیا۔ اس نے ایٹھنری سرداروں کو بہ منت یہ مشورہ دیا کہ وہ اس خراب موقع سے ہٹ کر سستوس چلے جائیں لیکن اُس کی صائب رائے کو انھوں نے بے پروائی بلکہ شاید ذلت کے ساتھ رد کر دیا۔ اُن کا بیڑا جب لمپاس کوس کی طرف اپنے روزانہ گشت سے واپس آتا تو اس کے ملاح اور جہازی کنارے پر اتر اترکے اِدھر اُدھر چلے جایا کرتے تھے۔ پانچویں روز کا ذکر ہے کہ لیساندر نے چند جاسوسی کشتیاں اس کام پر مقرر کرویں کہ جس وقت دشمن کنارے پر اترکے کھانے پینے میں مصروف ہو تو وہ ایک صیقل کی ہوئی ڈھال چمکا کر اطلاع دے دیں۔ چنانچہ جس وقت اُدھر سے یہ اشارہ ہوا، پلوپیس کا پورا بیڑا جس میں ۲ سو جہاز تھے، سرعت کے ساتھ کھیتا ہوا آبنائے کے دوسری جانب چلا۔ اور ایٹھنری بیڑے کو بالکل بے خبر اس طرح جادبایا کہ کوئی مدافعت کرنے والا نہ تھا۔ نہ کوئی جنگ ہوئی نہ مزاحمت۔ صرف بیس جہاز جو فرار ہو سکتے تھے بچ کر نکل گئے۔ باقی (۱۶۰) اسی وقت لیساندر کے قبضے میں آگئے۔ اس واقعے کے متعلق لوگوں کو عام طور پر یقین تھا کہ بعض سپہ سالاروں نے غداری کی۔ بہر حال ایٹھنری کے تین چار فرار کے درمیان جس قدر سپاہی



اس موقع پر اسیر ہوئے انہیں لیساندر نے جان سے مروا دیا۔ امیر البحر کونن ان بے خبر پھنس جانے والوں میں نہ تھا۔ وہ بچ کر نکل گیا۔ مگر ذمے دار سپہ سالار کا اس مصیبتِ عظیم کی خبر لے کر ایتھنز جانا، مجنونانہ حرکت ہوتی۔ لہذا باقی ماندہ بیس جہازوں میں سے ۱۲ کو کونن نے وطن روانہ کر دیا اور ۸ جہاز خود لے کے شہر سلامیس (علاقہ قبرس) کے بادشاہ اداگورس کی پناہ میں چلا آیا۔ کوئی خاص نقصان اٹھائے بغیر، جس آسانی کے ساتھ یہ فیصلہ کن فتح لیساندر نے حاصل کی اس کی نظیر تاریخ میں کہیں نہیں ملتی۔

جب اس تباہی کی خبر پیرئوس پہنچی تو رات کا وقت تھا اور پھر ”کوئی متنفّس نہ تھا جو اُس رات کو سویا ہو“ اب انہیں محاصرے کی مصیبت جھیلنے کا سامان کرنا تھا۔ لیکن اس کام کو لیساندر نے اپنی مصلحت سے ابھی نلتوی رکھا۔ کیونکہ ایتھنز پر حملہ کرنے کی بجائے وہ اُسے بھوکا مار کے اطاعت پر مجبور کرنا چاہتا تھا اور اسی غرض سے اُس نے جہاں جہاں ایتھنز کی آبادی (کلروک) جزیروں میں بسے ہوئے پائے اُن سب کو دھکے دیدے کے ایتھنز بھیجا کہ اُس کی آبادی میں جو پہلے ہی قلتِ رسد کی تکلیف اٹھا رہی تھی، اور اضافہ ہو جائے۔ پھر جب وہ تھکس اور دردانیال کے تمام ایتھنز مقبوضات کو مسخر، اور اُن کا انتظام درست کر چکا تو بالآخر خاص ایتھنز کی طرف متوجہ ہوا اور ۱۵۰ جہاز لے ہوئے خلیج سارونی میں آ پہنچا۔ پھر جزیرہ اجی نا



پر قبضہ کرنے کے بعد اُس نے پیرئوس کا محاصرہ کر لیا۔ اسی وقت  
 اسپارٹہ کا دوسرا بادشاہ پوسے نیاس بھی کمک لے کے آگیا تھا  
 اور اب اس کی اور شاہ ایکس کی فوجوں نے مل کر شہر کے  
 مغرب میں اکادمی کے مقام پر اپنے خیمے نصب کئے۔ مگر  
 شہر پناہ اتنی مستحکم تھی کہ اس پر حملہ کارگر نہ ہو سکتا تھا۔  
 ادھر سردی آگئی اور فوجیں ہٹ گئیں لیکن بڑا اسی طرح پیرئوس  
 کے قریب موجود رہا۔ اب شہر میں سامان خوراک ختم ہوتا چلا۔  
 اہل ایٹھنر نے مجبور ہو کر صلح کی شرائط پیش کیں اور اپنے مقبوضات  
 سے دست برداری، نیز لکھمونیوں کے حلیف بننے پر آمادگی ظاہر  
 کی۔ مگر اسپارٹہ کے افوروں نے سفیروں کے ساتھ ملنے سے انکار  
 کر دیا کہ جب تک زیادہ مناسب حال شرائط نہ پیش کی جائیگی  
 صلح کی گفتگو نہ ہوگی۔ ان شرائط میں ایک یہ شرط بھی وہ رکھنی  
 چاہتے تھے کہ ایٹھنر کی لمبی دیواریں نو فلائنگ تک منہدم  
 کر دی جائیں گی۔ اس بے بسی میں ایٹھنر کا ضد کرنا بالکل نادانی  
 کی بات تھی۔ مگر ایٹھنر ولے ضد کئے گئے۔ اسی بازاری مستر  
 کلیوفن نے جو پہلے دو مرتبہ جب کہ صلح بھی عزت کے ساتھ  
 ہو سکتی تھی، خلل ڈالا تھا، اب پھر در اندازی کی اور مجلس نے  
 یہ احمقانہ فتویٰ صادر کیا کہ کوئی شخص آئندہ ایسی شرائط قبول  
 کرنے کی تحریک ہی نہ پیش کرے، لیکن ظاہر ہے کہ ان باتوں  
 سے کچھ کام نہ چل سکتا تھا اور ان کے پاس کوئی چارہ کار  
 باقی نہ رہا تھا، لہذا تراسیمیس، لیساندر کے پاس جانے پر



آمادہ ہوا کہ ممکن ہو تو کسی قدر نرم شرائط پر صلح کی کوشش کرے۔  
 مگر اُس کا اصلی مقصد یہ تھا کہ اتنی دیر لگا دے جس میں لوگوں  
 کے ہوش درست ہو جائیں۔ چنانچہ اُس نے لیساندر کی پاس  
 تین مہینے لگا دئے اور جب واپس آیا تو اہل شہر ہر شرط قبول  
 کرنے کے لئے تیار تھے۔ کیونکہ اب فاقہ کشی کی وجہ سے لوگ  
 مرنے لگے تھے اور اُن کے خیالات میں جو انقلاب ہوا اس کا  
 ثبوت یہ تھا کہ انھوں نے کلیوفن کو سزائے موت دیدی  
 تھی۔ غرض اب ترامیس کو شرائط صلح کے متعلق ہر قسم کا  
 اختیار دے کر انھوں نے پھر اسپارٹہ روانہ کر دیا، یہ لکھنا  
 بھی دلچسپی سے خالی نہ ہوگا کہ اسی پر تشویش زمانے میں وہاں  
 ایک نامور شہری، یعنی مورخ تو سی ڈای ڈیز کی یاد ہوئی  
 اور اسے واپس بلانے کی تجویز منظور کی گئی۔

ادھر اسپارٹہ میں پونیسیس کے اتحادی یہ مشورہ کرنے جمع  
 ہو رہے تھے کہ سرنگوں دشمن کے ساتھ کیا سلوک کیا جائے؟  
 عام طور پر اہل مجلس کا دلی منشا یہ تھا کہ اتھنز کی اینٹ  
 سے اینٹ بجادی جائے اور اُس کے تمام باشندے غلام  
 بنا کے بیچ دئے جائیں، لیکن حلیفوں کی اس ظالمانہ تجویز کو  
 اسپارٹہ نے ماننے سے قطعی انکار کر دیا۔ وہ ہرگز نہ چاہتا  
 تھا کہ وہ یونانی شہر جس نے ایرانی حملہ آوروں سے یونان کو  
 بچانے میں ایسی خدمات انجام دی تھیں، آج صفحہ روزگار سے  
 معدوم کر دیا جائے، غرض صلح نامے کی حسب ذیل شرائط



قرار دی گئیں: ”پہلی دیواریں اور پیرئوس کے جنگی استحکامات منہدم کر دئے جائیں گے۔ اہل ایتھنز کا کسی غیر علاقے پر قبضہ نہ رہے گا۔ مگر اپنے علاقے ایٹی کا اور سلامیس میں وہ بالکل آزاد رہیں گے ان کا پورا بیڑا ضبط کر لیا جائے گا۔ اُن کے سب جلاوطنوں کو واپس آنے کی اجازت ہوگی۔ ایتھنز اسپارٹہ کی سیادت میں اُس کا حلیف بن جائے گا“۔

ماہ اپریل ۴۰۴ ق م میں جب صلح نامے پر طرفین کے دستخط ہو گئے تو لیساندر، پیرئوس کی بندرگاہ میں داخل ہوا اور دیواروں کے انہدام کا کام شروع ہو گیا جس میں اہل ایتھنز اور اُن کے حریفانِ غالب دونوں شریک تھے؛ مری بج ہی تھی اور دیواریں گرائی جا رہی تھیں۔ اس طولانی جنگ کے خاتمے پر دونوں نئے حلیف شادماں تھے اور دل میں کہتے تھے کہ آخر تمام یونانیوں کی آزادی کا مبارک زمانہ آگیا۔

یہ خیال کرنا نہ چاہیے کہ تمام اہل ایتھنز اپنے وطن کی اس شکست و دلت پر سوگوار تھے؛ درحقیقت اُن کے بہت سے جلاوطنوں کو تو ایتھنز کی اسی مصیبت کے طفیل گھر کا منہ دیکھنا نصیب ہوا تھا۔ اور دوسرے گروہ خواص کی نظر میں جمہوریت کو نیست نابود کر دینے کا موقع یہی تھا۔ لہذا یہ لوگ ایتھنز کے منسخر ہو جانے سے بہت خوش تھے۔ ترامنیس کو اپنی ”آئینی ریاست“ (پولی تی) بنانے کی پڑی تھی کہ ایک دفعہ تو اور بھی نظامِ حکومت میں ترمیم کی کوشش کی جائے۔ جلاوطنوں میں سب سے



نامی اور مستقل مزاج شخص کرمی تیاس تھا۔ وہ گرگیاس کا شاگرد، سکراط کا ہم نشین، عمدہ مقرر، شاعر اور فیلسوف تھا۔ انہی سب جلا وطنوں نے اب خواص کے ساتھ مل کر اپنے مشترکہ منصوبے کی عملی تدابیر کا نقشہ تیار کیا اور اس کے بعد ہی جمہوریت کے خاص خاص سرگروہ پچھلے قید میں ڈال دئے گئے۔ پھر ایک جدید نظام حکومت قائم کرنے میں لیساندر سے مداخلت کی درخواست کی گئی اور اسی کے سامنے مرعوب ہو کر مجلس نے یہ تجویز منظور کر لی کہ قوانین کا خاکہ تیار کرنے کی غرض سے تیس اشخاص کی ایک جماعت نامزد کر دی جائے اور مجموعہ قوانین کے تیار ہونے تک تمام نظم و نسق پر اسی کو اختیار دے دیا جائے۔ کرمی تیاں اور ترامنیں بھی انہی تیس اشخاص میں شامل تھے جو اب مامور ہوئے۔

## ۹۔ تیس کی حکومت۔ اور جمہوریت کا دوبارہ قائم ہونا

ان تیس نئے حکام نے پہلے ہی یہ کام کیا کہ حکومت خواص کے پانچ سو پختہ حامیوں کی ایک مجلس بنائی اور وہ عدالتی اختیارات جو اب تک جمہور کو حاصل تھے اس مجلس کے سپرد کر دیئے۔ اور گیارہ آدمیوں کی ایک جماعت پولیس کے فرائض انجام دینے کے لئے متعین کی جس کا سردار ساتی روس نامی ایک ظالم و ناخدا ترس شخص کو بنایا۔ جمہوریت کے خاص خاص حامی جنہوں نے سقوطِ اتھنز کے بعد حکومت خواص کے بنا و قیام



کی مخالفت کی تھی، گرفتار کر لئے گئے اور نئی مجلس کے سامنے پیش ہوئے جس نے انہیں ”سازش“ کے جرم میں موت کی سزا دی۔ یہاں تک تو اُس گروہ میں اتفاق تھا لیکن اس کے بعد جو ظلم و ستم کا دور دورہ ہوا اس میں ترامپیس اور اس کا فریق ان ظالموں کے ساتھ نہ تھا۔ جب وہ برسرِ اقتدار ہوئے تو انہوں نے ایک یہ اعلان بھی کیا تھا کہ منجملہ اور کاموں کے نئے حاکم، شہر کو بد معاشوں سے پاک کرنے کی خدمت بھی انجام دینگے۔ چنانچہ انہوں نے متعدد بد اطوار اشخاص کو جان سے مرادیا تھا۔ لیکن اسی سلسلے میں انہوں نے اور لوگوں کو بھی تحقیق و بلا تحقیق جرمِ قتل کرانا شروع کیا۔ حالانکہ اُن میں سے بعض حکومتِ خواص کے حامی تھے مگر شاید سب سے زیادہ جس شخص کا انہیں خوف ہو سکتا تھا، وہ الکی بیادیز تھا جو اپنے قلعے سے بھاگ کر فرنا بازو کی پناہ میں افروجیہ چلا آیا تھا۔ خواص نے اُس کے خلاف جلا وطنی کا فرمان صادر کیا اور تھوڑے ہی دن بعد وہ خود فرنا بازو کے حکم سے قتل کر دیا گیا۔ فرنا بازو نے یہ کام لیساندر کے کہنے سے کیا تھا اور کہتے ہیں کہ خود لیساندر سے ایٹھنز کے تیس غاصبوں نے اغوا کر کے، ایسا پیام بھجوا دیا تھا۔

جذباتِ خوف و انتقام کے ساتھ ان غاصبین حکومت کو اب لوٹ کا لالچ بھی پیدا ہو گیا تھا، اور انہوں نے چند آدمی محض اس لئے قتل کرائے کہ وہ بہت متمول تھے، اپنے



ہم وطنوں کو گرفتار کرنے کے شیطانی اور قابل نفرت فعل میں بہت سے شہریوں کو خاص اس غرض سے شریک کر لیا جاتا تھا کہ وہ سب حکومت کے جو رجفا میں معینِ جرم بن جائیں۔ چنانچہ حکیم سقراط اور دوسرے چار اشخاص کو بھی ایک شریف آدمی کے پکڑ لانے کا حکم دیا گیا تھا۔ اس شخص کا نام لیون (باشندہ سلامی) تھا اور سقراط اور اس کے ساتھیوں کو دھکی دی گئی تھی کہ اگر انھوں نے اُسے گرفتار نہ کیا تو خود اُن کے حق میں اچھا نہ ہوگا۔ مگر سقراط نے جابروں کے اس حکم کی تعمیل سے اسی وقت انکار کر دیا۔ دوسرے لوگ دل کے اتنے مضبوط نہ تھے۔ بایں ہمہ سقراط کو اس عدولِ حکمی کی کوئی سزا نہیں دی گئی جس کی وجہ غالباً یہ تھی کہ کری تیاس کے دل میں جو اس کی صحبت کا فیض یافتہ تھا، استادِ شاگردی کا کچھ نہ کچھ لحاظ باقی تھا۔

قانون و عدالت کے پردے میں اس ظالمانہ کشت و خون اور ایسے ناجائز استحصالِ زر کا ترامنیسِ علانیہ مخالف تھا۔ جدید حکومت کے اکثر افراد بھی اُس کے ہم رائے تھے اور سچ یہ ہے کہ اگر کری تیاس کی قوت و قابلیتِ فرقی مقابل کے شامل حال نہ ہوتی، تو ترامنیس ایک معتدل حکومت قائم کرنے میں کامیاب ہو جاتا۔ تاہم اس کی کوشش کا اتنا اثر تو ہوا کہ ان تیس جابروں نے ۳ ہزار شہریوں کے گروہ کو مسلح رہنے کی اجازت دے دی۔ اور انہیں یہ امتیاز بھی حاصل تھا کہ



ان کے معاملات میں خاص مجلس عدالت ہی تحقیقات اور فیصلہ کر سکتی تھی ۔

اس اثنا میں وہ خانماں برباد، جنہیں حکومتِ خواص نے ایتھنز سے باہر نکال دیا تھا، ہاتھ پر ہاتھ دھرے نہ بیٹھے تھے انھوں نے کورنٹھ، مگارا اور تھبزی کی ان ہمسایہ ریاستوں میں پناہ لی تھی جو اگرچہ ایتھنز کی جانی دشمن تھیں مگر اب اسپارٹہ کی اس چہرہ دستی سے ناراض تھیں کہ اس نے مالِ غنیمت میں ان ریاستوں کو کوئی حصہ نہیں لینے دیا۔ غرض یہاں ایتھنز کی جلاوطنوں کی جہاں فواری ہونے کے علاوہ اس بات پر بھی آمادگی ظاہر کی گئی کہ اگر وہ اپنے وطن کو ان تیس جابروں کے پنجہ ستم سے نجات دلانا چاہیں تو انہیں فوجی امداد مل سکتی ہے۔ چنانچہ پہلی جنگی کارروائی تھبزی سے شروع ہوئی۔ اور یہاں جو۔۔۔ جلاوطن پناہ گزیں تھے انھوں نے تراسی بلوس اور انی توس کی سرگروہی میں ایٹی کا کے ایک قلعے، فیلہ پر قبضہ کر لیا، جو سرحدِ بوشیہ کے متصل، پارنیس کی پہاڑیوں میں واقع تھا۔ اور اس کی مستحکم سنگین فصیل کو مدافعت کے لائق بنالیا۔ اس قدیم فصیل کے کھنڈر اب تک ایٹی کا میں موجود ہیں ۔

تیس جابروں نے جب یہ خبر سنی تو فوج لے کے نکلے اور قلعے کو گھیر لیا۔ لیکن برف و باراں کا ایک طوفان ایسا بروقت آیا کہ وہ محاصرہ قائم نہ رکھ سکے، اور اب وہ دو گونہ بلا میں پھنسے ہوئے تھے کہ باہر بھی ایک جمعیت دشمنی پر آمادہ تھی جسے وہ



زیر نہ کر سکے۔ اور شہر کے اندر بھی شدید مخالفت کا خطرہ موجود تھا۔ ترامنیس کی نسبت انہیں یقین تھا کہ وہ اُن کے مخالفین کے ساتھ ہو جائے گا اور اُس کے رسوخ و اثر سے مخالفین کی قوت بہت بڑھ جائے گی۔ پس انھوں نے اس کا قصہ پاک کرنے کا فیصلہ کیا اور اپنے چند خاص آدمی عدالت کے کٹہرے کے قریب لگا دئے جن کے پاس خنجر چھپے ہوئے تھے۔ پھر کری تیا س مجلس میں اُٹھا اور ترامنیس پر الزام لگانے شروع کئے۔ لیکن جب دیکھا کہ عدالت اُسے بری کر دے گی، تو اُس نے ترامنیس کا نام اُن تین ہزار کی فہرست سے خارج کر دیا جن کے معاملے میں صرف مجلس عدالت ہی فیصلہ کر سکتی تھی۔ اور پھر اپنی رائے سے اس کے حق میں سترائے موت تجویز کر دی۔ ترامنیس، مجلس عدالت کی امان پکارتا ہوا دوڑا اور مقدس آتش کے سامنے آکھڑا ہوا لیکن کری تیا س کے حکم سے وہ گیارہ جو اسی کام کے لئے مقرر تھے، اندر گھسے اور انھوں نے بد نصیب فریادی کو قربان گاہ پر سے گھسیٹ کر قید خانے میں پھنچا دیا اور پھر بہ عجلت زہر کا پیالہ لاکے منہ سے لگا دیا۔ جب وہ پی چکا تو اس کی تلچھٹ کا ایک قطرہ اس نے اچھالا جس طرح وہاں مہمان ”کتا بوس“ کھیلتے ہیں اچھالتے تھے۔ اور چلایا کہ ”یہ قطرہ شریف کری تیا س کے نام کا!“

ترامنیس کی جان لینے کے بعد، ان تیس جابروں نے ایک ایسا فریب کیا کہ تمام اہل شہر سے، جن کے نام



تین ہزار کی فہرست میں داخل نہ تھے، ہتھیار لے لئے اور انہیں شہر سے باہر نکال دیا۔ مگر ایسی کا میں اُن کے دشمنوں کی تعداد برابر بڑھتی جاتی تھی۔ کری تیا س اور اُس کے چیلوں کو اب اپنی جان کے لالے تھے اور اسی لئے انھوں نے یہ بھی گوارا کر لیا کہ اسپارٹہ کو سفارت بھیج کر شہر کی حفاظت کے واسطے لکدمونی فوج متعین کرنے کی خواہش کی۔ اُن کی درخواست قبول ہوئی اور کالی بیوس کی ماتحتی میں، سو سپاہی آگئے اور انہیں خاص قلعہ اکروپولس میں جگہ دی گئی۔

ان تیس کا یہ اندیشہ بھی بے بنیاد نہ تھا کہ ان کے بہت سے رفقا مذہب و منزلت ہوتے جاتے ہیں۔ لہذا حفظ ماقدم کی غرض سے انھوں نے ایوسیسی پر قبضہ کر لیا کہ اگر اتھنز میں قدم جمنا دشوار ہو تو آئندہ پناہ لینے کے لئے ایک مقام محفوظ رہے۔ یہ کارروائی بہ مشکل تکمیل کو پہنچی تھی کہ فیلہ سے تراسی بلوس اتر کے خاص پیرئوس پر مسلط ہو گیا۔ اس کے پاس ایک ہزار آدمی کے قریب جمع ہو گئے تھے لیکن استحکامات کے ٹوٹنے کے بعد، پیرئوس ایسی جگہ نہ رہی تھی کہ وہاں آسانی سے مدافعت کی جاسکے، پس مقابلے کے وقت تراسی بلوس نے منوکیہ کی پہاڑی پر صف جنگ آراستہ کی اور سب سے بلندی پر فلاخن انداز و تیر انداز رکھے تاکہ اُن کے پتھر اور تیر اپنے سپاہیوں کے سروں پر سے گزر کے دشمن کو نشانہ بنائیں۔ اب وہ تیس کا حملہ روکنے



کے لئے تیار کھڑے تھے اور جب دشمن پہاڑی پر چڑھنے لگا تو اُن کے سروں پر تیر، پتھر اور برچھیوں کی بوچھاڑ ہونے لگی جس نے تھوڑی دیر کے لئے اُن کے پاؤں ڈگدایے۔ ساتھ ہی تراسی بلوس کے پیادے اُن پر ٹوٹ کے گرے۔ اُن کے آگے آگے وہ کاہن تھا جس نے جنگ میں خود اپنی موت کی پیشین گوئی کی تھی۔ اور سب سے پہلے وہی ہلاک ہوا۔ حریف مقابل کے ستر آدمی مارے گئے اور انہیں مقبولین میں کریتیاس بھی تھا۔ یہ لڑائی (غالباً) ماہ مئی ۴۰۳ ق م میں واقع ہوئی۔

گروہ خواص نے اب نظام حکومت میں تبدیلی کرنے کی کوشش کی اور تین ہزار کے ایک جلسے میں تیس کی بجائے دس حاکم مقرر کئے گئے جو نسبتاً اغداں پسند تھے۔ مگر تراسی بلوس کے ساتھ ان کی بھی مصاحبت نہ ہو سکی اور جب پیریئوس میں اس کی قوت برابر بڑھتی گئی تو گروہ خواص نے مجبور ہو کے پھر اسپارٹہ سے مدد مانگی۔ وہاں سے لیساندر فوج لے کے الیوسیس آیا مگر اسپارٹہ میں لوگ اس سے بدگمان ہو گئے تھے اور انھوں نے اُسے بدل کر شاہ پوسے نیاس کو سپہ سالار بنادیا۔ شاہ پوسے نیاس کی کوشش سے آخر فریقین میں صلح ہو گئی اور سب کو عام معافی کا حکم سنایا گیا۔ لیکن اس معافی سے وہ تیس جابر اُن کے گیارہ رفیق اور بعد کے دس جانشین مستثنیٰ تھے۔



شہر میں جب امن و امان ہو گیا تو پھر واصنعان قوانین کی ایک  
 جماعت تجدید قوانین کی غرض سے مقرر ہوئی اور اُس نے  
 عہد پری کلیس کے قدیم آئین جمہوریت کو از سر نو نافذ کیا۔  
 الیوسیس میں ابھی تک گروہ خواص نے قدم جما رکھے تھے  
 اور اس کو خود مختار شہر بنالیا تھا۔ مگر دو سال بعد اہل ایجنتز  
 نے اُسے ہٹ کر کے لے لیا اور علاقہ ایسی کا پھر ایک ریاست بن گیا  
 جمہوریت کے حامیوں نے شرائط مصاحبت کی کوئی خلاف  
 درزی نہیں کی تاہم تیس کے مظالم ایسے نہ تھے جنہیں  
 اہل شہر فراموش کر دیتے اور ہی سبب سے کہ اگلی تین پشت  
 تک خواص یا امرا کو ایجنتز میں اقتدار حاصل کرنے کا کوئی  
 موقع نصیب نہ ہوا



## باب دوازدہم

### اقتدارِ اسپارٹہ اور جنگِ ایران

#### ۱۔ اقتدارِ اسپارٹہ

جنگِ اگوس پتامی کے تیس سال بعد تک اسپارٹہ برابر اپنی حکومت، پلوینیسس کے باہر پھیلا نے اور اس کے قایم رکھنے میں منہمک رہا۔ اُسے اپنے مقصد میں ناکامی ہوئی۔ جس کا سبب یہ ہے کہ اُس کے آئین و ضوابط اور خود اہل اسپارٹہ کے خصائل میں باہر کے آزاد باشندوں کے ساتھ نباہ کرنے کی صلاحیت نہ تھی۔ ہر شہر میں جو اتھنز کے قیفے سے نکل کے اسپارٹہ کے قیفے میں آیا، دس دس اشخاص کی ایک حکومت قایم



کردی گئی تھی۔ اور اس کی پشت پناہ کے لئے ایک لکدمونی عامل  
 ”ہرموسٹ“ اور ایک لکدمونی دستہ شہر میں متعین کرویا جاتا  
 تھا۔ گویا ہر شہر دو گونہ عذاب میں مبتلا تھا۔ اسپارٹہ کے عمال  
 بھوکے بھیڑیے تھے اور حکومتِ وطن کی ماتحتی سے بھی عملاً  
 آزاد ہوتے تھے۔ دوسرے خود مقامی حکام بالعموم ظالم و جفا جو  
 تھے اور اپنے مخالف ہم وطنوں کو عدالت و قانون کے پردے  
 میں بے گناہ مروا ڈالتے تھے۔ اور ان حکام عشرہ دکارک اور  
 اسپارٹی عمال کا آپس میں ساز باز ہوتا تھا۔

ادھر اسی لیساندر کا، جس نے اسپارٹہ کی یہ سلطنت قائم  
 کی، تفاخر و اقتدار اس قدر بڑھ گیا تھا کہ اس کے ہم وطن برداشت  
 نہ کر سکتے تھے۔ ساموس سے جہاں اس کا دربار شاہانہ قسم کا  
 ہوتا تھا اہل اسپارٹہ نے اُسے واپس طلب کیا اور وہ اپنی موج و ثنا  
 میں فرنا بازو کا ایک خط لے کر آیا جس کا بالکل الٹا اثر ہوا اور یہی  
 ستایش اُس کے حق میں فرد جرم بن گئی۔ تاہم غنیمت ہے کہ  
 اربابِ حکومت نے اسے امن دیوتا کی زیارت کے بہانے وطن  
 سے (افریقہ) نکل جانے دیا۔ (۳۰۳ ق م)۔ لیکن وہی توتیں  
 جو اُس کی خانماں بربادی کا سبب ہوئیں اب خود وطن کی بربادی  
 کا سامان کر رہی تھیں۔ چنانچہ قیامِ سلطنت کی غرض سے ایک ہزار  
 تیلنٹ کا سالانہ خراج مقرر کر دیا گیا تھا جسے اسپارٹہ کے مقبوضات  
 ادا کرتے تھے۔ اتنا روپیہ جمع کرنا قوانینِ لکرگس کی صریح خلاف ورزی



تھی اور اس لئے وہی خرابیاں جن کے انسداد کی غرض سے یہ قوانین بنائے گئے تھے، اُن میں پیدا ہونے لگیں؛

## ۲۔ سیروس کی بغاوت اور دس ہزار کی یلغار

داراب کی وفات پر اُس کا بڑا بیٹا اردشیر ثانی (آرتازکسن) وارثِ تخت و تاج ہوا۔ مگر جب سیروس اپنی ولایت (ایشائے کوچک) میں واپس آیا تو بڑے بھائی کے خلاف منصوبے باندھنے لگا کہ کسی طرح اُسے ہٹا کر خود بادشاہ بن جائے۔ اس کام میں اسے کرایے کی دیونانی فوجوں پر بہت کچھ بھروسہ تھا۔ چنانچہ بھرتی شروع کی اور اس خدمت پر اسپارٹہ کے باشندے کلیارکوس کو مقرر کیا۔ پھر جب سیروس فوج لے کے دارالسلطنت سوس کے ارادے سے چلا ہے تو اس کے پاس ایک لاکھ ایشیائی سپاہی اور تقریباً ۱۳ ہزار یونانی تھے جن میں (ہپ لیت) پیادوں کا شمار دس ہزار چھ سو تھا۔ کوچ کا مقصد اول اول بڑی احتیاط سے مخفی رکھا گیا اور سولے کلیارکوس کے اور کوئی اس راز میں سیروس کا شریک نہ تھا۔ دوسرے پیسی دیا کے پہاڑی لوگ اکثر ایرانی صوبے داروں کو پریشان کیا کرتے تھے اور ان کو مغلوب کرنے کا بہانہ بھی موجود تھا۔ اسی فوج میں جو معاوضہ کثیر کی امید پر پیسی دیا کی فرضی مہم میں اس دریا دل شہزادے کے ساتھ ہو گئی تھی، ایٹھنٹر کا ایک شہسوار زینوفن بھی تھا جس نے حکیم سقراط کی صحبت و شاگردی کا



فیض حاصل کیا تھا۔ ”اناباسیس“ کی مشہور تاریخ یا سیروس کے ساتھ یونانیوں کی پیش قدمی اور پھر پسپائی کے حالات، اسی شخص نے لکھے ہیں اور ان سے پہلی مرتبہ ایشیائے کوچک کے اندرونی حصوں میں اور فرات و دجلہ کے پار دولت ایران کے خاص وسطی علاقوں میں منزل بہ منزل سفر کا مفصل احوال ہم تک پہنچا ہے۔

ساردیس سے نکل کر سیروس جنوب مشرق کی طرف کلوسی (علاقہ افروجیہ) میں آیا جہاں تھسالیہ کا باشندہ منن یونانی سپاہیوں کو لے کر اس سے آلا پھر کلینی کے مقام پر کلیارکوس نے شرکت کی۔ اب تک یہ ہم اپنی مصنوعی منزل مقصود یعنی بیسی دیا کے رستے سے الگ نہ ہوئی تھی لیکن اب سیروس نے پہلے شمال اور پھر مشرق کا رخ کیا تاکہ سلیمیہ سے گزر جائے۔ اس علاقے کے بادشاہ سنیسیس کی بیگم نے روپے سے اس کی مدد کی اور یونانی سپاہیوں کی تنخواہ ادا کی۔ خود سنیسیس نے مصنوعی مزاحمت کے بعد، فوج کو ان دشوار گزار دروں سے گزر جانے دیا جو سلیمیہ کا دروازہ تھے۔ اور جہاں سے علاقہ تارسوس تک راستہ صاف تھا۔ تارسوس میں پہنچ کر یونانیوں کو خبر ہوئی کہ وہ ساحل سے تین مہینے سفر کے فاصلہ پر، وسط ایشیا میں لے جائے جا رہے ہیں۔ انھوں نے شورش بپا کر دی اور جبر سے قابو میں نہ آئے تو کلیارکوس نے دم دلا سے دے کر



کام نکالا کیونکہ اس میں شک نہیں کہ اب ان کا واپس جانا  
محال تھا +

غرض اب سیروس ساحل ساحل جانب مشرق السوس  
کے مقام تک آیا جہاں اس کا بیڑا سات سو سپہ لیت لے کے  
آگیا تھا اور یہ سپاہی لگدمونیوں نے اس کے پاس بھیجے تھے۔  
سمندر اور کوہستان امانوس کے درمیان ملک شام کا راستہ  
نہایت تنگ درے سے گزرتا ہے مگر سیروس بلا وقت اس  
سے گزر گیا کیونکہ ایرانی سپہ سالار نہایت بزدلی سے بھاگ  
گیا تھا۔ می ریان دروس کے مقام پر پہنچ کر یونانیوں نے سمندر  
کو الوداع کہی اور بارہ دن کے کوچ کے بعد تپ ساکوس پہنچ کر  
فرات کا مشہور پانی آنکھوں سے دیکھا۔ آخر کار یہاں پہنچ کر  
سیروس کو اقرار کرنا پڑا کہ اُس کی یلغار باطل پر ہے اور  
اس کا مد مقابل خود شہنشاہ ایران ہے۔ فرات پایاب تھا  
اور اُسے عبور کرنا کچھ دشوار بات نہ تھی چنانچہ فوج نے اُسے  
پیادہ پا عبور کیا اور اس کے بائیں کنارے پر یلغار جاری رکھی  
یہاں تک کہ ریگستان ”عرب“ کی سرحد آگئی جس کے اندر  
تیرہ دن کوچ کر کے وہ سرزمین ”بابی لونہ“ (بابل) کے کنارے  
پیلی کے مقام تک پہنچ گئے جو اُس وقت انسان کی محنت  
یعنی نہری آب پاشی کی بدولت سرسبز تھا اور اب زیادہ  
تر بے گیاه میدان ہے۔


معلوم ہوتا ہے دربار ایران میں یہ بات کسی کے خیال میں



بھی نہ گزری تھی کہ سیروس کی فوج کبھی بھی بابل کے علاقہ تک پہنچ جائے گی۔ بہر حال فوراً مقابلے کی تیاریاں شروع ہوئیں۔ خاص شہر بابل کی حفاظت کے لئے دو دو مقام پر جنگی استحکامات بنے ہوئے تھے کہ اگر شمال سے حملہ ہو تو اس کی مدافعت اول مدیہ کی دیوار پر کی جائے جو چھبیا سٹھ ہاتھ بلند اور اٹھارہ ہاتھ کے قریب چوڑی تھی۔ اور اسے رال لگا گئے پختہ اینٹوں سے بنایا تھا اس کے بعد بابل کے دروازہ شہر تک پہنچنے سے پہلے غنیم کو شاہی نہر عبور کرنی پڑتی تھی۔ مگر ان دو موڑوں کے علاوہ تیسرا موڑ خندق کی شکل میں اور بڑھا دیا گیا تھا۔ یہ خندق بھی چالیس میل کے قریب لمبی تھی اور مدیہ کی دیوار سے لے کر دوسری طرف دریائے فرات تک اس کا سلسلہ ملا دیا تھا۔ ان سب پر مستزاد یہ کہ اس ملک کو بچانے کے لئے، جس کے دفاعی استحکامات میں پہلے ہی اس قدر اہتمام کیا گیا تھا، خود شہنشاہ کو چار لاکھ کے قریب سپاہی فراہم کرنے میں بھی کچھ دیر نہ لگی۔

مگر اردشیر کو اب دشمن کا ملک میں برابر چلے آنا کسی طرح گوارا نہ ہو سکتا تھا۔ سیروس کی فوج نے خندق کو پار کر لیا تھا۔ کیونکہ وہاں کوئی مدافعت کرنے والا نہ تھا۔ اور وہ موضع کٹا کٹا تھا۔ پہنچ گیا تھا کہ دفعۃً بادشاہی لشکر کی آمد





کی خبر ملی (موسم بہار ۱۹۳۷ء ق م) - اس کے ایشیائی سپاہی  
آریاؤس کے زیر علم، بائیں بازو پر تھے۔ قلب میں سواروں  
کا دستہ خود سیروس کے تحت میں تھا۔ اور



دست راست پر یونانی ، دریائے فرات کے کنارے کنارے پھیلے ہوئے تھے ، ایرانی میسرے پر تسافر نر تھا اور قلب میں خود بادشاہ سواران خاصہ کی معقول جمعیت لئے فوج کو لڑا رہا تھا ۔ سیروس کو ایشیائیوں کی خصلت خوب معلوم تھی ۔ اور وہ جانتا تھا کہ اگر بادشاہ میدان جنگ میں کام آیا یا فرار ہوا تو اسی وقت لڑائی کا فیصلہ اور اپنا مقصد پورا ہو جائے گا ، اسی خیال سے اس نے تجویز کی تھی کہ یونانی فوج دریا کا کنارہ چھوڑ کر اور بائیں طرف ہٹ آئے تاکہ لڑائی شروع ہوتے ہی وہ دشمن کے قلب پر جہاں بادشاہ تھا ، حملہ کر سکے ، لیکن کلیارکوس نے اپنے ولی نعمت کو تباہ کرایا اور محض شجاعت سے یونانی جمہداروں کے اس اصول پر جما رہا کہ میسرے کو صف مقابل کے برابر پھیلائے رکھنا چاہئے تاکہ دشمن خالی جگہ پا کر عقب میں نہ آجائے ۔ حالانکہ خیر خواہی کے علاوہ یہ بات بھی کلیارکوس کو سوچنی چاہئے تھی کہ سیروس کی سلامتی خود یونانیوں کے لئے کس قدر ضروری ہے چنانچہ لڑائی کے انجام کے بعد ہم اس کا حال پڑھیں گے ! بالفعل سیروس نے اپنی تجویز پر کوئی اصرار نہ کیا اور یونانیوں کو لڑانے کا کام بالکل کلیارکوس کی مرضی پر چھوڑ دیا ، پھر جس وقت یونانی سپاہیوں نے دھاوا کیا تو صف مقابل تک پہنچنے سے پہلے دشمن پر اتنا خوف طاری ہوا کہ قدم



اُکھڑ گئے۔ دوسری طرف ایرانی مہم جو سیروس کے میسرے سے بہت آگے تک پھیلا ہوا تھا، گھوم کر چلا کہ آریاؤں کے عقب سے حملہ کرے۔ قلبِ سپاہ سے شہزادہ سیروس اپنے ۶ سو سوار لے کے اُن ۶ ہزار سواروں پر جا پڑا جو اردشیر کے گرد جمع تھے۔ یہ حملہ اس شدت سے ہوا تھا کہ سوارانِ خاصہ اُسے نہ روک سکے۔ اُن کی صفیں درہم برہم ہو گئیں اور اگر سیروس کو اپنے جذبات پر قابو رہے تو ایک گھنٹے کے اندر چتر شاہی اُس کے سر پر ہوتا لیکن شومی قسمت سے اُس کی نظر اپنے بھائی پر پڑی اور اس سے وہ اتنی شدید نفرت رکھتا تھا کہ ضبط نہ کر سکا اور گھوڑا اڑاتا ہوا چلا کہ اپنے ہاتھ سے بادشاہ کو قتل کرے۔ بادشاہی سوار بے ترتیبی کے ساتھ بھاگ رہے تھے اُنہی میں سیروس چند ساتھیوں کو لے کے گھس پڑا اور اُس کا اتنا ارمان ضرور پورا ہو گیا کہ اُس کی برچی سے بادشاہ کے چرکا لگا لیکن اس مقام پر کشت و خون کا جو طوفان بپا ہوا اُس میں کاریہ کے کسی سپاہی کے ہاتھ سے خود سیروس نے آنکھ پر زخم کھایا اور گھوڑے سے گرتے ہی قتل کر دیا گیا۔ اُس کی موت کی خبر اُس کے ایشیائی سپاہیوں کے لئے گویا فرار کا اشارہ تھی جس کے ملتے ہی وہ سب بھاگ کھڑے ہوئے۔

دس ہزار یونانی تعاقب کے جوش میں بھرے ہوئے



واپس آئے تو اپنی خیمہ گاہ کو لٹا ہوا پایا اور دوسرے دن  
 صبح کو سیروس کے مرنے کا حال معلوم ہوا۔ اس نازک  
 موقع پر فوجی ضوابط کی پابندی اُن کے کام آئی اور جب  
 اردشیر نے انہیں ہتیار رکھ دینے کا پیام دیا تو انہوں نے  
 انکار کر دیا۔ آخر اُس نے خود زبانی گفتگو کی اور اُن کے واسطے  
 سامانِ رسد بھجوا دیا۔ لیکن یونانیوں کو اب وطن واپس ہونے  
 کی دُصن لگی ہوئی تھی سارولیس ۵۱ سو میل کے فاصلے پر  
 تھا مگر ریگستان کے راستے وہ اس بے سرو سامانی کی حالت  
 میں واپس نہ ہو سکتے تھے۔ ان علاقوں سے انہیں بالکل  
 واقفیت نہ تھی اور کوئی رہ نما میسر نہ آتا تھا۔ اس حالت  
 میں چارو نا چار انہیں تسافرئز کی تجویز قبول کرنی پڑی  
 اور اُس نے انہیں ایک اور ایسے راستے سے لے چلنے کا  
 اقرار کیا جس پر رسد مہیا ہو سکتی تھی۔ غرض وہ اس کے  
 پیچھے پیچھے روانہ ہوئے اور وجہ عبور کر کے بائِل کے  
 علاقے سے ہوتے ہوئے مدیہ پہنچے۔ دریائے زاب خورد  
 کو عبور کر کے زاب کلاں کے کنارے تک راستے میں  
 کوئی خاص واقعہ پیش نہ آیا۔ لیکن یہاں تسافرئز نے  
 مشورے کے بہانے پانچوں یونانی سپہ سالاروں کو اپنے  
 خیمے میں بلا کے گرفتار کر لیا اور پابہ زنجیر ایرانی دربار میں  
 بھیج دیا جہاں وہ سب قتل کرادئے گئے۔  
 تسافرئز کو خیال تھا کہ جب کوئی ذمہ دار سردار نہ ہوگا



تو باقی یونانی بلا تاخیر ہتیار رکھ دیں گے۔ لیکن چند ساعت کی سراسیمگی کے بعد یونانیوں کی ہمت عود کر آئی اور انھوں نے جانب شمال پھر کوچ شروع کر دیا۔ اس موقع پر فوج کو جوش دلانے میں زینوفن نے بڑا کام کیا۔ وہ بر محل تقریر کرنے میں یکتا تھا اور خطرے کے وقت ذرا نہ گھبراتا تھا۔ پس باوجودیکہ وہ محض رضا کار سپاہی تھا اور فوج میں کوئی عہدہ نہ رکھتا تھا، سپاہیوں نے اسی کو اپنا سپہ سالار منتخب کر لیا۔

رہ نما اور تجربہ کار سرداروں کے بغیر اتنے دور دراز سفر کا تہیہ کرنا حقیقت میں بڑی جواہردی کی بات ہے کہ بالکل غیر قوموں کے علاقے سے گزرنا تھا اور نہ انہیں راستے کی خوف ناک درازی کا صحیح علم تھا نہ یہ خبر تھی کہ کون کون سے دریا اور دشوار گزار پہاڑوں کو عبور کرنا پڑے گا۔ اس سپاہی میں جو نئی نئی مشکلات پیش آئیں ان کا روزانہ احوال، یونانی سپاہیوں کی معقول پسندی، اور دلیری کا مرقع ہے۔ کوہستان کارڈوکیہ سے گزرتے وقت تسافر نثر کی فوجیں انہیں پریشان کرتی رہیں یہ پہاڑ مدیہ کی شمالی حد فاصل تھے ان سے اترنے کے بعد جب وہ کارڈوکیہ میں داخل ہونے لگے تو پہاڑ کے وحشی باشندے جان کے دشمن نظر آئے اور ان کے لئے یہاں کے تنگ و پر خطر دروں پر راستہ روک لینا کچھ مشکل نہ تھا۔ دجلے کی معاون ندی کن تری تیس پر جو کارڈوکیہ



اور ارمینیہ کی حد فاصل ہے انہیں وہاں کے ایرانی والی  
 تری بازوس کی فوجیں ملیں کہ راستہ گھیرے ہوئی تھیں  
 اور اُسے فریب دئے بغیر ندی کو صحیح سلامت عبور کرنا  
 محال تھا۔ مہینہ بھی اب دسمبر کا آگیا تھا اور انہیں ارمینیہ  
 کے برفانی میدانوں سے گزرنا تھا۔ اس میں قلتِ رسد اور  
 شدت سرما کی بڑی تکلیف اٹھانی پڑی لیکن تری بازوس  
 کے ساتھ اُن کا عہد و پیمان ہو گیا تھا لہذا رستے میں اُن کو  
 غنیم نے کوئی گزند نہ پہنچایا۔ یہاں سے شمال مغرب کی  
 طرف کوچ میں فرات کی دونوں شاخیں راستے میں تھیں  
 انہیں عبور کیا اور بالاخر وہ شہر گیم نیاس پہنچے جہاں لوگوں  
 نے تپاک سے خیر مقدم کیا اور وہ یہ سن کر نہایت خوش  
 ہوئے کہ شہر تراپزوس (موجودہ طرابزون) اُن سے صرف  
 چند روز سفر کے فاصلے پر رہ گیا ہے۔ اور پانچویں دن وہ کوہ  
 تکیس پر پہنچے اور جس وقت ہر اول کے سپاہی چوٹی پر چڑھے  
 تو دفعۃً ایک شور مچ گیا۔ زنیوفن نے یہ آوازیں سنیں تو  
 یہی سمجھا کہ سامنے سے کسی غنیم نے حملہ کیا۔ اور وہ گھوڑا  
 دوڑاتا ہوا اپنے سوار لئے اُدھر چلا۔ مگر قریب پہنچا تو  
 معلوم ہوا کہ وہ آواز کیا تھی۔ ”سمندر، سمندر!“

خاص ساحل اور یونانی شہر تراپزوس تک فوج کے  
 پہنچنے میں چند روز صرف ہوئے۔ یہاں انھوں نے ایک  
 مہینے تک آرام لیا۔ (مستشرق م) تہوار منائے اور رئیس



دیوتا کے نام شکرانے کی قربانیاں کیں، تراپیزوس سے چال کدن تک سپائی کی آخری منازل، انھوں نے کچھ پیادہ پا اور کچھ کشتیوں میں براہ سمندر طے کیں، یہاں پہنچ کر خیال ہوتا ہے کہ فوج منتشر ہو گئی ہوگی۔ لیکن ایسا نہیں ہوا بلکہ وہ اب بھی جمع رہے اور تیار تھے کہ جو ریاست انہیں تنخواہ دے اُس کی ملازمت اختیار کر لیں۔ چنانچہ پہلے ایک اسپارٹی سپہ سالار کے پاس رہے۔ اور اُس کے بعد تھریس کے ایک رئیس نے انہیں ملازم رکھا۔ اور دغا بازی سے تنخواہ نہیں دی، آخر تقدیر نے یاوری کی یعنی اسپارٹہ اور ایران میں جنگ چھڑ گئی، جس کا حال آگے آتا ہے۔ اس وقت اہل اسپارٹہ کو سپاہیوں کی ضرورت درپیش ہوئی۔ سیردوس کی فادکش یونانی فوج کی تعداد گھٹتے گھٹتے اب ۶ ہزار رہ گئی تھی اسے پیشگی تنخواہ دی گئی اور اُس نے پھر سمندر پار ایشیا کا رخ کیا، خدا خدا کر کے اب زینوفن کو بھی معقول رستم لے کے ایتھنز آنا نصیب ہوا۔ لیکن شاید وطن میں جہاں اس کے استاد سقراط کو انہی دنوں موت کا منہ دیکھنا پڑا تھا، مزاج کے موافق صحبت میسر نہ آئی کہ وہ بہت جلد اپنے قدیم رفیقوں کے دوش بدوش ایرانیوں سے لڑنے ایشیا چلا آیا۔ پھر جب اسی زمانے میں ریاست ایتھنز ایرانیوں کی شریک ہو گئی تو زینوفن کو وہاں والوں نے خارج البلد قرار دیا اور اُس کی عمر کے باقی بیس برس اکی لوں



میں گزرے۔ یہ مقام جہاں اسپارٹ نے اُسے رہنے کی جگہ  
 عنایت کی تھی اولمپیا کے قریب تھا۔ اور یہیں اس نے  
 گوشہ نشینی اختیار کر لی کیونکہ وقت گزرنے کے لئے علمی مشاغل  
 کی کچھ کمی نہ تھی۔ چنانچہ بہت سی تصانیف کے علاوہ جو  
 چنداں قابل ذکر نہیں، اُس نے یونانی پسپائی کی وہ سرگزشت  
 یہیں تیار کی جس میں ”زینوفن باشندہ ایٹھنز“ نے (یعنی خود  
 اُس نے) ایسا نمایاں حصہ لیا تھا۔ سپروس کی مہم اور  
 یونانیوں کی پسپائی کی کیفیت گویا دولت ایران پر یونان کی فتح  
 کے حالات تھے جن کا یونان میں فوری اثر ہوا۔ سپاہیوں  
 کی ایک معمولی جمعیت کا بلا مزاحمت ایرانی سلطنت کے مرکز  
 تک پہنچ جانا جہاں کبھی کسی یونانی فوج کے قدم نہ گئے تھے۔  
 پھر بادشاہ کی فوجوں کو جنگ کی نوبت آئے بغیر ہی پایہ  
 سخت سے چند میل کے فاصلے پر شکست دے دینا اور  
 آخر میں دشمن کے لشکر کثیر کے نرغے سے جو میدان مضاف  
 میں یونانی برچھیوں کے سامنے نہ ٹھہر سکا تھا، صحیح سلامت  
 نکل کر واپس آنا، درحقیقت نہایت معنی خیز سبق تھا اور  
 اس کے فوری نتائج کی ایک مثال یہ نظر آتی ہے کہ دس ہزار  
 کی پسپائی کے چند ہی روز بعد زینوفن کی سرگزشت نے  
 اسپارٹ کے ایک بادشاہ کے دل میں ایسا ولولہ پیدا کیا کہ  
 وہ اُس مہم کو سر کرنے پر آمادہ ہو گیا جو خدا نے سکندر اعظم  
 کے نصیب میں لکھی تھی۔



### ۳۔ اسپارٹہ کی لڑائی ایران سے

سیروس نے یونانیوں کی کمک حاصل کرتے وقت آئیونی شہروں کو بھی اشتعال دلایا تھا کہ تسافر نزر کے خلاف بغاوت کریں۔ سیروس کے کٹناکسا میں شکست کھانے کے بعد تسافر نزر سواحل ایجین پر سیروس کا جانشین ہو کر آیا اور اُسے سب سے پہلے یہاں کے ساحلی شہروں کو دوبارہ تسخیر کرنے کی فکر ہوئی۔ چنانچہ کیمہ پر حملہ کیا۔ ایشیائی یونانیوں نے اسپارٹہ کی دستگیری چاہی۔ دولت ایران سے اسپارٹہ کے تعلقات اب دوستانہ نہ رہے تھے کیونکہ اس نے سیروس کی مدد کے لئے سو سپاہی بھیجے تھے۔ پس فرنا بازو اور تسافر نزر کی مالا مال دلاتیوں کو لوٹنے کا یہ موقع دیکھ کر اہل اسپارٹہ کے دہانِ آرم میں پانی بھر آیا۔ دوسرے ایران کے مقابلے میں نمایاں فتوحات حاصل کرنے کی امید نے ہوسِ کشور کشائی کو برانگیختہ کیا۔ غرض اسپارٹہ نے ایشیا میں فوج بھیجنے کا تہیہ کر لیا۔ اور اسی فوج میں شہرہ آفاق دس ہزار کی باقی ماندہ جمعیت آملی تھی جس کا ذکر ہم اوپر کر آئے ہیں۔ سپہ سالار درکیلی دس نے اس موقع پر ایرانی والیوں کے باہمی نفاق سے فائدہ اٹھایا اور تسافر نزر کے ساتھ صلح کر کے اپنی تمام فوجیں لئے ہوئے فرنا بازو کی ولایت میں داخل ہو گیا۔

(۳۹۹ ق م) تروود پر (جو اس زمانے میں پولیس کہلاتا تھا)



قبضہ کرنے میں اُسے کامیابی ہو گئی اور جس طرح وکلیہ پر قابض ہو جانے سے ایک زمانے میں اہل اسپارٹہ تمام ایسی کاری چھانگئے تھے قریب قریب اسی قسم کی صورت یہاں پیدا ہو گئی کہ فرنا باز کی ولایت کے اندر ایک باموقع اور مورچہ بند مقام اُن کے قبضے میں آگیا۔ ان کامیابیوں سے اہل اسپارٹہ کو یہ توقع ہو گئی تھی کہ دولت ایران صلح پر آمادہ ہو جائے گی اور دب کر یونانی شہروں کی آزادی تسلیم کر لے گی اسی خیال سے انھوں نے ایرانی والیوں سے ہنگامی صلح کر لی اور شہنشاہ کی خدمت میں اپنے ایچی سوس روانہ کئے کہ صلح کی شرائط طے کریں۔ لیکن اس کوشش میں کامیابی نہ ہوئی کیونکہ شہنشاہ کو اس کے لائق والی فرنا باز نے اب بحری جنگ شروع کرنے کی صلاح دی تھی۔ دراصل اتھینری امیر البحر کونن، جسے ہم اگوسٹیا می کے اچانک حملے سے فرار ہوتا دیکھ چکے ہیں، اس یوم نخس کی ذلت کا بدلہ لینے کے لئے بیکار تھا۔ فرنا باز کے مشورے سے اب اسی کو ۳ سو جہازوں کے بیڑے کا امیر البحر مقرر کر دیا گیا اور یہ جہاز ایران کے صوبے فنیتیہ اور سلیسیہ میں تیار ہوئے تھے +

ادھر امیر البحر در کی لی ڈس کی بجائے افواج اسپارٹہ کی سپہ سالاری بھی اب جس کے سپرد کی گئی وہ یونان کا بہت نامی اور ذی اثر شخص گزرا ہے۔ اس سے ہماری مراد شاہ ایسی لوس سے ہے جس کو خاص اتفاقات و اسباب نے



اسپارٹہ کے بادشاہی تخت پر لا بٹھایا تھا۔ اصل یہ ہے کہ اسی زمانے میں لیساندر انقلابی منصوبے دل میں لئے ہوئے افریقہ سے واپس آیا تھا اور کسی ایسے شخص کو بادشاہ بنانا چاہتا تھا جو اُس کے اشارے پر کام کرے۔ ادھر ایکسکس کے بیٹے لیونی کی دس کی نسبت مشہور تھا کہ وہ اپنے باپ سے نہیں ہے لہذا لیساندر کی کوشش و رسوخ سے اس کی بجائے ایکسکس کے سوتیلے بھائی اجیسی لوس کو بادشاہ بنا لیا گیا۔ اجیسی لوس ابتدا سے نہایت مسکین و حلیم الطبع تھا اور کبھی کسی معاملے میں پیش پیش نہ رہتا تھا۔ دوسرے دلیر و طاقتور ہونے کے باوجود وہ لنگڑا بھی تھا اور جب اہل اسپارٹہ نے مندر میں استخارہ کیا تو ہاتھ غیبی نے پکار دیا تھا کہ ”لنگڑے راج سے ہوشیار“ رہنا۔ لیکن لیساندر نے اس شوق میں کہ پھر ایسا آلہ اُس کے ہاتھ نہ آئے گا اس ربانی پیام کی بھی تاویل کر لی۔ مگر یہ اُس کی غلطی تھی۔ اُس نے اپنے آوردہ کو پہچانا ہی نہ تھا دراصل اُس کے اسپارٹی ضبط اور حیا کے پردے میں نخوت اور ہوس جاہ پنہاں تھی۔

بہر حال ۳۹۶ ق م میں قرار پایا کہ اجیسی لوس کو درکی لی دس کی بجائے امارت بحری کی خدمت تفویض کر دی جائے۔ اور ۲ ہزار نیو داموردی سپاہیوں کی جمعیت بھی اس کے زیر علم ہو اور مشورہ دینے کے لئے ۳۰ جنگی مشیر مقرر کر دیئے گئے جن میں لیساندر بھی تھا۔ اور وہ اب تک ہی سمجھے ہوئے تھا کہ جنگ کا اصلی انتظام میرے



قبضے میں آجائے گا۔ لیکن جی لوس محض برائے نام سردار بننا نہ چاہتا تھا اور اس نے عمداً لیساندر کو کئی مرتبہ ذلیل کیا۔ حتیٰ کہ خود اُسی کی درخواست پر اُسے دردانیال کے علاقوں میں ایک اور کام پر بھیج دیا گیا جہاں اُس نے اسپارٹہ کے مفید مطلب خدمات انجام دیں۔

ادھر خود جی لوس نے افروجیہ کے اندرونی علاقوں میں یورش کی اور وہاں سے بہت کچھ مال غنیمت لوٹ کر اُفی سوس لایا۔ پھر موسم سرما میں سواروں کی ایک جمعیت مرتب و آراستہ کرنے کے بعد موسم بہار کے شروع ہوتے ہی اُس نے لڑائی چھیڑ دی۔ اور تسافرئز پر ایسی فتح حاصل کی کہ اُس کی تمام شہرت خاک میں مل گئی۔ (۳۹۵ ق م)۔ دربار ایران سے تہیت روس تیس کو بھیجا گیا کہ وہ تسافرئز کو قتل کر کے اُس کی جگہ لے لے۔ اور اس نئے والی نے جی لوس کے ساتھ یہ معاہدہ کرنا چاہا کہ دولت ایران یونانی شہروں کی مقایم خود مختاری تسلیم کر لے اور سالانہ خراج وصول کرنے کے سوار جو وہ قدیم سے ادا کرتے تھے اُن کے اندرونی معاملات سے مطلق کوئی سروکار نہ رکھتے۔ اس کے عوض میں اہل اسپارٹہ ایشیا سے اپنی فوج ہٹالیں چونکہ جی لوس حکومت اسپارٹہ سے مشورہ لئے بغیر شرائط صلح کو قبول نہ کر سکتا تھا۔ لہذا فریقین میں چھ مہینے کی ہنگامی صلح ہو گئی اور اس مہلت کے زمانے میں جی لوس نے تہیت روس کا علاقہ چھوڑ کر فرنا بازو کی ولایت افروجیہ پر حملے شروع کئے۔ اور



یہ ترکتازیاں اُس وقت رکیں جب کہ خود ایرانی والی شاہ اسپارٹہ سے ملنے آیا۔ اور ان دونوں میں دوستی کا واثق عہد و پیمان ہو گیا۔ لیکن اس اثنا میں کونن نے اپنے اسی جہازوں کی مدد سے اہل رودس کو بغاوت پر آمادہ کر دیا تھا۔ اسی لوس نے اس کے انسداد کی تیاریاں کیں اور ۱۲۰ سے طبقہ جہاز آراستہ کئے۔ مگر بڑی خطا یہ کہ اس بیڑے کی سرداری پر اپنے برادر نسبتی پیساندر کو مامور کیا جسے مطلق تجربہ نہ تھا۔ موسم گرما (۳۹۴ ق م) کے وسط میں کونن اور فرنا بازو کا بیڑا جزیرہ نکس نیڈوس کے سامنے نمودار ہوا۔ اُس کے جہازوں کی تعداد پیساندر کے جہازوں سے بہت زیادہ تھی مگر پیساندر جانبازی کے کے جوش میں مقابلے کے لئے نکل آیا۔ اس کے ایشیائی رفیقوں نے وقت کے وقت دغادی اور جنگ سے پہلے ساتھ چھوڑ دیا باقی جہازوں میں سے زیادہ تر غنیمت نے چھین لئے یا ڈوب دئے اور خود پیساندر جنگ میں کام آیا۔ ساتھ ہی جو فوجی دستے اہل اسپارٹہ نے جا بہ جا متعین کئے تھے انہیں خود یونانی شہروں نے نکال دیا۔ اور دولت ایران کی شہنشاہی تسلیم کر لی۔ اسپارٹہ کی بحری طاقت برباد ہو گئی۔ اور اس کی سلطنت کی ناپائیدار بنیادیں ہل گئیں۔

## ۴۔ ”جنگ کوننتھ“

اُدھر اسی زمانے میں خود وطن کے قریب اسپارٹہ کو



زک پہ زک پہنچ رہی تھی۔ اسی لوس تو ایران کے خلاف  
 نئے نئے منصوبے سوچ رہا تھا اور خیالی پلاؤ بکارتھا اور یہاں  
 اسپارٹہ اور اس کے حلیفوں کے درمیان خود یونان میں جنگ  
 چھڑ گئی۔ اگوس پتاجی کی لڑائی کے بعد فتح کا تمام فائدہ تنہا  
 اسپارٹہ نے اٹھایا تھا۔ پھر خاص پونپنیسس میں جو کارروائیاں  
 اُس نے کیں اُن سے اسکی جابرانہ خود غرضی عیاں تھی مثلاً الیس نے  
 اُس کے خلاف منشا کام کیا تو ایجیس شاہ اسپارٹہ فوج لے کے  
 چڑھ دوڑا، الیس کا تمام علاقہ تاخت و تاراج کر دیا اور وہاں  
 کے باشندوں کو نہایت سخت شرطیں ماننے پر مجبور کیا۔ اسی طرح  
 اسپارٹہ نے مسینیہ کے اُن باقی ماندہ باشندوں سے کینہ نکالا جو  
 نوپاکتوس اور سفالینا میں آجسے تھے اور اُن بے بسوں کو  
 یہاں سے جبراً نکلوا دیا۔

جس وقت اسپارٹہ نے دولت ایران سے لڑائی مول لی تو  
 ایرانیوں نے اپنے حریف کے خلاف خاص یونان میں فساد کرنا چاہا۔  
 چنانچہ ان کے ایک کارندے تموک راتیس (باشندہ رودس) نے  
 ارگوس، کورنتھ اور تھبر کا گشت کیا۔ اور وہاں کے بعض نہایت  
 ذی اثر عمائد کو اپنا بنالیا۔ بایں ہمہ پہلی زیادتی خود اسپارٹہ کی طرف  
 سے ہوئی کہ جب فوکیس اور مشرقی لوکریس میں سرحد کے  
 متعلق تنازع ہوا تو اہل اسپارٹہ تھبیر پر فوج کشی کا یہ حیلہ پا کر  
 بہت خوش ہوئے اور انھوں نے دو جانب سے بیوشیہ پر  
 حملے کی تیاریاں کیں۔ یعنی قرارہ پایا کہ جنوب سے شاہ پوسنیاس



کی فوج بڑھے اور شمال میں مقام ہراکلیہ سے لیساندر حملہ آور ہوئے۔

اس خطرے میں تھبیر کو ناچار اپنے قدیم دشمن (ایتھنز) سے مدد مانگنی پڑی۔ ریاست ایتھنز رفتہ رفتہ پھر قوت حاصل کرتی جاتی تھی اور اس موقع پر وہاں کے ہر فریق نے بالاتفاق اسپارٹہ کے حلقہ اطاعت سے بالکل آزاد ہو جانے کی رائے دی کیونکہ ایک طرف تو کوئن جنوب مشرقی سمندروں میں گشت لگا رہا تھا اور دوسری طرف رودس نے علیم کشتی بلند کر دیا تھا پس ایسا وقت ہاتھ سے کھونا کسی طرح درست نہ تھا۔ چنانچہ تھبیر کے ساتھ معاہدہ اتحاد کر لیا گیا۔

پوسے نیاس اور لیساندر نے باہم یہ طے کیا تھا کہ ان کی فوجیں اہل یارتوس کے مقام پر ایک دوسرے سے آملینگلی پہلے لیساندر کی فوج پہنچی اور اُس نے شہر پر حملہ کیا۔ اپنے ددموں کے اوپر سے اہل شہر نے دُور سے دیکھ لیا کہ تھبیر کی سڑک پر ایک فوجی دستہ ادھر آ رہا ہے اور حملہ آور جو نیچے تھے کچھ دیر تک اس خطرے سے مطلع نہ ہو سکے۔ پس محصورین دفعۃً شہر کے دروازوں سے نکلے اور دشمن پر حملہ کیا۔ ادھر عقب سے تھبیر کی فوج پہنچ گئی اور اس طرح دونوں جانب سے اچانک حملہ ہوا تو لیساندر کے سپاہی پیا ہوئے اور خود لیساندر اسی جنگ میں مارا گیا۔ (۳۹۵ ق م) اس کی موت اسپارٹہ کے واسطے موجب نقصان تھی۔ یونان کا اس سے کچھ



نقصان نہ تھا :

تھوڑی ہی دیر بعد پوسے نیاس آ پہنچا۔ اُس نے پہلی کوشش یہ کی کہ جس طرح ممکن ہو اپنے شریک سپہ سالار کی لاش چھین لے۔ لیکن اسی ساعت تراسی بلوس کے ماتحت ایتھنز فوج اہل شہر کی مدد کے لئے آگئی اور اب لیساندر کی لاش کو دفن کرنے کی بھی مہلت ملی تو صرف اس شرط پر کہ پلوپنسس کی فوجیں بوشیہ کا علاقہ خالی کر دیں۔ اس شرط کا ایفا تو ہوا لیکن پھر پوسے نیاس کو وطن کی صورت دیکھنی نصیب نہ ہوئی اور زندگی کے باقی دن تنگیا میں جلا وطن رہ کے گزارنے پڑے :

اسپارٹہ کی ان دو فرمیتوں کا نتیجہ یہ ہوا کہ یونان کی چار نہایت سر برآوردہ ریاستیں اُس کے خلاف متحد ہو گئیں۔ یعنی ارگوس و کورنتھ بھی تھبیز اور ایتھنز کے اتحاد میں شریک ہو گئے اور چند ہی روز میں چھوٹی چھوٹی متعدد ریاستوں نے مل کر اس کا حلقہ وسیع کر دیا :

موسم بہار کے آتے ہی خاکناے کورنتھ پر ان نئے حلیفوں کا جلسہ ہوا اور اس میں کورنتھ کے ایک دلیر باندے نے تحریک کی کہ براہ راست شہر اسپارٹہ پر یلغار کی جائے اور ”ان بھڑوں کو انہی کے چھتے میں جلا دیا جائے“ لیکن لکدمونی فوجیں خود پیش قدمی کر رہی تھیں اور اس قدر بڑھ آئی تھیں کہ خاص کورنتھ کے قریب مقابلہ ہوا۔ (۳۹۴ ق م)۔ جنگ



میں اسپارٹہ کی فتح ہوئی، تاہم خاکناے پر اہل اتحاد کا قبضہ رہا اور انہیں بیوشیہ میں اجسی لوس سے لڑنے کی فرصت مل گئی۔

اصل یہ ہے کہ ہلیارتوس کے معرکوں کے بعد اسپارٹہ کے حکام نے اجسی لوس ہی کو واپس بلانے کا فیصلہ کیا تھا۔ وہ ایران پر بڑی بڑی فتوحات کے خواب دیکھ رہا تھا۔ لیکن جس طرح اگاممنن کو ٹرواے کی تسخیر سے پہلے مجبوراً مایکینی واپس آنا پڑا تھا اسی طرح اجسی لوس بادل نا خواستہ خشکی کے راستے تھریس و مقدونیہ سے ہوتا ہوا یونان آیا اور اب بیوشیہ پر فوج کشی کر رہا تھا۔ اس کے مقابلے کے لئے اتحادی فوج بھی جو پہلے کورنتھ کے قریب لڑی اب بیوشیہ کے ضلع کرونیہ میں پہنچ گئی تھی، اُسی میدان میں جہاں نصف صدی پہلے اہل بیوشیہ نے ایتھنز کا طوق اطاعت اتار پھینکا تھا ۳۹۴ ق م میں یہ موقع آیا کہ خود ایتھنز کو بیوشیہ کے ساتھ مل کر لکدمونی غلامی سے آزادی حاصل کرنے کی جدوجہد کرنی پڑی۔ اجسی لوس، سفی سوس ندی سے بڑھا اور فوج کا مہمناہ خاص اس کے زیر علم تھا۔ اتحادیوں کے میسرے میں ارگوسی فوجوں کو اس کا مقابلہ کرنا تھا لیکن وہ اجسی لوس کا سامنا ہوتے ہی بغیر لڑے بھڑے فرار ہو گئیں۔ دوسری طرف اتحادیوں کے مہمناہ پر تھنبر کے سپاہی تھے اور انھوں نے لکدمونی میسرے کو شکست دے کر بھگا دیا۔ مگر اصلی لڑائی اب



شروع ہوئی جب کہ دونوں طرف کی نظرمند افواج میمنہ گھوم  
 گھوم کر ایک دوسرے پر حملہ آور ہوئیں۔ مصنف زینوفن کہ  
 خود شریک جنگ تھا اس ہولناک خونریزی کی نسبت بیان  
 کرتا ہے کہ پیادہ سپاہیوں کا ایسا تصادم شاید کبھی نہ ہوا ہوگا  
 جیسا کہ کرونیہ کے معرکے میں ہوا۔ اسی لوس گھر کے سپاہیوں  
 کے پانودوں میں آگیا تھا اور محض جوانان خاصہ کی پامردی کے  
 طفیل اس کی جان بچی۔ تھنبہر کی فوج میں متعدد صفیں تھیں  
 اور جس وقت یہ مل کر آگے بڑھیں تو لکدمونیوں سے ان کا  
 ریلانہ رکا۔ اور وہ صف چیر کر دوسری طرف بھٹک گئیں۔ لیکن  
 میدان اسی لوس کے ہاتھ رہا اور اسی نے فتح کا جھنڈا  
 بلند کیا۔ اور اتحادیوں نے مقتولین کو دفن کرنے کی مہلت طلب  
 کی۔ اس طرح جنگ کورنتھہ کی طرح کرونیہ کی لڑائی میں بھی  
 بظاہر اہل اسپارٹہ ہی کی فتح ہوئی۔ لیکن دراصل وہ اتحادیوں  
 کے حق میں نمایاں کامیابی تھی۔ کیونکہ اس کا نتیجہ یہ ہوا کہ فوراً  
 اسی لوس بیوشیہ کو خالی کر کے واپس چلا گیا۔  
 سال آئندہ کی جدوجہد کا مرکز بیشتر حوالی کورنتھہ رہا کیونکہ  
 اسپارٹہ جزیرہ نمائے پلوپیسس کے باہر تسلط رکھنے کی غرض  
 سے مصروف پیکار تھا اور اس کے دشمن اسے پلوپیسس  
 کے اندر بند رکھنے کی سعی میں اپنا پورا زور صرف کر رہے تھے  
 اسی غرض سے انھوں نے کورنتھہ سے دونوں ساحلوں تک  
 فصیلیں تعمیر کر دی تھیں اور اس کی مغربی بندرگاہ لکیون سے



لے کے دوسری طرف سین کر یا کی مشرقی بندرگاہ تک ایک  
حصار کھینچ کے خاکنائے کو محفوظ کر لیا تھا۔

ادھر اسی لوس نے ولایت افروجیہ کو جس جس  
طرح تاراج و خراب کیا تھا اُسے فرنا بازو کسی طرح نہ بھول  
سکتا تھا۔ چنانچہ آئندہ موسم بہار میں اپنے قہر و غضب کا اظہار  
کرنے وہ بذاتِ خود کونن کے ساتھ بیڑا لے کر یونان آیا کہ  
اسپارٹہ کا علاقہ تاراج کر کے افروجیہ کا انتقام لے اور اسپارٹہ  
کے خلاف اہل اتحاد کی امداد و ہمت افزائی کرے۔ (۳۹۳ ق م)  
اس کے جوشِ انتقام میں ایٹھنر کا خوب کام نکلا۔ کیونکہ مرحمت  
کے بعد اس نے اپنا بیڑا کونن کو دے دیا کہ وہ پیرئوس  
کے جنگی استحکامات اور ایٹھنر کی لمبی دیواروں کی از سر نو تعمیر  
میں بیڑے سے کام لے۔ اور یہی وہ واقعہ ہے جس نے جنگ  
پلوپی کسس کے خاص ماحصل پر پانی پھیر دیا۔ ایٹھنر سے پیرئوس  
تک دو لمبی دیواریں ایک دوسرے کے متوازی بن گئیں۔ بندرگاہ  
پر دوتے اور مورچے تیار ہو گئے اور ایک مرتبہ پھر اہل ایٹھنر اس  
قابل ہوئے کہ اپنے تئیں آزاد سمجھیں، اس اعتبار سے کہ ان  
دیواروں کی دوبارہ تعمیر کونن نے کی تھی اگر وہ ٹکس طاکلیس ثانی  
ہونے کا دعویٰ کرتا تو کچھ بیجا نہ تھا۔ لیکن اس مماثلت کا خیال  
آتے ہی ہمیں وہ انقلاب یاد آجاتا ہے جو سو برس کے اندر ہی  
اندر یونان کی حالت میں رونما ہو گیا تھا۔ یعنی وہ مرتبہ جو ایک  
وقت میں ایٹھنر کو محض اس لئے حاصل ہوا کہ اُس نے ایران



سے مادرِ وطن کو بچانے میں اپنا سینہ سپر کیا تھا، آج خود ایران کے صدقے میں اُسے جزئی طور پر دوبارہ نصیب ہوتا ہے !

لکدمونیوں کے لئے خاکناے کورنتھہ پر تسلط حاصل کرنا اس درجے ضروری تھا کہ انھوں نے سکریان کو اپنا مستقر بنا کے پیہم حملے کرنے شروع کئے کہ جس طرح ممکن ہو کورنتھہ کے مورچے توڑ کر نکل جائیں۔ اس جدوجہد میں اُن اجیر فوجوں نے جنھیں افی کراتیس باشندہ ایٹھتر نے سدھایا اور لڑایا تھا، بہت نام پایا۔ یہ سپاہی ”پل تاست“ (یعنی نیم مسلح سپاہیوں) کی مثل صرف ہلکی ڈھالوں اور چھوٹی برچھیوں سے مسلح ہوتے تھے اور پیشہ ور سپاہیوں کے لئے یہ اسلحہ ہپ لیتوں کے اسلحہ سے زیادہ کارآمد تھے۔ غرض ”محاربات کورنتھہ“ میں انہی ”پل تاستوں“ اور اُن کے اولوالعزم سپہ سالار افی کراتیس کے سرفتح کا سہرا رہا۔ کیونکہ جس وقت اہل اسپارٹہ نے جیسی لوس کو سپہ سالار بنا کے بھیجا اور سمندر کی جانب سے اُس کے بھائی تیلیوتیاس نے مدد دی تو خاکناے کا نو تعمیر حصار اور لکیون کی بندرگاہ دونوں چھن گئے تھے اور سال آئندہ پھر جیسی لوس نے پیہم کامیابیوں کے بعد خود کورنتھہ کو گھیر لیا تھا اور ارگوس کے راستے کے سوا اس شہر میں آمد و رفت کی کوئی راہ باقی نہ رہی تھی (سنہ ۳۹۳ ق م)۔ اس نازک موقع پر افی کراتیس نے اُن کو نجات دلائی ۔

شرح اس اجمال کی یہ ہے کہ لکیون کی متعینہ سپاہ کے



بعض اسپارٹی، جنگی بدرقہ لے کے تہوار منانے گئے تھے اور جسوقت یہ بدرقہ انہیں پہنچا کے واپس آیا اور اسی راستے کورنٹھ کے قریب سے گزرا تو افی کراتیس اور اس کے پلٹاستوں نے شہر سے نکل کے ان پر حملہ کیا اور ان تیزپا نیم مسلح سپاہیوں کے مقابلے میں اسپارٹہ کے نیزہ بردار پیادوں کی کچھ پیش نہ گئی۔ دشمن کے مسلسل حملوں نے انہیں تھکا دیا اور وہ کثیر تعداد میں مارے گئے اس واقعے سے شاہ اجسی لوس نہایت شرمندہ ہوا اور ایک دستہ لکیون میں چھوڑ کر خود واپس چلا آیا۔ واپسی میں وہ سکلیان اور ارکیدہ کی بستیوں سے رات کے وقت چھپ کر گزرا تا کہ لوگوں کے طعن و اعتراض سے محفوظ رہے مگر اس کے آنے کے بعد تھوڑے ہی دن میں افی کراتیس نے تمام بندرگاہیں جس پر اہل اسپارٹہ قابض تھے دوبارہ تسخیر کر لیں اور لکیون کی فوج سوائے اس کے کہ جزیرہ نمائے پلوپنیسس کا راستہ کھلا رکھتی اور کوئی خاص کام انجام نہ دے سکی \*۔

## ۵۔ صلح نامہ بادشاہی

حوالہ کورنٹھ کو اس کے حال پر چھوڑ کر اب ہمیں پھر بحین کے مشرقی سواحل کی طرف متوجہ ہونا چاہئے۔ گزشتہ چند سال میں یہاں کا سب سے اہم واقعہ یہ ہے کہ بحیرہ مرمورہ کے کنارے ایتھنز کو اپنے قدیم مقبوضات پر دوبارہ اقتدار حاصل ہو گیا۔ تراسی بلوس نے اپنے وطن میں جمہوریت کا احیا کیا تھا۔



اسی کی مساعی جمید سے لس بوس، تاسوس، سامو، تھریس،  
 کرسونوس اور آبنائے باسفورس کے دونوں پاسبان یعنی بای زلفہ  
 اور چالکیدن پھر ایتھنز کے حلقہ اتحاد میں آگئے۔ لیکن ان کوششوں  
 کو زیادہ کارگر بنانے کے لئے روپیہ درکار تھا اور اسی غرض سے  
 ایتھنری بیڑے نے ایشیائے کوچک کے ساحل پر گشت لگا کے  
 چندہ وصول کرنا شروع کیا، مگر علاقہ بھم فیلہ کے شہر اس پندوس  
 کے ایک بلوے میں تراسی بلوس مارا گیا۔ (۳۸۳ ق م) اور ایتھنز  
 کا دوسرا محسن کونن بھی جس کے سلطنت ایتھنز پر، پیری کلیس  
 کے بعد سب سے زیادہ احسانات تھے اسی زمانے میں فوت ہو گیا  
 وہ سفیر ہو کر ایرانی والی تری یازوس کے پاس بھیجا گیا تھا۔ وہاں  
 روک لیا گیا اور پھر قبرس میں وفات پائی۔

اس جدوجہد میں ایتھنز کا پلڑا جھکتے دیکھ کر اسپارٹہ نے جو  
 میں دشمنان حریت کا سہارا لیا۔ یعنی ایک طرف تو سیراکیوز  
 کے مطلق العنان جابر ڈالونی سیس سے ۲۰ جنگی جہازوں کی مدد حاصل  
 کی اور دوسری طرف اتنا لکیڈس کو سفیر بنا کے ایرانی دربار میں  
 بھیجا کہ دولت ایران سے پھر معائدہ اتحاد تازہ کرے۔ ادھر اہل  
 ایتھنز سے ایرانی ناراض ہو گئے تھے کہ انھوں نے کونن کے دوست  
 ایواگورس شاہ سلامیس (قبرس) کو اپنا شہری بنالیا تھا اور  
 جب اُس نے دولت ایران سے سرتابی کی تو اہل ایتھنز سے اس  
 کی امداد کئے بغیر نہ رہا گیا۔ حالانکہ ایتھنز دولت ایران کا رہن منت  
 تھا کہ اُس کی لمبی دیواریں محض ایران کے طفیل از سر نو تعمیر ہوئی



تھیں؛ غرض اسپارٹہ کے سفیر انتالکی ڈس کی کوشش کارگر ہو گئی اور شاہ اردشیر آمادہ ہو گیا کہ اہل یونان کو اپنی پیش کردہ شرائط ماننے پر مجبور کرے۔ جن کی رو سے ایتھنز کو اپنے تمام مقبوضات سے (جو انہی آیام میں تراسی بلوس نے دوبارہ تسخیر کئے تھے) دست بردار ہونا پڑا۔ تمام متنازعین کے وکلا ساروس میں طلب کئے گئے اور تری بازوس نے شہنشاہ کی مہر دکھا کے اس کا فرمان بہ آواز بلند انہیں سنایا۔ جس کا مضمون یہ تھا کہ

”شاہ اردشیر کے نزدیک مناسب ہے کہ جزائر کلاڈونی اور قبرس دولت ایران سے وابستہ رہیں۔ باقی تمام یونانی ریاستیں بڑی ہوں خواہ چھوٹی اپنے اندرونی معاملات میں خود مختار رہیں گی۔ بحر لمنوس امبروس اور سکی روس کے جو پہلے کی طرح اب بھی ایتھنز کے مقبوضات تسلیم کئے جائیں گے؛ اس فرمان امن کو اگر کسی نے قبول کرنے سے انکار کیا تو میں اپنی ہم خیال ریاستوں کے ساتھ اُس سے بڑو بحر پر روپے اور جہازوں سے دونوں طرح جنگ کر دوں گا!“

یہ عہد نامہ جسے صلح نامہ بادشاہی کے نام سے موسوم کرتے ہیں پتھر پر کندہ کرا کے یونانی ریاستوں کے خاص خاص مندروں میں نصب کر دیا گیا۔ (۳۸۶ ق م) بہت سے یونانی دل میں ضرور کہتے تھے کہ ایرانیوں کے فیصلے پر سر تسلیم خم کرنا یونان کی بڑی ذلت ہے۔ کیونکہ گو اسپارٹہ اور ایتھنز دونوں کو جب کبھی ایران سے مدد مل سکی انھوں نے اس سے فائدہ اٹھایا تھا لیکن ہیل اس



کے اندرونی معاملات غیر یونانی ملیچھوں کے حکم سے کبھی فیصلہ نہ ہوئے تھے، اسپارٹہ کی بدولت یہ دن بھی دیکھنا پڑا۔ اور اب یہ ریاست خود ہی شہنشاہ کی پیشکار بن کے اُس کے فرمان کی تعمیل میں کوشش کرنے لگی تاکہ خود اپنا اقتدار ہاتھ سے نہ جائے؛ اور ادھر ایشیائی یونانیوں کو مشرقی طریق حکومت کے مصائب جھیلنے کے لئے اُس نے اُن کے حال پر چھوڑ دیا \*۔



## باب سیزدہم

ایتھنز کا دوبارہ فروغ اور دوسری ہیئت اتحاد

### ۱۔ اسپارٹہ کا جابرانہ طرزِ عمل

جب خاکنائے کورنتھ کا راستہ اسپارٹہ کے لئے کھل گیا اور دولت ایران اُس کی حلیف بن گئی تو اسے پھر فراغت حاصل ہو گئی کہ اپنی قوت کا جابرانہ استعمال کرے۔ چنانچہ یونان کے مختلف حصوں میں اُس نے یہی کیا۔

جزیرہ نمائے کالسی ڈیس کے شہر اولن تھس کے گرد و نواح میں انہی دنوں ایک انجمن اتحاد قائم ہوئی تھی اور اس تھونیہ کے شہر اُس میں شریک تھے۔ (دھسٹر ق م) اس تھاس شاہ مقدونیہ نے بھی اس انجمن سے اتحاد کر لیا تھا اور جب اہل اَلِیریہ نے اُسے مقدونیہ سے جبراً نکال دیا تو اپنی ریاست کے جنوبی اضلاع



اس نے ہیئتِ اولین تھس کے حوالے کر دیے تھے۔ اس وقت  
اولن تھس کے باشندوں کو اپنا حلقہ اتحاد وسیع کرنے کا خیال  
پیدا ہوا جس میں تمام جزیرہ نامے کالسی ٹولس اور اس کے  
قریب کا علاقہ شامل ہوئے اور جن شہروں نے شرکت سے انکار  
کیا انھیں مجبور اور تنگ کرنا شروع کیا۔ حتیٰ کہ اکان توس اور  
اپالونیا کی ریاستوں نے جو شریک ہونا نہ چاہتی تھیں اسپارٹ  
سے دستگیری کی استدعا کی اور امن تاس کو بھی اسی زمانے میں  
اپنے اضلاع واپس لینے کی خواہش ہوئی۔ ان حالات میں اسپارٹ  
جس کا مقصود یہ تھا کہ یونان میں نفاق و افتراق کو قائم رکھے۔  
خوشی سے اپالونیا اور اکان توس کو امداد بھیجنے پر آمادہ ہو گیا۔  
مگر کالسی ٹولس کے خلاف جو مہم روانہ کی گئی تھی اس کے  
راستے میں ایک غیر متوقع واقعہ یہ پیش آیا کہ جب اسپارٹ سپہ سالار  
فی بی ٹوس حسبِ حکم علاقہ بیوشیہ کے راستے اپنی فوجیں  
مقدونیا لے جا رہا تھا تھبیر کے ایک گروہ نے اپنے شہر میں انقلاب  
کی سازش کی۔ یہ گروہ اسپارٹ کا طرفدار تھا اور اس کا سب سے ممتاز  
رکن لیون تیاڈوس اُس زمانے میں اپنے وطن کے فوجی سپہ سالاروں  
میں شامل تھا۔ اسی نے فی بی ٹوس سے سازش کی کہ تھبیر کے قلعے  
کا وسیع پیر تھس موفوریانا نامی تہوار کے دن قبضہ کر لیا جائے۔ کیونکہ اُس دن  
یہ قلعہ تہوار منانے کے لئے عورتوں کے حوالے کر دیا جاتا تھا۔ غرض سازش  
پوری طرح کامیاب ہو گئی۔ اہل سازش کا بغیر کسی مزاحمت کے قلعے پر  
قبضہ ہو گیا۔ دوسرا سپہ سالار اس میناس گرفتار کر لیا گیا اور شہر میں اسپارٹ کے



حامیوں کی حکومت قائم کر دی گئی۔ (۲۳۳ ق م)۔  
 تھبیس کے قلعے پر قابض ہو جانے سے اسپارٹہ کی سیادت محفوظ  
 مستقل ہو گئی تھی لیکن اس کی نظریں شمالی یونان کے خطرناک اتحاد  
 پر لگی ہوئی تھیں کہ جس طرح ممکن ہو اُسے مغلوب و پامال کر دیا جائے  
 اور فی بی ڈس کی مہم جو بیوشیہ میں مذکورہ بالا واقعہ پیش  
 آجانے کی وجہ سے ملتوی ہو گئی تھی دو بارہ روانہ کی گئی اور تلیوئیس  
 کو اُس کا سپہ سالار بنا کے بھیجا گیا۔ اور جب وہ اولن تھیس کی  
 شہر پناہ کے سامنے شکست کھا کے مارا گیا تو پولی بیا ڈس  
 مقرر ہوا جس نے اپنے مقصد میں کامیابی حاصل کی اور اہل اولن تھیس  
 کو امان مانگنے پر مجبور کیا اور اُن کی پیٹیت اتحاد کو سدوم کر دیا۔  
 (۲۳۳ ق م)

اسی زمانے میں خود جزیرہ تمارے پلوپونیس میں لکڈونیوں  
 کی چیرہ دستی کے یہ کرشمے ظاہر ہوئے کہ انہوں نے مان تینیا کو  
 شہر پناہ گرا دینے کا حکم دیا اور جب اہل شہر نے اسرار کیا تو اسپارٹہ  
 کی فوجوں نے شہر کو گھیر لیا اور چھین کر اُس کی آبادی کو پانچ  
 دیہات میں متفرق کر دیا کہ اس کی مدینیت اور شہری قوت نیست  
 نابود ہو جائے۔ اسی طرح شہر فلیوس کو انہوں نے بعض مخرو جین کی  
 باز طلبی کا حکم دیا اور جب اس پر نزاع پیدا ہوئی تو فلیوس  
 کے خلاف جنگ کا اعلان کر دیا۔ اس کے بعد جبراً وہاں اپنی سپاہ  
 متعین کر دی کہ جس وقت تک عمائد شہر کی ایک جماعت نیا  
 نظام حکومت مرتب کرے یہ فوج شہر کی نگران رہے۔ اور ان



عمائد کو جیسی لوس نے اپنی حسب منشا نامزد کر دیا تھا۔  
 غرض کچھ عرصے تک اہل اسپارٹہ جابر ڈالیونی سیکس اور  
 پلچہ اروشیر کے حلیف بن کر یونانیوں پر یہی جور و ستم کرتے رہے  
 یہاں تک کہ زینوفن بھی جو اسپارٹہ کے بادشاہ کا دوست اور  
 وہاں کے آئین و قوانین کا مداح ہے۔ اسپارٹہ کی اس روش پر متاسف  
 و ناراض ہے اور تھنبز کے ہاتھوں اُس کی سرکوبی کو اُس کی واجبی  
 سزا اور عین انصاف مانتا ہے۔

## ۲۔ ایتھنز اور تھنبز کا اتحاد

تھنبز میں جب سے ۱۵ سو لکھ موئی سپاہی متعین ہوئے تھے  
 اُن کے زعم پر لیون تیاڈوس اور اس کے رفقا وہاں جو چاہتے  
 وہ کرتے تھے اور اُن کی حکومت نہایت ظالمانہ اور مطلق العنان  
 تھی۔ خوف نے ارباب حکومت کو اور بھی شکی اور جابر بنا دیا تھا  
 کیونکہ وہ جلاوطنوں کی اُس تعدادِ کثیر سے نہایت اندیشہ مند تھے  
 جس نے ایتھنز میں پناہ لی تھی۔ اور جس طرح ایتھنز کے دورِ  
 استبداد میں تھنبز نے تراسی بلوس اور اس کے رفقا کے ساتھ  
 دوستانہ سلوک کیا تھا۔ اسی طرح اب تھنبز کے جلاوطنوں کے ساتھ  
 اہل ایتھنز پیش آئے تھے۔ انہی مہجورینِ وطن میں سے پلوپی ڈوس  
 نامی ایک شخص نے وطن کو نجات دلانے کے لئے سرہیتی پر رکھا  
 اور چھ جانباز اور اُس کے شریک ہو گئے خود شہر میں بہت سے  
 لوگ اپنی حکومت سے بیزار تھے اور انہی میں پلوپی ڈوس کا محبوب



دوست اپامنیٹوس تھا۔ ان میں سے اکثر کا خیال یہ تھا کہ ابھی انقلاب کا وقت نہیں آیا ہے۔ تاہم چند وطن پرست اپنی جان جوکھوں میں ڈالنے پر آمادہ ہو گئے اور ان میں فی بی ڈوس خاص طور پر قابل ذکر ہے۔ وہ سپہ سالارانِ شہر کا دبیر تھا اور اس لئے اُس کی شرکت نہایت مفید مطلب ثابت ہوئی۔ غرض منصوبے کے عمل میں آنے کا دن مقرر کر لیا گیا اور ایک رات پہلے پلوپی ڈوس اور اُس کے رفیقوں نے کوہِ سنتھی رُن کا راستہ طے کیا اور شکاریوں کے بھیس میں کھیتوں سے واپس آنے والے کاشتکاروں کے ساتھ مل کر شہر کے اندر صحیح سلامت داخل ہوئے (۹۳۲ ق م) آئندہ شب میں فی بی ڈوس دبیر نے ضیافت کا سامان کر رکھا تھا اور اس میں سپہ سالاروں کو مدعو کیا تھا۔ اُس نے اس موقع پر بعض عالی خاندانِ خوبصورت عورتوں سے جن کی نظر التفات کے یہ سپہ سالار متمنی تھے انھیں روشناس کرنے کا وعدہ کیا تھا۔ اور اسی لالچ میں وہ وہاں آئے اور مے کشتی میں مصروف تھے کہ ایک ہرکارا ارکیاس کے نام خط لیکر آیا اور کہا کہ یہ نہایت اہم معاملات کے متعلق ہے ارکیاس نے کہا معاملہ کی بات کل ہوگی، اور خط کو تھکے کے نیچے رکھ لیا۔ یہ بات بعد از وقت یعنی دوسرے دن معلوم ہوئی کہ اس خط میں سازش کا حال تحریر تھا۔ قصہ اب ان سرداروں نے عورتوں کو بلایا جو پاس کے کمرے میں علیحدہ بیٹھی تھیں۔ مگر فی بی ڈوس نے بیان کیا کہ جب تک ملازمین نہ ہٹا دئے جائیں وہ آنے سے



انکار کرتی ہیں پھر کھانے کے کمرے سے سب لوگ چلے گئے اور پند اجاب اور سپہ سالاروں کے سوا کوئی نہ رہا تو عورتیں آئیں اور خداوندان تھینز کے پہلو میں بیٹھ گئیں۔ اُن کے چہروں پر نقاب تھی اور جب اُن سے نقاب اٹھا کے حُن عالم سوز کے دکھانے کی درخواست کی گئی تو اس کے جواب میں انہوں نے اپنے خنجر سپہ سالاروں کے جسم میں اتار دیئے کیونکہ دراصل عورتوں کے بھیس میں یہ پلوپی ٹس اور اس کے رفقا تھے جنہوں نے ان ظالموں کا قصہ پاک کرنے کے بعد امر کے اور دو بڑے بڑے سرگروہوں کو خاص اُن کے گھر میں جا کے قتل کیا اور سیاسی قیدیوں کو رہا کر دیا۔ جب یہ سب کام ہو گیا تو اپامنی ٹس اور دیگر وطن پرستوں نے جو ابتدا میں خود ایسا کام کرنا نہ چاہتے تھے نہایت مسرت کے ساتھ انقلاب کی تائید کی اور صبح ہوتے ہی شہر کے چوک میں باشندوں کا عام جلسہ ہوا جس میں اہل سازش کے سر پر سہرے باندھے گئے اور انہی میں سے تین شخص سپہ سالاری کے واسطے منتخب ہوئے جن میں پلوپی ٹس بھی شامل تھا۔ ساتھ ہی شہر میں جمہوری نظام حکومت قائم کر دیا گیا۔

اس کامیابی کا مژدہ سننے ہی باقی ماندہ جلاوطن اور بعض ایتھنز کے جوان جو اپنی خوشی سے اُن کے ہمراہ ہو گئے تھے تھینز پہنچ گئے۔ اور قلعے کی فوج کے اسپارٹی سردار نے امداد کے لئے ہر کارے وڈراویئے تھے۔ لیکن کوئی کمک آئی بھی تو اہل شہر نے اُسے پسپا کر دیا۔ اور اب فتح کے تازہ جوش میں وطن پرستوں نے کامیابیا پر بہہ کرنے کا عزم کیا حالانکہ یہ نہایت مستحکم قلعہ تھا لیکن لکدمونی عمال نے فوراً



اطاعت قبول کر لی اور جب یہ سردار واپس اپنے وطن پہنچے تو اہل اسپارٹہ نے ووکا سر قلم کر دیا اور ایک کو جلاوطنی کی سزا دی۔ انھوں نے شاہ کلیوم بروٹس کو بھی بلا تاخیر فوج دیکر بیوشیہ روانہ کیا تھا مگر وہ کچھ نہ بنا سکا۔ البتہ ایتھنز سے جو مطالبہ کیا گیا تھا کہ وہ اپنے شہریوں کو جنھوں نے تھیبز کو مدد دی، سزا دے اس مطالبے کو کلیوم بروٹس کی فوج کی موجودگی سے اور تقویت ہو گئی۔ واضح ہو کہ اس وقت تک رسمی طور پر ایتھنز اور اسپارٹہ میں صلح تھی بایں ہمہ ایتھنز رضا کاروں کے ساتھ دوسپہ سالار بھی اپنے عہدے کا خیال کئے بغیر تھیبز گئے تھے۔ ان میں سے ایک کو ایتھنز نے موت کی سزا دی اور دوسرے کو جلاوطن کر دیا اور انصاف کا مقصد بھی یہی تھا۔ لیکن جب اسی قسم کا ایک اور معاملہ پیش آیا تو اسپارٹہ نے ایسی انصاف پسندی نہ دکھائی۔ اس کی شرح یہ ہے کہ تھس پیہ کے اسپارٹی عامل سفووریاس نے بندرگاہ پیرلوس پر اسی طرح قبضہ کر لینے کی تجویز سوچی جس طرح فی بی ڈس، تھبز پر قابض ہو گیا تھا اس غرض سے وہ ایک جمعیت لیکر ایٹی کا میں داخل ہوا مگر اس قزاقانہ حملہ کا اس بُری طرح منصوبہ بنایا گیا تھا کہ وہ ابھی اودھا راستہ ہی طے کرنے پایا تھا کہ دن نکل آیا اور اسے واپس ہونا پڑا اور واپسی میں وہ غارتگری کرتا گیا۔ اس واقعے پر اہل ایتھنز کو بہت طیش آیا لیکن اسپارٹہ نے حملے سے بے تعلقی ظاہر کی اور سفووریاس کو سزا دینے کا وعدہ کیا مگر اجسی لوس نے مداخلت کی اور سفووریاس کو بھی بچا لیا۔ اس وقت اہل ایتھنز علانیہ تھیبز کے ساتھ ہو گئے اور انھوں نے اسپارٹہ کے خلاف



اعلانِ جنگ کر دیا۔

## ۳۔ ایتھنز کی دوسری بہت اتحاد اور صلاحات تھنز

جنگِ نیدوس کے بعد سے اہل ایتھنز دوبارہ تھریس، جزائرِ ایجین اور سواحلِ ایشیا کی ریاستوں سے رشتہ اتحاد قائم کرتے جاتے تھے لیکن جب اسپارٹہ سے پھر مخالفت پیدا ہوئی تو انہوں نے الگ الگ سب سے تعلق رکھنے کی بجائے ایک ”بہت اتحاد“ بنانی چاہی جس میں تمام ریاستیں ایک دوسرے کی شریک ہوں۔ لیکن اس اتحاد کے جو خالص مدافعانہ اغراض کے لئے قائم ہوا تھا، وہ حصے کئے گئے ایک میں تو صرف ایتھنز کے وکیل تھے اور دوسرے میں باقی متحدین شریک کئے گئے تھے۔ اور ان متحدین کی اپنی مجلس بالکل علیحدہ تھی جس کے اجلاس ایتھنز میں ہوتے تھے مگر خاص اہل ایتھنز کو ان میں کوئی دخل نہ تھا۔ اتحاد کے واسطے مشترکہ سرمایہ ضروری تھا اور شرکا ایک سالانہ رقم دیتے تھے مگر اس کا نام ”سین تاکسیس“ (یعنی چنیدہ) تھا اور ”فوروس“ (خراج) کے لفظ کو قصداً چھوڑ دیا گیا تھا کہ اس سے اتحادِ دِلوس کی ناگوار یاد تازہ ہوتی تھی۔ پھر بھی متحدین کے سرمائے کا انتظام اور متحدہ افواج کی قیادت ایتھنز ہی کے سپرد کی گئی تھی، حسنِ اتفاق سے خاص وہ لوح جو قیامِ اتحاد کا گویا محضر تھی، باقی رہ گئی ہے اور اگرچہ اس پتھر کے قریب قریب میں ٹکڑے ہو گئے ہیں تاہم اس پر شرکائے اتحاد کا یہ مقصد صاف لفظوں میں کندہ کیا ہوا موجود ہے کہ وہ لکدہونیوں کو مجبور کریں گے کہ یونانیوں کے



امن و امان سے آزاد و خود مختار رہنے میں رخنہ نہ ڈالیں۔

بڑی بڑی ریاستیں جنہوں نے سب سے پہلے اس اتحاد میں شرکت کی خیوس، بائی زلف، متی لنہ، میٹینا اور رووس تھیں۔

ان کے بعد اور بہت سے شہر شریک ہو گئے اور سب سے زیادہ عجیب اور قابل لحاظ واقعہ یہ ہے کہ تھبیر نے بھی اپنا نام اتھینز کے حلیفوں کی فہرست میں درج کرانا گوارا کر لیا۔ حلیفوں کی کل تعداد ۷۰ کے قریب تھی، تھبیر میں ان دنوں حکومت کی توجہ فوجی معاملات پر مبذول تھی ۳ سو پیادوں کا ایک نیا دستہ تیار کیا گیا تھا اور اس میں شریف سے شریف خاندانوں کے چیدہ امیر زادے بھرتی کئے جاتے تھے۔ اس فوج کا نام ”مبارک دستہ“ تھا اور اس میں ہر جنگ آزما کا ایک جگہری دوست اس کے ہم دوش رہتا تھا۔ گویا کل ۱۵۰ جوڑیاں ہوتی تھیں جو لڑنے مرنے میں آخر تک ایک دوسرے کا ساتھ نہ چھوڑتی تھیں

میدان مصاف میں یہی دستہ سب پیادوں سے آگے رکھا جاتا تھا اور یہ تقدیر کی یاوری تھی کہ اس وقت شہر تھبیر کو با مراد بنانیکے لئے اُسے رہنا بھی ایسا نل گیا جو قابلیت میں اپنی نظیر نہ رکھتا تھا اس سے ہماری مراد پلوپی ڈس کے دوست اپامین ڈس سے ہے۔ وہ نہایت شرمیلہ اور بے نفس آدمی تھا لیکن انقلاب حکومت نے اس کے دل میں وہ جوش پیدا کیا کہ وطن پرستی کی دلی ہولی چنگاری بھڑک اُٹھی اور اُس نے فوجی معاملات میں حصہ لینا شروع کیا اس میدان میں رفتہ رفتہ اُس کی قابلیت کے جوہر کھلے اور آٹھ سال کے اندر اندر وہ شہر میں سب سے زیادہ صاحب اثر شخص ہو گیا۔



اپامنن ڈس فلسفیانہ خیالات و آرا کا شیدائی تھا اور ایک مدت تک فن موسیقی اور جسمانی ورزشوں کی بھی اُس نے تعلیم حاصل کی تھی وہ عادتاً بہت کم گوشخص تھا لیکن ضرورت کے وقت بولتا تو اُسکی تقریر نہایت بڑا اثر ہوتی تھی جس طرح اسے شہرت و جاہ حاصل ہوئی پروا نہ تھی اسی طرح وہ مال و دولت سے بھی مستغنی تھا۔ اور مرتے وقت مفلس رہا۔ اس کا ایک اور غیر معمولی وصف یہ ہے کہ فرقہ بندی کے تعصب سے قطعاً پاک تھا حالانکہ یہ وہ بلا ہے جس نے یونان میں بیسیوں آفتیں بپا کرائی تھیں مگر اپامنن ڈس کو خانہ جنگی سے جس قدر نفرت تھی اُس کی ایک مثال ہماری نظر سے گزر چکی ہے کہ محض اسی باہمی کشت و خون سے الگ رہنے کی خاطر اُس نے پلوپی ڈس کی کامیاب بغاوت میں کوئی حصہ نہیں لیا۔

### ۴۔ جنگ نکسوس اور عہد نامہ کالیاس

چار سال کے اندر اُرکومنوس اور شیرونیہ کے سوا بیوشیر کی تمام ریاستیں، تھبر کے حلقہ اتحاد میں آگئیں اور اسپارٹ کے عمال ہر جگہ سے نکال دیئے گئے۔ فرید برآں پلوپی ڈس اور دست مبارک نے اپنے سے دگنی لکدمونی فوج کو تنگرا کے تنگ درے میں ایک شکست بھی دی جس میں دونوں اسپارٹ سپہ سالار مارے گئے؛ اسپارٹ پر فتح پانے کا حسب معمول اس مرتبہ بھی لوگوں کے دل پر بڑا اثر ہوا۔

ادھر سمندر میں بھی اہل اسپارٹ کو نہریت نصیب ہوئی جسکی



تفصیل یہ ہے کہ اسپارٹ کا سردار پلپس ساٹھ جہاز لئے سمندروں میں گشت لگا رہا تھا اور بحیرہ افسشین سے جو غلے کے جہاز پیرئوس آتے تھے اُن کا راستہ روکتا تھا حتیٰ کہ ایتھنز میں اُس کی وجہ سے قحط کا اندیشہ پیدا ہو گیا۔ پس اہل ایتھنز نے کاب ریاس کو اتنی جہاز دے کے روانہ کیا کہ سمند کو دشمن سے صاف کر دے اور نیز جزیرہ نکسوس کو دو بارہ مطیع کرے کہ اُس نے اتحاد کے خلاف علم سرکشی بلند کیا تھا۔ اسی جزیرے کو بچانے کی غرض سے پلپس بھی ادھر روانہ ہوا اور جزیرہ پاروس و نکسوس کے درمیان کی آبائے میں ایک بحری جنگ ہوئی (۴۸۰ ق م) جس میں پلپس کو سخت شکست ملی اور گیارہ جہازوں کے سوا باقی سب جہاز تلف ہو گئے اور اگر کاب ریاس اُن کو چھوڑ کر اپنے آویسوں کو غرقابی سے بچانے میں مصروف نہ ہو جائے تو یہ گیارہ بھی سلامت نہ جاتے لیکن کاب ریاس کو ارگیٹوسی کا واقعہ یاد تھا۔

سال آئندہ بحری تفوق کے اظہار کی غرض سے ایتھنز نے کورن کے فرزند تیموتیوس کے ماتحت اپنا بیڑا روانہ کیا کہ جزیرہ نمائے پلوپس کے گرد گشت لگائے۔ اُس نے مغرب میں مولوسی، سفالینا اور بعض اکرانی ریاستوں کے علاوہ کرکایرا کو بھی ایتھنز کے اتحاد کا شریک بنالیا۔ اسپارٹ سے اسی زمانے میں صلح کی شرائط طے ہوئی تھیں لیکن کرکایرا کی شرکت اتحاد سُنتے ہی پھر جنگ چھڑ گئی اور اہل اسپارٹ نے اس جزیرے کو دوبارہ لینے کی غرض سے فوراً اناسی پوس کو روانہ کیا۔ اُس نے شہر کو گھیر کے گرد و نواح کا



علاقہ لوٹ لیا اور بے فکر محاصرہ کئے پڑا تھا کہ اُس کی غفلت سے  
 محصورین کو حملے کا موقع ملا اور انہوں نے باہر نکل کے اس کی فوج کو  
 شکست دی۔ خود ناسی پوس اسی معرکہ میں کام آیا (شکستہ قہر)  
 چند روز کے بعد ہی ایتھنز ہی ایتھنز ہی بڑا جس کا مدت سے انتظار تھا آپہنچا  
 مگر اس کے آنے سے کچھ ہی پہلے اہل اسپارٹ جزیرہ خالی کر چکے تھے  
 اس تاخیر کا سبب یہ ہوا تھا کہ مجلس ایتھنز نے تیموتیوس کو ساٹھ  
 جہاز لیکر کر کایرا جانے کا فرمان تو دیا مگر غلطی سے آدمی اور  
 روپے کی منظوری نہیں دی۔ اور وہ ان کی فراہمی کا سامان کر رہا تھا  
 کہ پھر محصورین کی درخواست اعانت پہنچی اور تیموتیوس کو سپہ سالاری  
 سے برطرف کر دیا گیا۔ جب وہ واپس آیا تو اُس پر مقدمہ بھی قائم ہوا  
 اس میں اُس کی کوئی خطا نہ ثابت ہوئی۔ وہ بری ہو گیا۔ لیکن اپنی  
 رسوائی دیکھ کر اُس نے وطن کو خیر باد کہی اور مصر جا کر شاہ اردشیر  
 کی ملازمت کر لی۔

اسپارٹ میں مسلسل زلزلوں کے آنے سے لوگوں کی بد دلی  
 اور بڑھ گئی تھی اور وہ صلح کے متمنی تھے۔ ادھر ایتھنز کو بھی جنگ  
 بارگراں معلوم ہونے لگی تھی دوسرے تھنز سے حسد پیدا ہو گیا تھا  
 جس نے اسی زمانے میں ایتھنز کے حلیف اہل فوکیس پر حملہ کیا  
 اور اہل پلاٹیاہ کو اچانک جا دبا یا تھا۔

واضح ہو کہ یہ بستی جنگ پلوپنیسس میں تاراج ہونے کے بعد  
 اب حال میں پھر آباد ہوئی تھی اور وہاں کے لوگ اُسے ایسی کا  
 سے ملحق کر دینے کا منصوبہ کر رہے تھے کہ اہل تھنز نے بے خبری میں



اُن پر حملہ کیا اور تمام باشندوں کو نکال دیا۔ اُن میں سے اکثر خانہاں بربادوں نے ایتھنز میں پناہ لی۔ غرض ان واقعات کے بعد اہل ایتھنز نے صلح کی سلسلہ جنبانی کی اور مکدمونی اتحاد کی مجلس میں اپنے تین سفیر بھیجے جن میں کالیس تراٹوس اور کالیاس زیادہ مشہور ہیں۔ ایتھنز نے بھی اپنے سفیر روانہ کئے تھے اور ان میں ایک ایپامننڈس تھا۔ اہل مجلس نے ایک عام صلح کی شرائط منظور کر لیں اور صلحنامہ کالیاس پر دستخط ہو گئے (۴۴۵ ق م) جس میں ہر یونانی ریاست کی خود مختاری تسلیم کی گئی تھی گویا ایتھنز اور اسپارٹہ کے علیحدہ علیحدہ اتحاد اب منسوخ ہو گئے کیونکہ کوئی بھی اپنے کسی حلیف پر اتحاد کی شرکت کے لئے جبر نہ کر سکتا تھا اگرچہ اپنی خوشی سے ہر ریاست جسکے ساتھ چاہے اتحاد و شرکت کر سکتی تھی۔

جب یہ شرائط طے ہو گئیں تو اس کے ساتھ یہ سوال پیدا ہوا کہ آیا اس عام خود مختاری کے اصول کی رو سے، اتحاد و بیوشیہ بھی کالعدم ہو جائے گا یا نہیں؟ ظاہر ہے کہ اسپارٹہ اور ایتھنز اُسے کالعدم کرنے کے خواہاں تھے۔ لیکن اس کے جواب میں یہ عذر پیش کیا جاسکتا تھا کہ لقونیہ اور ایٹی کا کی طرح بیوشیہ بھی ایک واحد علاقہ ہے جس کے تمام باشندوں کو سیاسی اعتبار سے متحد اور ایک ہی ملکی حکومت کے تابع ماننا چاہئے۔ کل علاقے کی جانب سے ایپامننڈس اس مجلس میں بہ حیثیت نائب کے شریک تھا۔ اور جب اسی نے بطور قول فیصل اُس سے دریافت کیا کہ ”بیوشیہ کے ہر شہر کو ہم خود مختار مانتے ہو؟“ تو اُس نے پلٹ کر پوچھا کہ ”تم بھی



لقونیہ کے تمام شہروں کو خود مختار مان لو گے ؟ ” اسی سوال جواب گفتگو ختم ہو گئی اور تیھنز کا نام عہد نامے کی فہرست سے خارج کر دیا گیا۔ اس قرار داد نے جسے اکثر ”عہد نامہ کالیاس“ کے نام سے موسوم کیا جاتا ہے تیھنز اور اسپارٹ کے درمیان جنگ کا سلسلہ موقوف کر دیا اور اس میں شک نہیں کہ یہ لڑائی ان دونوں کے حق میں سراسر مضر تھی لیکن اتنا فرق ضرور ہے کہ گو تیھنز کو سخت مالی نقصان برداشت کرنا پڑا تاہم اس جنگ کی بدولت وہ دوبارہ اسپارٹ کا ہمسر بن گیا۔ کیونکہ اس کا مرتبہ جس قدر بڑھا تھا اسی قدر اسپارٹ کی وقت کم ہو گئی تھی اور نکسوس و تکیرا کی شکست اور گرہ کا پیرا کی ناکامی نے اسپارٹ کو نظروں سے گرا دیا تھا۔ گویا عہد نامہ شاہی کے بعد اسپارٹ نے یونان پر مسلط ہو جانے کی جو سعی دوبارہ شروع کی تھی اس میں کامیابی نہ ہوئی اور عہد نامہ کالیاس اس ناکامی کا ثبوت تھا۔

## ۵۔ جمہوریہ تیھنز کا دوسرا دورِ فروغ

ایک مشہور تقریر میں پرکلیس نے دعویٰ کیا تھا کہ شہر تیھنز تمام یونان کی درس گاہ ہے۔ لیکن سچ پوچھئے تو اُس نے یونان کے افکار و خیالات پر نمایاں اثر صرف اُس وقت ڈالنا شروع کیا جب کہ اُس کی سلطنت چھن گئی یعنی بیرونی مقبوضات قبضے سے نکل گئے۔ یہ اثر زیادہ تر تو حکیم افلاطون اور اسیوکراس کی تعلیم کا تھا جن کے باقاعدہ حلقہ درس میں دور دور کے لوگ آکر شریک ہوتے تھے۔ لیکن اس کا دوسرا سبب وہ تغیر ہے جو خود تیھنز



کی حالت میں پیدا ہو گیا تھا۔ کیونکہ اب یہ شہر تمام یونان بلکہ دنیا بھر کے لوگوں کی بستی بن گیا تھا اور جیسا کہ اُس زمانے کی تصانیف سے ظاہر ہے اُس کے مقامی معاملات کی وقعت کم ہو گئی تھی۔ چنانچہ **ارستوفان** اور اس کے ہم نشینوں کی قدیم کوڈی کی اب نوعیت بدل گئی تھی۔ اُن پُرانے ناٹکوں کا موضوع عام طور پر **ایٹی** کا کے مقامی معاملات ہوتے تھے مگر اب جس کوڈی نے اُن کی بجائے فروغ پایا اس کا بحث اتنا محدود نہ تھا بلکہ نئے ناٹکوں میں عام انسانی معاملات سے بحث کی جانے لگی۔ اور **ٹرکیڈی** پر **یورمی پید** (یوری پڈیز) کا رنگ چھایا ہوا تھا جو تقلید کا دشمن اور تمام مروجہ مراسم و عقائد کا بے باک نکتہ چیں تھا۔ اس کے علاوہ آزادی رائے کی بدولت اہل ایتھنز کا ذہن سائنس و فلسفیانہ غور و تفتیش پر متوجہ ہوا تو اُن میں اس قسم کے خیالات پھیل گئے جنہیں شخصیت یا **فروئیٹ** کے ساتھ منسوب کیا جاتا ہے۔ اس کے معنی یہ ہیں کہ اب شہر یا قوم کا کوئی فرد اپنی ذات کو اس شہر سے مخصوص نہیں سمجھتا اور محض شہری ہونے کی حیثیت سے بیرونی دنیا پر نظر نہیں ڈالتا۔ بلکہ تمام نوع انسان اس کی نگاہ میں یکساں ہیں اور ایتھنز نہیں بلکہ ساری دنیا اُس کا وطن ہے۔ محض اس بنا پر کہ وہ کسی خاص مقام میں پیدا ہوا، وہ اُس مقام یا ریاست کے مذہبی احکام کی پابندی اپنا فرض نہیں سمجھتا اور محض تقلید آؤہاں کے خاص خاص عقائد ماننے سے یا پرستش کی مروجہ رسمیں ادا کرنے سے انکار کرتا ہے۔ اس طرح چونکہ اُس کی ذات شہر سے وابستہ اور



کل جماعت کے ماتحت نہیں رہی لہذا بہت ممکن ہے کہ بعض موقعوں پر اُس کے شہری اور ذاتی فرائض میں (جنہیں وہ بہ حیثیت انسان اپنے اوپر واجب جانتا ہے) تضاد واقع ہو۔ پس یہاں جذبہ وطنیت اور فردیت میں کشمکش پیدا ہوتی ہے اور حُب وطن کی عظمت و برگزیدگی باقی نہیں رہتی۔ اس کے بعد ایک اور سوال یہ پیدا ہوتا ہے کہ آیا افراد، ریاست یا شہر کے لئے ہیں یا شہر افراد کے لئے بنا ہے؟ اور اس مسئلہ کے بحث میں آتے ہی افراد کو اپنا ذاتی نفع مقدم نظر آنے لگتا ہے اور یہ جائز معلوم ہوتا ہے کہ مثلاً کسی سپاہی کو جہاں زیادہ فائدہ نظر آئے وہیں ملازمت اختیار کر لے۔ چنانچہ ایتھنز کے بعض نامور باشندے جیسے کونن زینوفن اور افی کراتیس وغیرہ ریاستہائے غیری کے تنخواہ دار ملازم تھے۔

خلاصہ یہ ہے کہ اس اصول کو ماننے کے بعد کوئی شخص آزادی کی اُن حدود میں بھی مقید رہنا پسند نہ کرے گا جو آزاد سے آزاد ملک نے قائم کر دی ہوں بلکہ اپنے منشاء کے مطابق آزاد ہونا چاہیگا حکیم افلاطون نے ایک جگہ اس قسم کی بے مہار آزادی کا مضحکہ کیا ہے اور گھوڑے اور گدھوں کی مثال دی ہے کہ چپ راستہ صاف نہیں دیکھتے تو وہ بھی ایک دوسرے کو ڈھکیل کر آزادی مطلق کی شان دکھاتے ہیں، لیکن واقعہ یہ ہے کہ خود افلاطون اور اس کے ہم نشین حکما کی تعلیم سے مذکورہ بالا خیالات کو تقویت پہنچی اور یورپی بید کے بعد اگر فلسفہ فردیت کو سب سے زیادہ کسی نے رواج دیا تو وہ افلاطون کا استاد اور سوفرونیس کول کا بیٹا



حکیم سقراط تھا۔

سقراط پہلا شخص ہے جس نے اس اصول کی بنا رکھی کہ ہر شخص کو اپنے طریق زندگی کا رہ نما اپنی عقل کو بنانا چاہئے۔ اور اپنے افعال میں جیتک عقل نہ مان لے کسی غیر کے احکام کی پروا کرنی چاہئے نہ وقتی جذبات کی۔ گویا سقراط خود حکومت سے باغی تھا اور اپنی حکیمانہ تعلیم میں نتائج و عواقب کا مطلق خوف نہ کرتا تھا۔ اُسے یہ ثابت کرنے میں کچھ پاک نہ ہوتا تھا کہ کوئی سن رسیدہ شخص اگر عقل و دانش سے بہرہ مند نہ ہو تو محض زیادہ سن ہونکی وجہ سے قابلِ عتہ نہیں ہو سکتا۔ یا یہ کہ ایک جاہل باپ محض باپ ہونکی وجہ سے قابلِ اطاعت نہیں مانا جاسکتا۔ اُس کے نزدیک صرف علم اور حقیقت ہی وہ ایسی چیزیں تھیں جن کے سامنے زانوے ادب نہ کرنا فرض ہے۔

مگر علم سے کیا مراد ہے اور حقیقت کیا شے ہے؟ اس پیچیدہ مسئلہ کی سقراط نے جس طرح عقدہ کشائی کی ہے اس کا خلاصہ یہ ہے کہ کسی نتیجے پر پہنچنے کے لئے ہمیں دو قسم کے خیالات کا موازنہ کرنا ہوتا ہے اور یہ ظاہر ہے کہ ان میں صحیح فیصلہ ہم اسی وقت کر سکتے ہیں جب کہ یہ خیالات بالکل واضح اور صاف ہوں۔ پس حقیقت تک پہنچنے کے لئے سب سے ضروری شرط اشیا کی صحیح تعریف معلوم کرنا ہے۔

مذکورہ بالا طریقے کے مطابق اخلاق کے اصول کو پرکھنا، حکیم سقراط کی زندگی کا خاص مشغلہ رہا۔ اُسی نے مذہب افادینین کی بنیاد



ڈالی۔ کیونکہ خیر و نکوئی کی ماہیت کی بحث میں تجزیہ کرتے کرتے وہ اس نتیجے پر پہنچا کہ خیر وہ ہے جو مفید ہو ۱۔ اسی سے بلا ہوا اُس کا دوسرا اصول یہ تھا کہ نیکی ہی مسترت ہے۔ اور انہی پر اس کا یہ مشہور منطقی معما مبنی ہے کہ کوئی شخص عداً بدی کا ارتکاب نہیں کرتا بلکہ اس کا سبب جہل ہوتا ہے۔ کیونکہ کوئی شخص ایسا نہیں جو بالاراؤ مسترت کا خواہاں نہ ہو ۲۔

ایسے شخص کی جسے حکومت کا پاس نہ ہو نکتہ چینی کے دائرے سے دیوتاؤں کا بچنا بھی دشوار تھا اور ظاہر ہے کہ عوام الناس کے عقائد عقلی تحقیقات کی تاب نہ لا سکتے تھے ۱۔ اس میں کوئی کلام نہیں کہ سقراط وجودِ باری تعالیٰ کا قائل تھا۔ لیکن ربانی صفات کے متعلق غالباً اُس کا عقیدہ اُس قسم کے لوگوں سے ملتا ہوا تھا جنہیں ہم ”لا اوری“ کہتے ہیں۔ اور روح کی ابدیت کے متعلق تو وہ یقیناً اسی گروہ کا ہم عقیدہ تھا ۲۔

سقراط نے کوئی شے تحریر نہیں کی۔ وہ صرف مکالمہ کیا کرتا تھا لیکن یہ مکالمہ اُس زمانے کے ایسے ایسے ہونہار نوجوانوں کے ساتھ ہوتا تھا جنہیں آئندہ حکمت اور فلسفے کی بدولت بقائے دوام کا خلعت نصیب ہوا ۱۔ درحقیقت افلاطون، ارسطو ۲ اور یوکلید کے قالب میں اُسی معلمِ کامل نے اپنی روح پھونک دی تھی لیکن واضح رہے کہ اُس نے وعظ کی صورت میں کبھی اپنے خیالات کی اشاعت نہیں کی۔ وہ ہمیشہ تبادُلِ خیالات کے طریق پر گفتگو کیا کرتا تھا اور اسی مکالمے یا منطقی طریقِ تعلیم کا نام سقراطیسی طریقہ ہے سادہ اُس نے



کبھی کسی کو درس نہیں دیا کیونکہ وہ ہمیشہ علم سے اپنی بیگانگی کا اعتراف کرتا تھا۔ اور صرف اس نکتہ خاص کے جاننے کا مقرر تھا کہ ”کچھ نہیں جانتا“ یہ اُس کی خاص ستم ظریفی تھی؛ شہر میں وہ ہر طرف گشت لگاتا اور یہ ثابت کرتا پھرتا تھا کہ نہایت مقبول و مطبوع عقائد بھی حقیقت عقل کی کسوٹی پر کسے جاتے ہیں تو بالکل غیر مدلل اور خلاف عقل نکلتے ہیں۔ اور اس طرح اگرچہ سقراط کی تعلیم جس قدر دلنشین تھی کبھی کسی معلم کی نہ ہوئی ہوگی تاہم وہ صحیح معنی میں نہ معلم تھا نہ اُس نے کبھی باقاعدہ کوئی سلسلہ درس جاری کیا اور اسی لئے کبھی کسی سے کوئی حق خدمت بھی نہیں طلب کیا۔ اُس میں اور سوفسطائیوں میں یہی فرق ہے کہ ہرچند اپنی فلسفیانہ اور مذہبی متوہگانی بحث و استدلال کی قدرت اور نیز نوجوانوں پر اپنے اثر کے اعتبار سے وہ سوفسطائی ہے اور بالعموم اسی گروہ میں شمار کیا جاتا تھا۔ لیکن اپنے بلا معاوضہ اور خاص طریق تعلیم کی بدولت ان سب میں ممتاز ہے۔ قدرت نے بھی اسے سب سے نرالا بہت بد نما حلیہ عنایت کیا تھا اور ان سب خصوصیات کی بدولت اُسے تھوڑے ہی دن میں شہر کا بچہ بچہ پہچاننے لگا تھا۔ اور چیزوں کی طرح ”جمہوریت“ بھی اپنے محبوب نام کی آڑ میں سقراط کی بے پناہ نکتہ چینی سے محفوظ نہ رہی مثلاً قرعہ اندازی سے عمال کے طریق انتخاب کی وہ ہجو کرتا تھا حالانکہ یہ آئین اتیہنر کی جمہوریت کا محافظ تھا؛ پس جمہوریت کے سچے ولدادہ جیسے تراسی لوں یا الی توں اور اُن کے ہم مشرب، اُس کی آزاد خیالی کو



نہایت مخدوش سمجھنے لگے تھے۔ وہ سقراط کے ہمنشینوں میں سب سے  
 لائق نو جوانوں کی مثال پیش کرتے اور کہتے کہ اُس کے سب سے محبوب  
 رفیق الکی بیادیتہ ہی کو دیکھئے کہ اپنے وطن کو جتنا نقصان اُس نے  
 پہنچایا کسی نے نہ پہنچایا تھا۔ اسی طرح کری تیاس کو لیجئے تو  
 معلوم ہوگا کہ اٹھنتر کے بدترین عہدِ ظلم و استبداد کا بانی مہانی  
 وہی تھا، اس میں شک نہیں کہ ایسی خاص خاص مثالیں چُن کر  
 سقراط کی تعلیم کو بدنام کرنا، بیجا نظر آتا ہے۔ لیکن معمولی کاروباری  
 آدمی زیادہ غور و فکر کے عادی نہیں ہوتے اور ہر شخص سمجھ سکتا ہے  
 کہ اُن پر مذکورہ بالا نظائر کا کیا اثر ہوتا ہوگا، وہ سقراط اور  
 اُس کی روش سے بدگمان ہو گئے۔ اور اس میں کلام نہیں کہ جس  
 نظر سے وہ اُس کی تعلیم کو دیکھتے تھے اُس نظر سے دیکھا جائے  
 تو اُن کی بدگمانی بالکل بجاتی ہے۔ اس کی غایت تعلیم اور وہ  
 خیالات جنہیں اُس نے لوگوں میں پھیلایا تھا نظامِ معاشرت کے  
 چھپے ہوئے دشمن تھے اور اس نظام کا کوئی پہلو ایسا نہ تھا جس پر  
 سقراط نے حرفِ گیری نہ کی ہو۔ و حقیقت وہ فرویت کا پرچم  
 ہادی تھا۔ اور یہی وہ مذہب ہے جس نے آئندہ نشو و نما پا کر  
 اُس شہری حبِ وطن کا تار و پود بکھیر دیا جو یونان کے عہدِ عروج  
 میں اُس کا سب سے زیادہ ولولہ انگیز جذبہ تھا۔  
 بایں ہمہ، ولہی کی مذہبی برادری نے ازراہ قدسشناسی سقراط  
 کو وہ پروانہ امتیاز عنایت کیا جو آج تک کسی کو نہ دیا تھا۔ یعنی  
 حکیم موصوف کی نسبت یہ ندائے غیب، سنادی کہ دنیا میں کوئی



فرد بشر سقراط سے زیادہ عاقل و فرزانہ نہیں سمجھا۔ یہ بات صحت کے ساتھ معلوم نہیں ہوئی کہ سقراط کی زندگی کا کونسا زمانہ تھا جس میں وہ اس ربانی ستائش کا مستحق سمجھا گیا مگر حق یہ ہے کہ اپالو کی مورتی نے تخت کہا نت پر بیٹھ کر اتنے سچے الفاظ کہی نہ کہے ہوں گے اور اگر وہ واقعی غور و فکر کے بعد اُس کی زبان سے نکلے تھے تو اُس کی غیر معمولی رسانی اور وسعتِ نظر کا قایل ہونا پڑتا ہے۔ حالانکہ دفنی کی ورگاہ کے مجاوران اوصاف سے کم ہی متصف پائے جائینگے۔ سلطنت ایتھنز کے خاتمے کے پانچ سال بعد سقراط ہلاک ہوا اور جس طرح اُس نے جان دی وہ اس کی عظمت و صداقت پر گواہ ہے۔ اہی توں نے سقراط پر کج روی کا الزام لگایا تھا۔ جمہوریت کا یہ سچا شیدائی ایتھنز کے جمہوری نظام حکومت کی بحالی میں نمایاں حصہ لے چکا تھا اور وہی اب چند رفقا کے ساتھ مذہب و حکومتِ وقت کا حامی بن کر مدعی ہوا کہ سقراط کو سزائے موت دی جائے۔ الزام کے الفاظ یہ تھے ”سقراط مجرم ہے کیونکہ وہ شہر کے مسئلہ دیوتاؤں پر ایمان نہیں رکھتا اور اپنی طرف سے بعض عجیب مافوق الفطرت قوتوں کو پیش کرتا ہے“ اس کا دوسرا جرم یہ ہے کہ وہ نوجوانوں کو گمراہ کرتا ہے۔“

اگرچہ الزام دینے والوں نے مجرم کے لئے سزائے موت تجویز کی تھی لیکن وہ حقیقت اُس کی ہلاکت کے خواہاں نہ تھے۔ اور یہ سمجھے ہوئے تھے کہ جس وقت عرضی آرگن کی پھری میں پہنچے گی سقراط اپنی کاس سے باہر چلا جائے گا۔ لیکن جب سقراط جوابدی کیلئے



رہ گیا تو سارے شہر کو حیرت ہو گئی۔ مقدمہ ۵۰۱ ارکان کی عدالت میں شروع ہوا۔ وہ آرکن جو اب تک رسمی طور پر "بادشاہ" کے لقب سے یاد کیا جاتا تھا، عدالت کا صدر نشین تھا اور آخر ۴۰ برس کی کثرت سے یہ کہن سال فلسفی مجرم ثابت ہوا۔ لیکن اتھینزی قوانین کی رو سے ملزم کو اس بات کی اجازت تھی کہ ثبوتِ جرم کے بعد وہ خود اپنے لئے کوئی ہلکی سزا تجویز کر دے اور عدالت کو اختیار تھا کہ مستغیث کی پیش کردہ سزا منظور کرے یا خود ملزم کی۔ سقراط کو ایک معقول سزا تجویز کر کے اپنی جان بچا لینے کا موقع تھا لیکن اُس نے اپنی طرف سے جُرمانے کی بہت ہی قلیل رقم پیش کی جس کا نتیجہ یہ ہوا کہ ارکان کی زیادہ تعداد نے مستغیث ہی کی مجوزہ سزا کی رائے دی اور فیصلے کے ایک مہینے بعد وہ موت کا قبح پی کر دنیا سے چل بسا۔ اور دمِ آخر تک اُسی شوق و اطمینان کے ساتھ اپنے شاگردوں سے بحث و مکالمت میں منہمک رہا، جو اُس کی زندگی کا سب سے عزیز مشغلہ تھا۔

خود سقراط نے عدالت میں قرار واقعی جو بیان دئے، وہ محفوظ نہیں رہے۔ لیکن اُس کا ہم نشین حکیم افلاطون مقدمے کے وقت موجود تھا اور اُس نے سقراط کی حمایت میں اپالوجی اور فو سوک ریٹس کے نام سے جو رسالہ تحریر کیا ہے اُس کے شاعرانہ پیرایے میں اصل بیان کے خاص خاص پہلو نظر آ جاتے ہیں اور یہ بات بھی عیاں ہو جاتی ہے کہ درحقیقت سقراط سے اُن الزامات کی تردید ممکن نہ تھی، تقریر میں وہ پہلے اپنی طرزِ زندگی اور ذاتی اغراض



کے متعلق جواب دیتا ہے اور اس بات کے ثابت کرنے میں اُسے کوئی دقت نہیں پیش آتی کہ عوام الناس میں اُس کی نسبت بہت سی بے سرو پا باتیں مشہور ہیں، لیکن جس وقت اصلی الزام یعنی ملحدانہ خیالات اور اُن کی اشاعت کی بحث آتی ہے تو ہم اس کے جواب کو بہت نا کافی اور مختصر پاتے ہیں، اور اسی لئے اس تمام غمناک فسانے میں سب سے زیادہ بے بسی کی بات یہی ہے کہ سقراط کو جو سزا ملی وہ قانون نافذ الوقت کی رو سے بالکل منصفانہ تھی! بے شک سقراط سے افضل کوئی شخص نہ تھا۔ لیکن جہانتک الزام کی صداقت کا تعلق ہے اُس کے مخالفین کی بات بھی حُرّت بہ حُرّت صحیح تھی۔ گویا قدیم جذبہ وطن پرستی پر جدید مذہب فرویت نے جو حملہ کیا تھا، اسی کے جواب میں سقراط مدافعین وطن پرستی کے ہاتھ سے مارا گیا۔

لیکن جب مخالفت کی نوبت یہاں تک پہنچ جاتی ہے تو تاریخ شاہد ہے کہ جس نے ظلم کیا وہ خود بھی ظلم سے نہ بچا، سقراط کی موت فراموش ہونے والی چیز نہ تھی۔ اُس کے رفقاء نے جمہوریت کی اس زیادتی کو آخر تک معاف نہ کیا۔ اور زندگی بھر اسی کام کی تکمیل میں مصروف رہے جو اُن کے استاد نے شروع کیا تھا۔ اس زمانے میں جس سے جنگ اگوس پامی کے بعد کی نصبت صدی مراد ہے، ایتھنز میں فنِ نثر نگاری پورے کمال کو پہنچ گیا تھا اور اُسے یہ ترقی بہت کچھ جمہوری عدالتوں کے طفیل حاصل ہوئی تھی جن میں فریقین لکھکر یا لکھواکر مقدمات کی پیروی کرتے تھے، اس زمانے میں فنِ خطابت کا سب سے نامی استاد



ایسوکراتیس تھا۔ لیکن اُس کا حلقہ درس محض فقروں کی روانی اور مباحث کی ترتیب سکھانے تک محدود نہ تھا۔ بلکہ اس کا دائرہ مقاصد بہت ارفع اور زیادہ وسیع تھا۔ اُس میں تہذیب و شائستگی سکھائی جاتی تھی۔ لوگوں کو وہ آداب و ضوابط بتائے جاتے تھے جو انھیں قومی معاملات میں شرکت و رہنمائی کا اہل بنا دیں فن سیاسیات کے مسائل کا مطالعہ کیا جاتا تھا اور ایسوکراتیس کی خوشی یہ تھی کہ اس کا سلسلہ درس ”فیلوسوفی“، یعنی ”طلب علم“ کے نام سے موسوم کیا جائے۔ لیکن اصطلاحی معنی میں فیلوسوفی، یا فلسفہ کی اصلی تعلیم کے طالب علم حکیم افلاطون کے مدرسہ اکادمی سے رجوع کرتے تھے۔ ان دونوں مدرسوں کے مقاصد ایک دوسرے سے جداگانہ تھے مگر ان میں باہم چشمک رہتی تھی۔ اور ہمارے زمانے کی تعلیم یونیورسٹی کے مقابلے کی ایتھنز میں اگر کوئی شے تھی تو وہ یہی وہ حلقہ درس اور اُن کے قواعد تعلیم تھے۔ اسی کے ساتھ ایسوکراتیس ایک اعلیٰ اخبار نویس کی خدمات بھی انجام دیتا تھا قدرت نے اُسے بہت پست آواز عنایت کی تھی اور تقریر کن نہیں گھبرا جایا کرتا تھا۔ پس جب کبھی کسی اہم معاملے کے متعلق اُسے جوش آتا تو مجلس میں تقریر کرنے کی بجائے وہ تقریر کے پیرائے میں ایک رسالہ شائع کرتا کہ لوگوں کے خیالات پر اُس کا اثر پڑے۔

مگر کسی عہد کی خصوصیات اور نمایاں خط و خال دیکھنے ہوں تو اس کے صنعت و فن کا مطالعہ کرنا چاہیے کہ یہی شے اُس



عہد کی تہذیب اور دماغی ترقی کا سچا آئینہ ہے۔ اور چوتھی صدی کا  
رقم (م) کی حالت کا صحیح احساس بھی بہترین طریقے پر اسی طرح  
ہو سکتا ہے کہ ہم پر کسی تلیس کی صناعی کے نمونے پیش نظر رکھیں  
اور ان کا مقابلہ ان مورتوں سے کریں جو فیدیاس کے کارخانے  
سے ترش ترش کر نکلتی تھیں۔ گذشتہ صدی میں ایسے چند  
عظیم الجثہ بتوں کے سوائے جیسے کہ فیدیاس نے ایتھنز اور اولمپ کے  
واسطے تیار کئے تھے، صنعت بت تراشی کے بے بہا نمونے وہی  
جن سے عمارات کے پیل پائے یا حاشیے فرین ہوئے اور جس طرح  
یہ فن رفتہ رفتہ فن عمارت کی غلامی سے آزاد ہوا تھا اسی طرح  
اب مذہب کے ہمہ گیر واپس سے بھی باہر ہوتا جاتا تھا فیدیاس  
کے زمانے میں جب کوئی صناع کسی دیوتا کی مورت گھڑتا تھا  
تو گو اس کی صورت انسانی ہوتی تھی لیکن اعضا اور خط و خال  
میں کسی قسم کی تبدیلی یا حرکت نہ دکھائی جاتی تھی تاکہ اس کے  
ربانی وقار و تمکین میں کوئی فرق نہ آئے، لیکن چوتھی صدی  
میں دیوتاؤں کی یہ متانت اور اسی کے ساتھ وقار و تمکین رخصت  
ہو گئے اب یہ ربانی ہستیاں معمولی ذکور و اناث کی مثل انسانی  
جذبات سے متاثر تصور کی جانے لگیں۔ گو آلام اور جذبات غم  
سے وہ اب بھی ماورا تھیں لیکن انسانوں کی طرح ان میں باہم  
فرق اور امتیاز ہو سکتا تھا اور صورت میں بھی ان کے بہت  
شکیل و تندرست مرد و عورت کی تصویر ہوتے تھے اس طرح  
اس فن پر بھی "فردیت" کا دو گونہ اثر پڑا تھا کہ اول تو



ہر صاحبِ کمال کو اس بات کا اختیار حاصل ہو گیا کہ وہ چاہے تو اپنے واسطے ایک علیحدہ وضع ایجاد کرے، اور دوسرے عام طور پر اس بات کا میلان پیدا ہو گیا کہ مرد کی تصویر ہو یا عورت کی، صورتوں کا عام نمونہ چھوڑ کر کسی خاص چلنے کی مورت تیار کی جائے اور اس میں بھی معمولی انداز کی بجائے کسی خاص کیفیت اور حالت کی تصویر دکھائی جائے۔

مذکورہ بالا تغیر کو اُس عام رجحان کا ایک عکس سمجھنا چاہئے جو سیاسی معاملات کے متعلق وہاں پیدا ہو گیا تھا۔ یعنی لوگ رفتہ رفتہ اس خیال میں راسخ ہوتے جاتے تھے کہ ”حکومت“ محض افراد کی ضروریات بہم پہنچانے کا ذریعہ ہے جس کے دوسرے لفظوں میں قریب قریب یہ معنی ہیں کہ اُن کے نزدیک حکومت، شرکائے تجارت کی ایک ایسی جماعت کا نام تھا جس کا کام منافع کی تقسیم کر دینا ہو اور یہی وجہ ہے کہ ہم اس زمانے میں اہل ایتھنز کو بیرونی مہات کی طرف مایل نہیں پاتے اور اُن کی مساعی کو تجارت کی حفاظت و ترقی یا صرف ایسی مہات تک محدود دیکھتے ہیں جن سے زرو مال حاصل ہونے کی امید ہو۔ پس گزشتہ صدی کی نسبت چوتھی صدی میں ایتھنز کی ہوس جاہ و نام آوری کم ہو گئی تاہم اس زمانے میں اُسے جو فراغت و آزادی نصیب ہوئی وہ گزشتہ صدی میں حاصل نہ ہوئی تھی۔

کیونکہ ہر چند ایتھنز کے مقبوضات چھن گئے، مگر اُس کی بیرونی تجارت میں فرق نہ آیا تھا۔ بے شبہ ایٹلی کا کی آبادی گھٹ گئی تھی



اور اس کے آزاد ذکور کی تعداد جو کم سے کم ۳۵ ہزار تھی، جنگ اور وبا کے باعث ۲۱ ہزار رہ گئی تھی لیکن اس اعتبار سے کہ اب زائد آبادی کو بیرونی مقبوضات میں بسانے کا امکان نہ رہا تھا، یہ کمی چنداں قابلِ تاسف نہ تھی، ذکور کی تعداد یہیں صحت کے ساتھ اس لئے معلوم ہے کہ اسی زمانے میں مجلسِ عوام کے ارکان کو زرِ نقد دینے کا طریقہ جاری ہوا تھا۔ اول اول یہ حق خدمت اجلاس کے زمانے میں نصف درہم یومیہ کے حساب سے ملتا تھا مگر بعد میں ڈیڑھ درہم یومیہ تک ہو گیا، جس سے ظاہر ہوتا ہے کہ اجناس کی قیمتیں اور نیز عام آسودگی بڑھ رہی تھی۔ اسی زمانے کا ایک اور قابلِ ذکر دستور ”زرِ تفریح“ کی تقسیم ہے۔ یہ رسم تو بہت پہلے سے غالباً پری کلیس نے جاری کی تھی کہ غریب شہریوں کو تماشا گاہوں کے ٹکٹ سرکاری خرچ سے دلوادئے جاتے تھے لیکن چوتھی صدی میں مذہبی میلے نتوار کے موقعوں پر ایسا روپیہ بار بار اور کثیر مقدار میں بانٹا جانے لگا۔ ریاست کی تمام بقایا اسی کے سرمائے میں کام آنے لگی اور اس مدد کا رفتہ رفتہ اثنا کام بڑھا کہ ایک وزیرِ خزانہ خاص اس کام کے لئے مامور کیا جانے لگا۔ اسی ضمن میں سرکاری محصولات بھی بڑھانے پڑے تاکہ دولتمندوں کے روپے سے غریب کی راحت رسانی کا سامان کیا جاسکے، اس طرح مذکورہ بالا سرمایہ گویا اُسی اصول کی ایک عملی صورت تھا جس کی رو سے ”ریاست“ یا ”حکومت“ کا مقصد صرف یہ ہے کہ اپنے افراد کی راحت و مسرت کا سامان بہم پہنچائے۔



ان اصول پر ریاست کا انتظام کرنے کے لئے ایتھنز کو لائق  
 اشخاص کی تو ضرورت تھی مگر طباع و جدت طراز مدبرین کا اب  
 وہاں کچھ کام نہ تھا۔ یہی وجہ ہے کہ اس زمانے میں ہم کوئی ایسا  
 مدبر نہیں پاتے جو تاریخ میں اپنا نقش قائم کر جاتا، فنِ حرب کی  
 حالت یہ تھی کہ سال بہ سال وہ ایک مخصوص فن ہوتا جاتا تھا  
 اور سوائے اُن سرداروں کے جنہوں نے ساری عمر اس پیشے میں  
 گزاری ہو اور کوئی شخص میدان میں ناموری حاصل نہ کر سکتا تھا۔  
 اس قسم کے ماہرین میں تیموتیوس، کاب ریاس اور ایفی کرائس  
 مشہور ہیں۔ پہلا سپہ سالار آسودہ حال آدمی تھا۔ اور اُسے  
 اپنے وطن سے باہر جانے کی ضرورت نہ تھی لہذا اُس کی خدات  
 اور کارروائی سے صرف ایتھنز متمتع ہو سکتا تھا۔ لیکن باقی دونوں  
 سرداروں نے پردیس میں ملازمت کر کے خوب دولت کمائی تھی  
 اور ایفی کرائس نے تو یہاں تک جائز رکھا کہ اپنے خسر یعنی تھرس کے  
 بادشاہ کی طرف سے خود اہل وطن کے مقابلے میں آیا۔  
 اصل یہ ہے کہ ان سپہ سالاروں کو اپنے وطن سے استغنا اسلئے  
 ہو گیا تھا کہ اُن کے ہم وطن بیرونی لڑائیوں میں خود نہ جاتے تھے  
 بلکہ کرائے کے سپاہیوں سے کام لینے لگے تھے۔ پس اہل وطن کی  
 بجائے اب سپہ سالار کا انہی پردیسیوں سے سابقہ ہوتا تھا انہی کی  
 بھرتی اور ترتیب کی خدمت اُسے انجام دینی پڑتی تھی بلکہ اکثر  
 اوقات ان کی تنخواہیں ادا کرنے کا کام بھی اُسی پر چھوڑ دیا جاتا تھا  
 حقیقت میں یہ اُس قدیم نظم و نسق کا بہت بڑا نقص ہے کہ



اس بات کا کوئی ضابطہ مقرر نہ تھا کہ جب لوگ کسی کام کی منظوری دیں تو اس کے ساتھ اُس کے مناسب مصارف کی بھی منظوری دے دیں۔ نتیجہ یہ تھا کہ کوئی شخص بھی اُٹھ کے مجلس میں ایک تجویز پیش کر دیتا اور اس بات سے مطلق سروکار نہ رکھتا کہ اس کی تعمیل کی صورت کیا ہوگی۔ اور تجویز کو منظور کرنے کے بعد کسی آئندہ جلسے میں مصارف کی منظوری طلب کی جاتی تو بہت ممکن تھا کہ مجلس انکار کر دے۔ اس طرح دورانِ جنگ میں اگر ضروری رقوم کی منظوری نہ ملی تو مصارف جنگ کا کوئی انتظام نہ ہو سکتا تھا۔ واضح رہے کہ اس خرابی کا پانچویں صدی (ق م) میں کوئی نمایاں اثر ظاہر نہیں ہوا۔ جس کا سبب یہ تھا کہ اُس دور کے سپہ سالار ہمیشہ ریاست کے نظم و نسق میں بھی ذی اختیار ہوتے تھے اور مجلس میں اُن کا بہت اثر ہوتا تھا۔ برخلاط اس کے اب فن سپہگری ایک علیحدہ پیشہ ہو گیا تھا اور سپہ سالاروں کو ریاست کے حکام مامور کرتے تھے۔ پس مذکورہ بالا نقص کی وجہ سے اکثر خرابیاں پیدا ہوتی تھیں۔ چنانچہ عہد نامہ کالیاس کے بعد ہی ایتھنز اپنی غاصبانہ ہوس کی بدولت دس سال تک بہت سی بیرونی مہمات میں پھنسا رہا اور ان میں محض اس وجہ سے کہ کسی مرتبہ اُسے جنگی ساز و سامان خاطر خواہ نہ ملا، اُسے بہت کم نفع حاصل ہو سکا۔



## باب چہار دہم ریاست تھبہ کی سیادت

جاسن شاہ فرایہ، جنگ لیوک ترا

سو برس سے قوت و اقتدار، اسپارٹہ اور آتھینز کی ریاستوں میں  
بٹا ہوا تھا اور اپنی دو حریفوں میں سے کبھی ایک کا پلہ جھک جاتا تھا اور  
کبھی دوسرے کا۔ لیکن اب شمال میں نئی قوتوں نے سر اوبھارا اور تھبہ  
اور فرایہ کی ریاستوں نے وہ برتری حاصل کی جو خطرے سے خالی نہ تھی؛  
تھسالیہ کے شہروں میں ہمیشہ جھگڑے ہوتے رہتے تھے لیکن  
اب اُن کو متحد کر لیا گیا تھا اور اس لئے یہ وسیع علاقہ یونان کی ایک بڑی  
طاقت بن گیا تھا۔ یہ کام شخص واحد کی کوشش کا نتیجہ تھا اور اس سے  
ہماری مراد جاسن ہے جو ریاست فرایہ کا مطلق العنان رئیس تھا۔  
اُسے اپنی ہوس اقتدار و ناموری کے لئے زیادہ وسیع میدان درکار تھا اور



اُس نے ۶ ہزار اجیر سپاہیوں کی ایک عمدہ اور قواعد والی فوج فراہم کر لی تھی جس کی مدد سے رفتہ رفتہ اس نے تمام تھسالیہ کو ایک حلقہ اتحاد میں وابستہ کر لیا اور خود اس علاقہ کا "تاگوس"، (یعنی سردار) بن گیا مگر اس میں کچھ شبہ نہیں کہ یہ کامیابی فوجی قوت کے علاوہ اس کی سیاسی تدابیر اور موقع شناسی کے طفیل حاصل ہوئی تھی اور اب مقدونیہ سے اسپیرس تک تمام علاقہ اسی مطلق العنان بادشاہ کی قلمرو میں تھا۔


اسپارٹہ کے قوت و اقتدار میں جو کمی ہوئی وہ سب پر ظاہر تھی۔ بایں ہمہ یونان میں سب سے بلند مرتبہ کی ریاست اسی کو تسلیم کیا جاتا تھا۔ جاسن کا پہلا سطح نظر یہی تھا کہ اس ریاست کو اور کمزور و ذلیل کر دیا جائے۔ جنوبی یونان کی کلید یعنی درہ تھرموپلی پر قبضہ حاصل کرنا، اس کا دوسرا مقصود تھا اور چونکہ یہ درہ اسپارٹہ کے قلعے، ہراکلیہ کی زد میں تھا لہذا یہ دونوں مقصد لازم و ملزوم نظر آتے تھے۔ اور ان کے حصول کی صریح تدبیر یہ تھی کہ اسپارٹہ کے دشمن تھبیس کو اپنا حلیف بنالیا جائے۔ عہد نامہ کالیاس میں شریک نہ ہونے کی وجہ سے تھبیس پہلے ہی سب ریاستوں سے الگ اور تنہا رہ گیا تھا۔ جاسن کی تحریک اتحاد پر لبیک کہتا ہوا دوڑا اور تھسالیہ کا حلیف بن گیا۔

عہد نامہ کالیاس کے رو سے فریقین کا فرض تھا کہ بیرونی ممالک سے اپنے اپنے بیڑے اور غیر شہروں سے اپنے متعینہ دستے واپس بلا لیں۔ چنانچہ ایتھنز نے بلا تاخیر ایفی کرائیس کو جزیرہ کرکایرا سے واپس طلب کر لیا تھا لیکن اسپارٹہ نے اپنی طرف سے معاہدے کی شرائط پوری نہ کیں اور شاہ کلیوم بروٹوس کو جس نے کچھ عرصے قبل



فوکس پر چڑھائی کی تھی، فوج منتشر کرنے کی بجائے یہ حکم بھیجا گیا کہ تھبیر  
 فوج کشی کر کے جبراً بیوشیہ کی تمام ریاستوں کو آزادی دلائے و  
 کلیوم بروٹوس سیدھا تھبیر روانہ ہوا تھا کہ راستے میں لیوک ترا  
 کے بلند مقام پر تھبیر کی فوج ملی۔ (جولائی ۱۸۳۲ ق م)؛ لیوک ترا  
 ان پہاڑیوں پر واقع ہے جو نصف میل سے کچھ زیادہ چوڑے میدان  
 کی جنوبی حد بناتی ہیں۔ اس چھوٹے سے میدان میں اسوپوس  
 ندی کی بالائی گزرگاہ ہے اور ساحل سے تھبیر جانے کا جو راستہ ان پہاڑیوں  
 کے شمالی گوشے تک آتا ہے وہ اسی ندی پر سے گزرتا ہے؛ اسی  
 شمالی گوشے پر اہل تھبیر نے صف جنگ راستہ کی تھی اور جہاں ایک  
 نیچی پہاڑی کی چوٹی مشرق میں چوڑی ہو کر ہموار چبوترہ سا بن گیا  
 ہے؛ وہاں ان کا میسرہ قائم کیا گیا تھا۔ اسی کی پشت پر کسی قدر  
 جانب شمال بڑھ کر انہوں نے ایک دھڑ تیار کیا تھا جس کے آثار  
 اب تک موجود ہیں؛ یہ ٹھیک معلوم نہیں کہ فریقین کے سپاہیوں کی  
 تعداد کیا تھی۔ لیکن قرینہ کہتا ہے کہ لگدھوئی جن کی کثرت میں کوئی  
 شبہ نہیں، شاید ۱۱ ہزار کے قریب تھے اور تھبیر کے جنگ آزمائوں کا  
 شمار ۶ ہزار کے قریب تھا۔ مگر اپامین ڈس کی جنگی کاروائی اور ذہانت  
 نے قلتِ تعداد کی تلافی کر دی تھی؛ اس نے عام دستور کی پابندی نہ کی  
 اور دور تک پھیلانے کی بجائے اپنے میسرے میں ایک دوسرے کے  
 عقب پچاس گنجان صفیں جمع کر دی تھیں اور انہی میں پلوپی ڈس کے  
 زیرِ علم سب سے آگے "بارک دستے" کے من چلے جوان تھے؛ یہ  
 فوج لمبائی میں کم تھی مگر اس کی مثلث ناپوستہ صفوں کا ریلا کوئی







Call No. \_\_\_\_\_

Date \_\_\_\_\_

Acc. No. \_\_\_\_\_

THE UNIVERSITY OF KASHMIR

This book should be returned on or before the last date stamped above. An over-due charge of 10 Paise will be levied for each day, if the book is kept beyond that date.



نہ روک سکتا تھا۔ اور اسے غنیم کے سینے کے بالمقابل آراستہ کیا تھا جہاں خود شاہ کلیوم بروٹوس اپنے سپاہیوں کو لڑا رہا تھا۔ اپنے میسرے پر ہی اپائنٹن ڈس کی تمام امیدیں منحصر تھیں اور وہ جانتا تھا کہ اسی بازو کے پہلے تصادم پر لڑائی کا فیصلہ ہے۔

سواروں کے مقابلے سے جنگ کا آغاز ہوا۔ سوار فوج کے مقابلے میں لکد مونی ہمیشہ کمزور مشہور تھے اس موقع پر بھی ان کے سواروں کو غنیم نے بہ آسانی ہسپا کر دیا اور انہوں نے ٹپنے میں پیادوں کی صف میں بے ترتیبی پیدا کر دی اور شاید اسی وجہ سے میسرہ اور قلب کی فوجوں کے بڑھنے میں دشواری پیش آئی۔ مگر کلیوم بروٹوس جسے اپنی فتح کا پورا یقین تھا میمنہ نے ہوئے پہاڑی کی ڈھلانوں سے اترا اور اوسر سے اپائنٹن ڈس صرف میسرہ لے کر اپنی پہاڑیوں سے چلا۔ اور عہد باقی فوج کو اس نے پیچھے رہنے دیا اور حقیقت میں اپائنٹن ڈس کی اپنی جنگی چالوں نے لڑائی کا فیصلہ کر دیا۔ اہل اسیارٹہ نے جو آگے پیچھے بارہ صفوں میں تھے اس مرتبہ بھی جاں بازی دکھانے میں کوئی کمی نہ کی تھی لیکن وہ اس مستحکم مثلث کے سامنے جسے پلوئی ڈس آگے بڑھا ہوا لڑا رہا تھا مقاومت کی تاب نہ لاسکے۔ کلیوم بروٹوس مارا گیا۔ اور دو نوں طرف سے سخت خوں ریزی ہونے کے بعد آخر کار اہل تھیبز نے دشمن کو میدان سے ہٹاتے ہٹاتے پہاڑی کی ڈھلانوں تک جہاں ان کی لشکرگاہ تھی دھکیل دیا۔

جنگ میں ایک ہزار لکد مونی سپاہی مارے گئے۔ جن میں سے



چار سو خاص اسپارٹ کے شہری تھے، پھر اپنی کی طرف سے مقتولین کو دفن کرنے کی مہلت طلب کی گئی جو حسب دستور شکست کا اعتراف سمجھی جاتی تھی تاہم ان کی فوج پہاڑیوں پر خندقیں بنا کے وہیں مقیم رہی اور تازہ ملک پہنچنے کے انتظار میں تھی کہ اس ناکامی کی تلافی کرے، اہل اسپارٹ نے بھی جس قدر سپاہی شہر میں باقی تھے بہ عجلت انہیں مجتمع کیا اور اسی لوس کے بیٹے آر کی واموس کی سپہ سالاری میں امداد کے واسطے روانہ کر دیا۔

ادھر حکومت تھبیر نے یہ اطلاع تھسالید بھیج دی تھی جسے سنتے ہی جاسن اپنی سوار و پیادہ فوج لئے ہوئے میدان جنگ کی طرف چل کھڑا ہوا اور کہیں کے علاقے کو اتنی جلدی طے کر گیا کہ اہل فوکیس جو اس کے سخت دشمن تھے اس کی آمد سے پوری طرح خبردار ہونے بھی نہ پائے تھے کہ وہ ان علاقے سے گزر گیا، پھر بھی جنگ لیوک ترا کے کم از کم چھ سات دن بعد وہ میدان کارزار تک پہنچ سکا ہوگا، بہر حال اس کے آتے ہی اہل تھبیر لکدمونیوں کی خندقوں پر ہلہ کرنے کی تجویز کرنے لگے اور اس تازہ فوج کی مدد سے اپنی کامیابی کا پورا یقین رکھتے تھے۔ لیکن دشمن کو بالکل تباہ کر دینا یا تھبیر کی کامیابی کو مزید قوت و وسعت دینا بھی جاسن کو اپنی مصلحتوں کے خلاف نظر آتا تھا لہذا اس نے اپنے حلیفوں کو اس اور الوالغزی سے باز رکھا اور اس بات پر رضامند کر لیا کہ وہ دشمن کو بلا گزند پہنچائے اپنے علاقے سے نکل جانے کی اجازت دے دیں۔



اپنی واپسی میں جاسن ہراکلیہ کے جنگی استحکامات کو منہدم کر گیا اور اپالو دیوتا کے آئندہ تہوار پر اپنی شان و شوکت دکھانے کی بڑے پیمانے پر تیاریاں کر رہا تھا تاکہ اس موقع پر وہاں کی دینی مجلس کے اختیارات سلب کر کے خود میلے کا صدر نشین بن بیٹھے (سٹر ق م) لیکن ایک دن جب داد خواہوں کی عرضیاں اس کے سامنے پیش ہو رہی تھیں سات نوجوان باہم جھگڑتے ہوئے اس کے قریب پہنچے گویا کسی تنازعہ کا فیصلہ چاہنے آئے ہیں اور وہ بیٹھا ہوا تھا کہ اس پر دفعتاً حملہ کر دیا۔ جاسن کے قتل کے بعد اس کے بھائی جانشین حکومت ہوئے مگر ان میں کوئی قابلیت نہ تھی۔ گویا خود قضا و قدر نے فیصلہ کر دیا کہ اسپارٹہ کے زوال قوت کے بعد یونان کی سیادت تھسالیہ کو نہ ملے گی بلکہ بیوشیہ کا علاقہ اس کا وارث ہوگا۔

## ۲۔ تھبنر کی حکمت عملی جنوبی یونان میں

کھلے میدان میں کم تعداد دشمن سے لکڑ مونیوں کی ہزیمت کا اثر اس واقعے سے اور بھی زیادہ ہو گیا تھا کہ شاہ کلیوم بروٹوس جنگ میں کام آیا لیونی ڈس کے بعد اسپارٹہ کا کوئی بادشاہ لڑائی میں نہیں مارا گیا تھا۔ پس پلوپنیس کی ہر ریاست میں اس شکست کی خبر سے کھلبلی پڑ گئی، تین ہفتے پہلے عہد نامہ کالیاس پر دستخط کرتے وقت اسپارٹہ نے اپنے عمال اور قومی دستوں کو غیر شہروں سے واپس بلانے کا عہد کیا تھا اب خود ان شہروں نے



اُس کے عمال کو نکال دیا اور خواص کی مقامی حکومتوں سے ہر جگہ مخالفت پیدا ہو گئی۔ لیکن جنگ یوک ترا کے سب سے زیادہ واقع نیاچ ارکیدہ کے علاقے میں رونما ہوئے یعنی مان تینیا کے باشندے لیکو مدیس نے اتحاد کی کوشش کی اور منتشر موضع کے لوگ اپنے گائوں چھوڑ چھوڑ کے پھر ایک شہر میں مجتمع ہو گئے اور از سر نو اپنی شہر بنیاد تعمیر کر لی اس مدینیت سے اسپارٹ نے انہیں محروم کیا تھا۔ خدا نے اُسے سرنگوں کر دیا اور اب وہ جابرانگہ کچھ نہ بگاڑ سکتا تھا۔

اس شکیلی سے بحالی پانے کے بعد مان تینیا نے دوسری بستیوں کے ساتھ مل کر تمام علاقہ ارکیدہ کو ایک حلقہ اتحاد میں متحد کر دیا۔ البتہ تکیا، ارکومتوس اور ہرائییا کی باوقعت ریاستیں اتحاد میں شریک نہ ہوئیں، چونکہ تمام علاقے میں کوئی بڑا شہر ایسا نہ تھا جو متحدہ ریاستوں کا صدر مقام بنایا جاتا۔ اور دوسرے کسی شہر کے انتخاب میں باہمی حسد اور رقابت کا بھی اندیشہ تھا لہذا قرار پایا کہ مغربی ارکیدہ کے میدان میں مقدس کوہ لکالیون کے قریب ایک نئے شہر کی بنیاد رکھی جائے۔ (مشق م)۔ اس شہر کا سرنگالوپولس (یعنی دیرا شہر) نام رکھنا، اس اعتبار سے بالکل موزوں تھا کہ اس کی دھرمی فیصل کا ہیست بڑا دور تھا اور گرد و نواح کے تمام دیہات کی آبادی کو اس میں آسے پر رہنا مسد کر لیا گیا تھا۔ محل وقوع کے لحاظ سے بھی یہ شہر لاقوشیہ کی شمال مغربی سرحد پر ارکیدہ کا ایسا ہی مضبوط مورچہ تھا جیسا کہ



جنوب میں شہر مگیلا، لیکن مگیلا اپنے اندیم حلیفت اسپارٹہ کی دوستی میں ثابت قدم رہا تھا اور ارکیدہ کے لئے اتحادیوں کو ضرورت تھی کہ اسے بھی حلقہ اتحاد میں شامل کیا جائے۔ چنانچہ انہوں نے مان تینیا کے چند سپاہیوں کی مدد سے شہر میں انقلاب کرا دیا اور اسپارٹہ کے حامی جان بچا کر اسپارٹہ چلا گئے۔ اہل اسپارٹہ اب خاموش نہ رہ سکتے تھے اور انہوں نے مان تینیا کی فصلیں پامال کرنے کی غرض سے اسی لوس کو روانہ کیا، اہل اتحاد نے ایتھنز سے مدد مانگی اور وہاں سے جواب مل گیا تو بیوشیہ سے درخواست کی، اہل ایتھنز کے نزدیک اسپارٹہ پر دباؤ رکھنے کی اس سے بہتر تدبیر اور کوئی نہ ہو سکتی تھی کہ ارکیدہ میں ان کا ایک طاقتور حریف پیدا کر دیا جائے۔ پس انہوں نے استمداد کی درخواست منظور کر لی۔

جس وقت ایتھنز کی فوج اپامین ڈس کے زیر علم ارکیدہ میں پہنچی تو سردی کا موسم آگیا تھا اور انہیں یہاں پہنچنے پر معلوم ہوا کہ اسی لوس میدان سے ہٹ گیا، مہم کا جو کچھ مقصد تھا وہ تو اس طرح برآیا۔ لیکن اہل ارکیدہ نے اپامین ڈس کو آمادہ کر لیا کہ مراجعت سے پہلے نفیم پر ایک ضرب ضرور لگادی جائے۔ اس میں شک نہیں کہ تقوینہ پر فوج کشی اور خاص شہر اسپارٹہ پر حملہ کرنا بہت بڑی جسارت تھی۔ کم سے کم یہ خیال آنا ہی کچھ معمولی بات نہ تھی۔ کیونکہ انسان کی یاد میں یہ نوبت کبھی نہ آئی تھی کہ کسی دشمن کے نامبارک قدم سے تقوینہ کی زمین



آودہ ہوئی ہو، شہر اسپارٹہ کے گرد کوئی فصیل نہ تھی اور آج تک کسی دشمن کا وہاں گزر نہ ہوا تھا کہ جس سے شہر کو بچانے کی ضرورت پڑتی ہو، بہر کیف، حملہ آور سپاہ چار راستوں سے بڑھی جو آگے جا کر سلامیہ پر مل جاتے تھے، اس پیش قدمی میں ان کی کوئی مزاحمت نہ ہوئی۔ سلامیہ کو انہوں نے آگ لگا دی اور اب مل کر یہ فوج یوروتاس ندی کے بائیں کنارے کے میدان میں بڑھی۔ ان کے اور اسپارٹہ کے درمیان ندی حائل تھی اور موسم سرما کی بارش سے اس کا پانی چڑھا ہوا تھا۔ شاید اسی وجہ سے اسپارٹہ ان کے حملے سے بچ گیا کیونکہ ندی کے پل کی اہل شہر اس جمعیت اور قوت کے ساتھ حفاظت کر رہے تھے کہ اس پر حملہ کرنا دور اندیشی کے خلاف تھا، اپامن ڈس جنوب میں امیکلہ تک چند میل اور آگے بڑھا اور آخر یہاں ایک پایاب مقام سے ندی کو عبور کر گیا۔ لیکن اس تاخیر نے اسپارٹہ کو بچا لیا۔ حملے کی اطلاع ہوتے ہی پلوینی سس کے تمام شہروں کو جو اب تک اسپارٹہ کے ہوا خواہ تھے، ہرکارے دوڑ گئے تھے اور ان کی امدادی فوجیں فوراً روانہ ہو گئی تھیں، ان کے عین وقت پر آجانے سے اسپارٹہ کی دفاعی قوت اس قدر بڑھ گئی کہ پھر اپامن ڈس نے شہر پر حملہ نہیں کیا لیکن شہر کی حدود تک ضرور بڑھا کہ گویا ٹوک کر دشمن کو مقابلے پر بلاتا ہے اور حقیقت میں اسپارٹہ کے گزشتہ جبر و قہر کا یہ بھی کچھ کم سخت عوض نہ تھا۔ وہاں کے باشندوں پر صدیوں سے اس قسم کی مصیبت نہ پڑی تھی اور ان کے تصور میں بھی یہ بات نہ آئی تھی کہ دشمن



اُن کے اس قدر قریب پہنچ سکتا ہے پس جب یہ بلا انہیں اپنے سر پر آتی نظر آئی تو وہاں اس درجے خوف وراس کی طاری ہوئی کہ بیان سے باہر ہے۔ اسپارٹہ کی عورتیں اپنی اولاد اور شوہروں کے جنگ میں مارے جانے کا حال سن کر جذباتِ غم کو ضبط کرنیکی عادی بنائی جاتی تھیں لیکن اس موقع پر ہراس و مایوسی نے انہیں بالکل بے تاب کر دیا۔ کیونکہ گو یونان کے اکثر شہروں کی عورتوں کو اس قسم کی مصیبت کا بار بار سابقہ پڑ چکا تھا، لیکن زنانِ اسپارٹہ نے آج تک غنیم کی صورت اپنی آنکھوں سے نہ دیکھی تھی۔

جنوبی لقونیہ کو تاخت تاراج کرنے کے بعد اتحادی اراکیدیہ میں لوٹ آئے۔ اب وسطِ سرا کا زمانہ تھا لیکن اُن کا کام پورا نہ ہوا تھا اور وہ اسپارٹہ کو ایک اور صدمہ پہنچانے کی فکر میں تھے جو پہلے نقصانات سے بھی کہیں زیادہ سخت تھا۔ کیونکہ اب انہوں نے اسپارٹہ کے ایک اور علاقے یعنی قدیم مسیثہ کا رخ کیا اور اُن کے پہنچتے ہی اُس نیم غلام رعایا نے جو قدیم مسیثوی نسل سے تھی اسپارٹہ کا طوق حکومت اتار کے پھینک دیا۔ (۳۹۹ ق م)۔ پھر کوہ ایتھومہ کی ڈھلانوں پر اپامنن ڈس نے ایک نئے شہرِ مسیثہ کی بنیاد رکھی۔ اس قوم کے قدیم سورماؤں کی یاد پھر تازہ کی گئی اور ایک وسیع دور میں شہر کی نیو کھود کر بالنسری کے دلکش ترانوں کے ساتھ پہلا رڈا رکھ دیا گیا ایتھومہ کا قدیم قلعہ بھی شہر کے احاطے میں ایک طرف آگیا تھا۔ اور اس کی پختہ شہر پناہ پہاڑی کی ڈھلان ڈھلان نیچے کے میدان تک بنائی تھی۔ اس بد نصیب ملک کو جب آزادی مل گئی اور یہ مستحکم مابین



تیار ہو گیا تو اُن مستوی جلا وطنوں کو بھی جو دنیا سے یونان میں دربار  
بڑے پھرتے تھے پھر ایک مرتبہ رہنے کا ٹھکانا مل گیا؛

اس طرح نہ صرف ایک نیا قلعہ تیار ہو گیا بلکہ خاص اسپارٹ  
کے علاقے میں اسپارٹ کا دشمن قوی پیدا ہو گیا۔ لقونیمہ کے مغربی  
علاقے اس کی فکرو سے نکل گئے اور وہاں کے ہلوٹ و پمکی و پکی  
ایک ایسی ریاست کے آزاد باشندے بن گئے جو اسپارٹ سے صدیوں کا  
بغض و کینہ رکھتی تھی؛

اس اثنا میں اسپارٹ کی التجائے امداد پر اہل ایتھنز نے  
اپنے شہر کی تمام فوج ایفی کرائس کے ماتحت مدد کے لئے روانہ  
کی تھی اور وہ ارنکیدیہ تک بڑھ آیا تھا۔ لیکن یہاں اگر معلوم ہوا  
کہ اہل ایتھنز اور اُن کے اتحادی لقونیمہ سے چلے گئے اور اب  
اسپارٹ پر حملے کا خطرہ نہیں رہا، اس طرح یہ کوچ تو رائیگاں  
گیا۔ لیکن مجلس ایتھنز نے عجلت میں پہلے صرف مدد بھیجنے کی  
منظوری دی تھی۔ اب غور و فکر کے بعد اُس نے اسپارٹ سے  
باضابطہ اتحاد کا عہد کر لیا؛

سال آئندہ بھی ارنکیدیہ کے اتحادیوں سے اسپارٹ کے  
حلیفوں کی لڑائی جاری رہی اور چند مہینے کے بعد پھر بیوشیہ کی  
فوج لے کے اپامسن ٹوس پلوینی سس میں داخل ہوا۔ راستے  
میں اسپارٹ اور ایتھنز کی فوجوں نے اُسے روکا تھا مگر وہ اُنکی  
صفیں توڑ کے اپنے اتحادیوں سے آگے اور سکریان اور پلیمینہ کو  
بھی اپنے اتحاد میں شامل کر لیا، عین اس نازک وقت میں



اسپارٹہ کو سمندر پار سے کمک آئی یعنی اس کے قدیم حلیف شاہ  
سیراکیوز نے ۲۰ جہاز بھیجے جن میں ۲ ہزار قلعی اور آبی سیر  
سپاہیوں کی فوج تھی۔ اور غالباً اپنی کی آمد سن کر اپامنیوں نے  
جو ابھی تک کوئی خاص کام کرنے نہ پایا تھا وطن کو لوٹ جانا  
مناسب خیال کیا۔

واضح رہے کہ جو طریق عمل اسپارٹہ کا تھا وہی اب اپنی  
سیادت قائم کرنے کے لئے تھیبز نے اختیار کیا تھا۔ اُس نے  
سکیان میں ایک عامل کو مامور کیا۔ اور جس طرح پہلے یونانیوں  
کے شہروں میں اسپارٹہ فوجیں متعین رہتی تھیں اسی طرح اب  
یونانیوں کے شہروں میں تھیبز کے دستے متعین کر دیئے گئے  
ارکیدیہ اور مسینیہ اپنے معاملات میں خود مختار ریاستیں تھیں لیکن  
اپنی تھیبز کو امداد تھا کہ اس خود مختاری کا باعث اور محافظ انہیں  
تسلیم کیا جائے۔ بعد مسافت کی وجہ سے اس بات کا بھی چنداں  
احتمال نہ تھا کہ تھیبز کی سیادت ایسی ناگوار صورت اختیار کرے گی  
جیسی کہ اسپارٹہ کی تھی جس کا علاقہ ارکیدیہ سے ملا ہوا تھا۔  
ہم ارکیدیہ کی متحدہ ریاستیں حقیقی معنی میں آزادی کی طلب  
تھیں اور ہم اُنہیں تھیبز کی سیادت ماننے سے انکار کرتا  
دیکھیں گے لیکن اس وقت انہیں ارگومنیوں اور ہیرائیہ کو  
اپنے اتحاد میں جبراً شامل کرنا مد نظر تھا۔ چنانچہ جب یہ مقصد حاصل  
ہو گیا تو پھر انکا اتحاد صحیح معنی میں ”بین الارکیدین“ ہو گیا۔ لاقوئیہ  
کے بعض شمالی دیہات کا بھی انہوں نے احاطہ کر لیا اور دوسری طرف



ترکی فلیپہ کی بستیاں جو ایلیس کی حکومت سے بیزار تھیں۔  
ان کے سائے حمایت میں آگئیں۔

اہل ارکیدہ تو یہ سرگرمی دکھا رہے تھے اور اہل اسپارٹہ کو اپنا کوئی زور چلتا نظر نہ آتا تھا۔ حتیٰ کہ سیرایکوز کے حاکم جابر نے دوبارہ جہاز بھیجے اور یہ کمک پا کے انہوں نے مگالوپولس کے میدان کا رخ کیا۔ لیکن یکایک سیرایکوزی فوج کو صقلیہ واپس آنے کے احکام پہنچے اور راستے ہی میں ہم سے ہاتھ اٹھا لینا پڑا۔ واپسی کے وقت دشمنوں نے انہیں پہاڑی دروں میں الگ الگ گھیر لینا چاہا تھا لیکن اسپارٹہ سپہ سالار بہ عجلت مدد کو پہنچ گیا اور سخت نقصان کے ساتھ ارکیدوں کو تتر بتر کر دیا (۳۶۸ ق م) اس معرکہ میں ایک لکھ مونی سپاہی بھی ضائع نہیں ہوا اور یہ۔ ”جنگ بلاگریہ“ کی فتح مشہور ہوئی۔ اسپارٹہ میں اس معمولی کامیابی پر جس مسرت و شادمانی کا اظہار کیا گیا اس سے ثابت ہوتا ہے کہ اب اسپارٹہ کس قدر ذلیل و پست ہو گیا تھا۔

ادھر دولت ایران کے ایک کارندے کی تحریک سے عام امن و صلح کی کوششیں بھی جاری ہو گئی تھیں۔ پہلے ولفی میں ایک مجلس مصالحت منعقد ہوئی لیکن یہاں باہمی گفتگو کا کوئی نتیجہ نہ نکلا اور ہر ایک ریاست نے علیحدہ علیحدہ اپنے وکیل پائے تخت سوس میں بھیجے۔ اور وہیں سے پلوپی ڈس وہ شاہی فرمان لے کے یونان آیا جس میں سب شرطیں اس کے وطن کی خواہش کے مطابق تھیں۔ ریاست مسینیہ اور شہر امفی پولس کی خود مختاری تسلیم کی گئی تھی۔



حالانکہ امنی پولس جیسے کار آمد شہر پر اہل آیتھنز پھر قبضہ کرنے کے منصوبے سوچ رہے تھے۔ ان شرطوں کے علاوہ تری فیلیہ کے متعلق یہ فیصلہ کیا گیا تھا کہ یہ علاقہ ارکیدہ سے ملحق نہ ہوگا بلکہ ایس کا محکوم رہے گا۔ مگر اہل ارکیدہ نے اپنا قبضہ اٹھانے سے انکار کیا اور تھنز کی سیادت سے بھی علی الاعلان منہر ہو گئے۔ اسی کے جواب میں اہل تھنز نے تیسری مرتبہ پلوپنی سس پر فوج کشی کی اور اپامنن ڈس نے علاقہ اکائیہ سے رشتہ اتحاد قائم کیا (۳۶۶ ق م)۔ لیکن یہ علاقہ اتحاد میں آنے کے بعد بہت جلد ان کے ہاتھ سے نکل گیا۔ کیونکہ اپامنن ڈس کی مصالحانہ روش کے خلاف اُس کے ہم وطنوں نے وہاں کے ہر شہر سے حکومت خواص کو دفع کر دینے پر ضد کی اور ہر جگہ کے علیدین کو شہر بدر کر دیا۔ مختلف شہروں کے یہ جلا وطن بہت جلد یک جا ہو گئے اور انہوں نے ایک ایک کر کے ہر شہر پر دوبارہ قبضہ کر لیا اور جمہوری حکومتیں توڑ کر تھنز کے امور کردہ حکام کو وہاں سے نکال دیا۔ اس کے بعد یہ علاقہ آئندہ سے اسپارٹا کا پر جوش حلیف بن گیا۔ غرض اپامنن ڈس کی یہ فوج کشی کچھ سازگار نہ ہوئی اور اس کے نتائج تھنز کے حق میں مضر ثابت ہوئے۔ ارکیدہ سے تعلقات روز بروز زیادہ کشیدہ ہوتے جاتے تھے اور ادھر تھنز کو آہ نکھان یہ پہنچا تھا کہ اسی سال تھنز کی فوج قصبہ اروپوس کو اس سے چھین کر خود قابض ہو گئی۔ لہذا جب لیکو مدیس آیتھنز آیا اور ریاست کے ارکیدہ سے متحد ہو جانے پر ابھارا تو اہل آیتھنز



جو اُن کے تھبزی دوستوں کی طرف سے پہلے ہی بھرے بیٹھے تھے فوراً آواہ ہو گئے اور اس طرح ایک طرف تو وہ اسپارٹ کے حلیف تھے اور اب دوسری طرف اِکیدیہ کے حلیف ہو گئے حالانکہ اِکیدیہ اور اسپارٹ میں باہم مخالفت تھی۔ اسی طرح اِکیدیہ کا تھبزی اور اِتھنز دونوں کے ساتھ اتحاد ہو گیا حالانکہ ان دونوں میں لڑائی جاری تھی۔ لیکو مدیس کی سفارت تو کامیاب ہوئی لیکن وہ خود واپس آئے وقت چند جلاوطنوں کے ہاتھ پڑ گیا اور مارا گیا (۳۶۶ ق م) بے شبہ اس کی یہ ناگہانی موت اِکیدیہ کے لئے بہت بڑا نقصان تھی۔ جس طرح تھبزی کا اِروپوس پر غاصبانہ قبضہ کر لینا مذکورہ بالا جدید معاہدات کا سبب ہو گیا تھا اسی طرح جب اِتھنز نے کورنتھ پر اچانک قبضہ کر لینے کی سازش کی تو یونانی ریاستوں کے باہمی تعلقات میں ایک اور تبدیلی و قوع پذیر ہوئی۔ کورنتھ کو چھین لینے سے مقصود یہ تھا کہ جزیرہ نمائے بلونیسس کے راستے پر قبضہ ہو جائے لیکن سازش کا راز کھل گیا اور وہ ناکام رہی۔ اس موقع پر چونکہ اسپارٹ مدد دینے کے قابل نہ رہا تھا لہذا اہل کورنتھ نے مجبوراً تھبزی سے صلح کر لی اور اس مصالحت میں اس کی ہمسایہ ریاست لیوس اور ساحل ارگولس کے اور شہر بھی شریک ہو گئے ان ریاستوں نے مہینہ کی خود مختاری کو تسلیم کر لیا۔ اور تھبزی اور اس کے اتحادیوں سے اُن کی صلح ہو گئی۔ لیکن اس کے معنی صرف یہ تھے کہ وہ تھبزی اور اسپارٹ کی جنگ میں آئندہ غیر جانبدار رہیں گی ورنہ انہوں نے خود تھبزی کے ساتھ کوئی جنگی اتحاد



نہیں کیا تھا؛

اس زمانہ میں جنوبی یونان کی صورت حالات کا خلاصہ یہ ہے کہ تھبٹر کی ریاست، اسپارٹہ اور اُس کے حلیف اتھینز بر سر جنگ ہے۔ ریاست ارگوس، تھبٹر کی طرفدار ہے۔ مگر علاقہ اکائیہ سرگرمی سے اسپارٹہ کا ساتھ دے رہا ہے۔ دوسری طرف الیس اور ارکیدہ میں دشمنی ہے اور گو ارکیدہ اسپارٹہ سے بر سر پیکار ہے لیکن تھبٹر کے ساتھ اس کے تعلقات کشیدہ ہو گئے ہیں اور مقتول لیکو مدیس کی رہ نمائی سے محروم ہونے کے بعد خود اس کی اندرونی ریاستوں میں باہمی نفاق کی ہلک دبا پھیلنے لگی ہے؛

کورنتھ اور دوسری مخالف ریاستوں کے ساتھ صلح ہو جانے کے معنی یہ تھے کہ اب تھبٹر کے ارباب حل و عقد کو پونہ سس کے معاملات پر زیادہ توجہ کرنے کی ضرورت نہ ہوگی۔ اسپارٹہ پست و سرنگوں ہو چکا ہے اور بیوشیہ کے فرماں روا کو معلوم ہے کہ اب صرف اتھینز ایسا مقام ہے جس کے ساتھ، سیادتِ یونان کے واسطے اُسے آئندہ شمشیر آزمائی کرنے پڑیگی۔

### ۳۔ تھبٹر کی مداخلت شمالی یونان کے معاملات میں

جس سال جاسن شاہ فراہ نے موت کا ذائقہ چکھا اسی سال اس کے حلیف و ہمسایہ امین تاس شاہ مقدونیہ نے وفات پائی اور اُس کے جانشین الکرنڈر نے لاریسیہ اور چند اور شہروں پر



اس بہا نے قبضہ کر لیا کہ اگر اُن کی حفاظت نہ کی جائے گی تو اس کا ہم نام شاہ الکزنڈر انہیں چھین لے گا جو تھسالیہ میں جاسن کا جانشین ہوا تھا۔ غرض ان مظلوم شہروں نے اپنے دو نوں دشمنان آزادی کے خلاف تھبّر سے فریاد کی اور یہاں سے پلوپی ڈس کو فوج دے کے روانہ کیا گیا، جس نے لاریسہ اور شمالی تھسالیہ کے متعدد شہروں کو تھبّر کے دامن حمایت میں لے لیا۔ (۳۶۹ ق م)؛ شاہ مقدونیہ اس تھبّری مہم کی کوئی مزاحمت نہ کر سکا کیونکہ اس کی ریاست خود اندرونی خلفشار میں مبتلا تھی یعنی شہر الیوروس کا ایک امیر تولمی نو جوان الکزنڈر کی اطاعت سے منحرف ہو گیا تھا اور اس کی بغاوت میں خود بادشاہ کی سنگدل ماں یوری دیکہ اس سے مل گئی تھی۔ فریقین نے نزاع کا فیصلہ کرنے کے لئے پلوپی ڈس کو بلایا جس نے سرسری طور پر فساد کو رفع دفع کر کے مقدونیہ کے ساتھ معاہدہ اتحاد کر لیا۔ لیکن وہ شاید سرحد سے باہر جانے نہ پایا ہوگا کہ یہاں تولمی نے الکزنڈر کو قتل کر دیا اور یوری دیکہ سے شادی کر لی، اس کے بعد سلطنت کا ایک اور مدعی پیدا ہوا۔ اور اب یوری دیکہ کو یہ فکر ہوئی کہ کسی طرح اپنے بیٹے پروکاس کی وراثت کا اطمینان ہو جائے اسی غرض سے اُس نے ایتھنز کی بیڑے کی مدد طلب کی جو ایفی کراتیس کے ماتحت تھا۔ مگر اہل تھبّر نے ٹھان لی تھی کہ مقدونیہ میں اپنے رقیب ایتھنز کے قدم نہ جمنے دیں گے۔ چنانچہ ایک مرتبہ پھر پلوپی ڈس نے شمال میں فوج کشی کی اور تولمی کو



جو نائب السلطنت تھا تختہ تختہ سے متحد ہونے پر مجبور کیا اور بطریق ضمانت بہت سے یرغمال اپنے ساتھ لے آیا۔ (شرق م)۔  
 انہی نو جوان امیر زادوں میں جو معاہدہ اتحاد کی ضمانت میں تختہ تختہ بھیجے گئے تھے وہ لڑکا فیلیپ (یا فیلقوس) بھی شامل تھا جس کے نصیب میں مقدونیہ کو عروج دینا لکھا تھا۔ گویا اسی کام کی تربیت حاصل کرنے، وہ اب خاص اپامینن ڈس کی نگرانی میں بیوشیہ کی جنگی درس گاہ میں داخل ہوا۔

مقدونیہ کو تختہ تختہ کے زیر سیادت لانے کے بعد پلوپی ڈس واپسی میں الکزندر شاہ فرایہ سے ملنے گیا۔ لیکن یہ مطلق العنان جابر اسی زمانے میں ایتھنز سے ہیمان اتحاد کر چکا تھا۔ اور اُس نے اپنے ملاقاتی کو بطور یرغمال حراست میں لے لیا۔ فوراً بیوشیہ سے فوج روانہ ہوئی کہ اپنے نامور قیدی کو اس ناگہانی بلا سے چھڑائے لیکن سمندر کی راہ سے ایک ہزار ایتھنز کی جوان الکزندر کی مدد کو پہنچ گئے۔ اور حملہ آوروں کو پسپا ہونا پڑا۔ اپامینن ڈس اس وقت معمولی پیادے کی حیثیت سے شریک جنگ تھا لیکن محض اُس کی موجودگی نے فوج کو تباہی سے بچا لیا۔ سپاہیوں نے بالاتفاق درخواست کی کہ اس وقت فوج کی سپہ سالاری وہ اپنے ہاتھ میں لے۔ چنانچہ وہی نہایت ہنرمندی کے ساتھ انہیں ایک خطرناک موقع سے نکال کر کسی نہ کسی طرح صحیح سلامت واپس ہٹا لیا۔ اس کار نمایاں کے صلے میں عہدہ سپہ سالاری پر دوبارہ اسی کا انتخاب ہوا اور وہ ایک تازہ دم



فوج لے کے پھر اپنے دوست کو چھڑانے تھالیہ کی طرف روانہ ہو گیا۔ اس وقت ضرورت یہ تھی کہ الکزنڈر پر سخت دباؤ ڈالا جائے لیکن ساتھ ہی اسے اتنا عاجز بھی نہ کر دیا جائے کہ وہ غضب ناک ہو کر اپنے قیدی پر کوئی ایسی سختی کر گزرے جس کی تلافی ممکن نہ ہو مگر پامسن ڈس کی چالاک اور جنگی چالوں سے یہ دشوار مقصد برآیا اور ایک مہینے کی ہنگامی صلح کے عوض میں پلوپی ڈس کو رہنمائی حاصل ہو گئی۔

لیکن اب ہمیں ایتھنز کی طرف توجہ کرنی چاہئے جو پھر مشرقی بحین میں مداخلت کر رہا تھا اور اسے یہ موقع اپنے دوست اریو پرنسپس والی افرجیہ کی بغاوت کے طفیل حاصل ہوا تھا۔ جزیرہ ساموس پر پہلے دولت ایران نے عہد نامہ بادشاہی کے خلاف قبضہ کر لیا تھا۔ اب ایتھنز نے اپنے تجربہ کار سپہ سالار تیموٹئوس کو ۳۰ جہاز اور ۸ ہزار سپاہی دے کے بھیجا (۳۶۶ ق م) اور دس مہینے کے محاصرے کے بعد اسے مستر کر لیا اسی کے ساتھ اس نے ایران کے باغی صوبے دار اریو پرنسپس کو بھی مدد دی اور اس کے معادفے میں قلعہ سستوس اسے واپس مل گیا (۳۶۵ ق م) اس قلعہ کا قبضہ خاص طور پر ایتھنز کے مفید مطلب تھا کیونکہ وہ آبنائے دریائے نیل پر عین اُن جہازوں کی گزرگاہ پر واقع تھا جو سوائل افشین سے غلہ لے کر ایتھنز آتے تھے، اس سے بھی بڑھ کر یہ کہ اب ایتھنز کا پھر خرسونیس (علاقہ تھریس یعنی موجودہ جزیرہ ٹائی کیلی پولی) میں تسلط



ہوتا جا آ تھا۔ بہ الفاظ دیگر، وہ اپنی قدیم سلطنت کی از سر نو تعمیر کر رہا تھا اور اُس کی نیت ساموس کے واقعات سے بخوبی ظاہر ہو گئی تھی کہ اس جزیرہ کو محکوم اتحادی بنانے کے بجائے اُس نے وہاں اپنے باشندے بھیج کر آباد کر دئے۔ اور نو آبادیوں کا (یعنی کلرد کی یا قطعہ داری کا) پھر وہی طریقہ جاری کیا جو اتحادی دوس کے زمانے میں حلیفوں کی سخت بیزاری کا سبب ہوا تھا اور دوسرے اتحاد کے وقت صراحت کے ساتھ اُس کی تجدید ممنوع قرار دی گئی تھی۔

ادھر تیموئیوس کو شمالی یونان میں بھی برابر کامیابی حاصل ہوتی رہی۔ اُس نے مٹھو نہ اور پید نہ کو جبراً اتھنز کا حلیف بنایا۔ اور اس کے بعد جزیرہ نمائے کالسی ڈیس میں بھی جی پی دیہ اور ترون پر قابض ہو گیا۔ (۳۶۴ تا ۳۶۲ ق م)۔

اتھنز کی یہ کشور کشائیاں دیکھ کر تھنز کسی طرح خاموش نہ رہ سکتا تھا۔ اُسے نظر آ رہا تھا کہ اگر تیموئیوس کی فتوحات کا سلسلہ اسی طرح جاری رہا تو کچھ عجب نہیں کہ تھوڑے ہی دن میں یونانیہ پر بھی دوبارہ اتھنز کا تسلط ہو جائے۔ اور یہ جزیرہ ہیوشیہ سے اس طرح ملا ہوا تھا کہ اس پر حریف کا قبضہ تھنز کے لئے کچھ کم قابلِ تردد بات نہ تھی، لیکن اپنے ہمسایہ رقیب کی چیرہ دستی روکنے کے لیے ضروری تھا کہ اُس کے ساتھ اسی کے ہتیار سے مقابلہ کیا جائے۔ پس ایامین ڈیس کی تحریک سے اہل تھنز نے بحری میدان میں آنے اور جنگی جہاز تیار کرنے کا فیصلہ کیا



چنانچہ ۳۶۲ میں سو جہاز (سہ طبقہ) تیار ہو گئے اور انہیں بحری سپاہ فراہم کر کے بحیرہ مرمورہ کی طرف روانہ کر دیا گیا۔ اس بیڑے کا یہ گشت ایتھنز کے حق میں نہایت مضر ثابت ہوا۔ کیونکہ اُس نے اُن ریاستوں کی قوت اور ہمت بڑھائی جو ایتھنز کے حلقہ اتحاد سے نکلنے کا موقع تلاش کر رہی تھیں۔ نتیجہ یہ ہوا کہ باکی زلنطہ نے علانیہ بغاوت کی۔ رودس اور خیوس نے اپامینون کے ساتھ نامہ و پیام شروع کر دئے اور جزیرہ کیوس نے بھی جو ایٹی کا سے بہت قریب ہے ترمذ اختیار کیا۔ لیکن اسے کاب ریاس نے بہت جلد دوبارہ مطیع کر لیا۔

ادھر تھینر کی بڑی فوج ایتھنز کے حلیف الکزنڈر شاہ فرایہ پر چڑھائی کر رہی تھی؛ اس بادشاہ نے اجیر سپاہی بھرتی کر لیے تھے اور اُن کی مدد سے اہل تھسالیہ پر بہت سختیاں کر رہا تھا؛ غرض پھر ایک دفعہ اور اب کے آخری مرتبہ پلوپی ڈس تھسالیہ میں داخل ہوا۔ اور خاص فرایہ کی جانب بڑھا (۳۶۲ ق م) ادھر سے الکزنڈر بہت بڑی فوج لئے ہوئے نکلا کہ اُن بلندیوں پر قبضہ کر لے جو سینوسفالی (یعنی کٹوں کے سر) کہلاتی تھیں۔ کیونکہ فرسالوس سے جو راستہ فرایہ کو آتا ہے اس پر اہل تھینر کی پیش قدمی روکنے کے لئے یہ نہایت با موقع مقام تھا؛ مگر اُس کے پہنچتے پہنچتے دشمن کی فوج بھی اس کانٹے کے مقام سے قریب آگئی تھی اور سامنا ہوتے ہی دونوں طرف کے سپاہی جھپٹے کہ بلندیوں پر خود قابض ہو جائیں۔ آخر پیادہ و سوار



دو نوں کو لے کر پلوپی ڈس نے دھاوا کیا اور دشمن کو دھکیل کر  
 چوٹی تک جا پہنچا۔ لیکن عین ظفر مندی کے عالم میں اس کی نظر  
 اُس جابر ملعون پر پڑ گئی جس نے اسے بہت دن تک زندانِ  
 بلا میں ڈالے رکھا تھا۔ اُسے دیکھتے ہی وہ اس درجہ ازخو رفته ہوا  
 کہ فرایض سپہ سالاری بھی یاد نہ رہے اور بجلی کی طرح اپنے دشمن پر  
 ٹوٹ کے گرائے الکرتدر نے ہٹ کر فوج خاصہ کی پناہ کی اور  
 پلوپی ڈس جو اُس کے پیچھے صفوں میں گھستا چلا جاتا تھا تعداد  
 کثیر میں گھر کے بے بس ہو گیا۔ اس کی موت لڑائی کے حق میں  
 کچھ مضر ثابت نہ ہوئی اور تھبئر کی فوج نے غنیمت کو سخت شکست دی  
 بایں ہمہ اس کا مارا جانا تھبئر کے دل پر بڑا داغ تھا اور تھسالیہ کو بھی  
 اُس کا خمیازہ بھگتنا پڑا۔ یعنی دوسرے سال اہل تھبئر نے پلوپی ڈس کا  
 انتقام لینے کے لئے قرایہ پر دوبارہ فوج کشی کی۔ الکرتدر سے  
 بحیرہ شہر قرایہ کا تمام علاقہ چھین لیا گیا اور اُسے تھبئر کی سیادت  
 قبول کرنی پڑی۔

## ۴۔ جنگِ مان تینیا

ارکیدہ کے اتحاد کی خیر نظر نہ آتی تھی کیونکہ اندرونی نفاق  
 کے علاوہ ایس بھی درپے تخریب تھا اور ترکی قبیلہ کا علاقہ  
 دوبارہ لینے کی غرض سے اسپارٹہ کا حلیف ہو گیا تھا۔ اس کا بدلہ  
 لینے کے لئے اہل ارکیدہ نے قصد کیا کہ آئندہ ادیسی تہوار کی بازیوں کا  
 اہتمام ایس کی صدارت میں نہ ہونے دیں۔ چنانچہ اس غرض سے



انہوں نے ریاست پیسرا کا قدیم دعویٰ از سر نو پیش کیا۔ حالانکہ یہ دینی خدمت انجام دیتے دیتے اب ایک زمانے سے منصب صدارت الیس کے ساتھ مخصوص ہو گیا تھا۔ بایں ہمہ اہل ارکیدہ نے کچھ فوج بھیج کر پہلے تو اولپیہ کے اوپر کروٹوس نامی پہاڑی کو مورچہ بند کر لیا اور اس کے بعد جب تہوار کا زمانہ آیا تو اتحادیوں کا پورا لشکر جس میں ایتھنز وارگوس کے امدادی دستے بھی شامل تھے، حفاظت کے لئے آگیا اور بازیاں شروع ہوئیں۔ گھڑ دوڑ ہو چکی تھی اور ”پتہ اٹھلاں“ یعنی پانچ کرتب کا مقابلہ ہو رہا تھا (جس میں دوڑ، کشتی، سانگ پھینکنا، چکر پھینکنا اور کوونا داخل ہے) کہ الیس کی سپاہ نمودار ہوئی اور بڑھکر اتحادیوں پر حملہ کیا۔ (۳۶۴ ق م) لڑائی میں ان کی کچے پیش نہ جاسکی اور پسپا ہونا پڑا لیکن ان کی متبرک ایام میں جدال و قتال حرام سمجھے جاتے تھے اور تمام یونان کو اس واقعے کا سخت صدمہ ہوا۔ ابتدا سے سب الیس کو براہِ سرِ حق اور مظلوم سمجھے تھے اور جب ارکیدہ والوں نے ایک تازہ ستم یہ کیا کہ اولپیہ کے مذہبی خزانوں کو سپاہیوں کی تنخواہ پر صرف کرنے لگے تو اس وقت ان سے لوگ اور زیادہ ناراض ہو گئے، اتحادیوں میں باہمی حسد پہلے سے موجود تھا۔ مذکورہ بالا اہانت مذہبی کا حیلہ ملا تو مانٹینیہ نے اتحاد کا ساتھ چھوڑنے میں سبقت کی باہمی فساد کی ایک اور بنیاد پیدا ہوئی کہ اتحادیوں کے ایک گروہ نے علانیہ تھبیر کی رفاقت چھوڑ کر اسپارٹ سے

۱۔ سانگ (جیولن)۔ چھوٹی برچی جسے ہاتھ سے پھینک کر مارتے تھے۔ ۲۔ م



مل جانے پر زور دینا شروع کیا اور بیوشیہ والوں نے پیلونیس میں اپنا اقتدار قائم رکھنے کی غرض سے چوتھی مرتبہ فوج کشی کی۔ (۲۳۳) اور اُن کا سپہ سالار اپامنیٹس ڈس بڑھ کر تگیا تک آ پہنچا؛ اتحادیوں کی فوجیں تگیا کے حریف، شہر مان تینیا میں مجتمع ہو رہی تھیں لیکن یہ سن کر کہ شاہ اجسی لوس فوج لے کر چل پڑا ہے، اپامنیٹس نے اسپارٹہ پر ایک اور ضرب لگانے کا ارادہ کیا اور اگر ایک تینر پا کرتی ہرکارہ فوراً یہ خبر اجسی لوس کو نہ پہنچا دے تو اپامنیٹس شہر اسپارٹہ کو "چڑیا کے بے کس بچوں کے آشیانے"، کی طرح بالکل غیر محفوظ حالت میں آدباتا۔ لیکن اس کے ارادوں کا حال سنتے ہی اجسی لوس اٹے پاؤن واپس پھرا اور جب راتوں رات سفر کر کے دشمن اسپارٹہ پہنچا تو اہل شہر خردار اور مدافعت کے لئے تیار تھے۔ اس غلاف امید اور محض تقدیری ناکامی نے اپامنیٹس کو ضرور پریشان کیا لیکن اس نے فوراً ایک اور چھاپہ مارنے کی تجویز سوچ لی اور بہ عجلت تگیا پہنچ گیا پیادہ فوج کو تو آرام لینے کے لئے یہیں ٹھہرایا اور سواروں کو مائینیا بھیجا کہ اس شہر پر بے خبری کی حالت میں حملہ کریں۔ کیونکہ اُس نے سوچ لیا تھا کہ مان تینیا کی فوجیں اسپارٹہ کو بچانے کے لئے شہر سے ضرور روانہ ہو چکی ہوں گی۔ اس کا قیاس درست تھا اور کیدی فوج مان تینیا سے کوچ کر چکی تھی۔ شہر خالی تھا اور باقی ماندہ باشندے بھی فصل کی تیاریوں میں مشغول اور اپنے اپنے کھیتوں میں باہر چلے گئے تھے؛ لیکن تقدیر نے یہاں بھی دغا دی۔ یعنی جس وقت تھنری سوار جنوب سے شہر کے قریب پہنچے



اُسی وقت ایتھنز کے سواروں کا ایک دستہ شہر میں داخل ہوا تھا اور یہ سوار ابھی کمر کھولنے بھی نہ پائے تھے کہ دشمن کے آنے کی اطلاع ہوئی اور وہ اُسی طرح بھوکے پیاسے پھر گھوڑوں پر چڑھ چڑھ کے دوڑے اور حملہ آوروں کو پسپا کر دیا۔

اسپارٹہ سے بلاٹل جانے کا حال سن کر اتحادی فوجیں بھی اپنے پہلے مستقر پر واپس آئیں اور اب اسپارٹہ اور ایتھنز کے امدادی دستے اُن کی جمعیت میں اور مل گئے؛ اور اپامینن ڈس کو اچانک حملے کے ارادے میں دونوں دفعہ ناکامی ہوئی تو اُس نے مجبور ہو کر دشمن کی متحدہ افواج سے میدانی لڑائی لڑنے کا قصد کیا اور مان تینا پر پیش قدمی کی۔ اتحادی سپاہ نے شہر کے جنوبی میدان کے اُس حصے میں قدم جما رکھے تھے جہاں دونوں طرف سے پہاڑیاں اکرمل گئی ہیں اور میدان کا ایک تنگ کونا بن گیا ہے؛ اپامینن ڈس کے پیش نظر یہ تھا کہ اس فوج کو سامنے سے دھکیلتا ہوا شہر میں گھس جائے۔ لیکن سیدھا بڑھنے کی بجائے وہ شمال مغرب کی طرف پہاڑی کے اس مقام تک بڑھا جہاں آج کل ترکی پولت زرا کی بستی بس گئی ہے۔ پھر پہاڑی کے کنارے کنارے اس طرح چلا کہ دشمن کے دائیں پہلو کے مقابل پہنچ جائے اور آخر اس رُخ پہنچ کر وہ ٹھہرا اور لڑائی کے لئے صفوں کو ترتیب دینے لگا۔ حالانکہ غنیم اُسے کترا کے پہاڑی کی طرف جاتا دیکھ کر اس دھوکے میں آگیا تھا کہ وہ آج حملہ نہ کریگا۔

اس لڑائی میں بھی اپامینن ڈس نے وہی جنگی تدابیر اختیار کیں



جن سے وہ لیوک ترا کا معرکہ جیتا تھا۔ یعنی میسرے پر ایک دوسرے کے عقب میں پیادوں کی متعدد صفیں قائم کیں۔ اور ان کے لڑانے کا کام بھی خود اپنے ہاتھ میں لیا؛ اس ترتیب کا مدعا یہ تھا کہ باقی ماندہ فوجوں کے ملنے سے پہلے وہ ریلا دیکر غنیم کا میمنہ درہم برہم کر دے اور حُرّین اتفاق سے دشمن جو اس کی ترچھی چال سے پہلے ہی دھوکے میں تھا، دیر تک اس کی صف بندی کا مقصد نہ سمجھ سکا۔ کیونکہ اپامنین ڈس کی فوج ایسے رخ پر پہنچ گئی تھی جہاں اس کا میسرہ دشمن کے میمنے سے قریب تھا۔ لیکن اس کا میمنہ دشمن کے میسرے سے نسبتاً کہیں دور ہٹا ہوا تھا اور لگد مونی سپاہ اور اُن کے حلیفوں کی اس کوتاہ بینی پر حیرت ہوتی ہے کہ جب تک اپامنین ڈس صفیں درست کر کے ان کی طرف نہ بڑھا وہ کچھ بھی نہ سمجھ سکے اور صرف اس وقت جبکہ وہ سر پر ہی آتا ہوا نظر آیا، ہتیار سنبھال سنبھال کر غل مچاتے ہوئے دوڑے؛ لڑائی میں سب صورتیں وہی پیش آئیں جس کو اپامنین ڈس نے پہلے سے سوچ لیا تھا یعنی اس کے سواروں نے دشمن کے سواروں کو پسپا کر دیا اور پیادوں کی پیوستہ صفوں کا مثلثی گروہ جسے خود وہ لڑا رہا تھا مقابل کی صفوں میں گھس گیا۔ اور لگد مونیوں کے قدم اکھڑ گئے۔ حقیقت میں یہ بات تعجب سے خالی نہیں ہے کہ اہل اسپارٹے نے لیوک ترا کا سبق اتنی جلدی بھلا دیا اور ٹھیک انہی چالوں سے یہاں شکست کھائی۔ بہر حال انہیں فرار ہوتے دیکھا تو اکائیہ، ایلس اور باقی ماندہ فوجوں کے بھی



جی جھوٹ گئے۔ اور صف مقابل سے ملنے کی نوبت بھی نہ آئی تھی کہ وہ سب بھاگ کھڑے ہوئے۔

تھینز کی بہت بڑی فتح تھی۔ لیکن تقدیر سے اسی جنگ میں وہ اتفاقی حادثہ پیش آیا جس نے تھینز کی سالہا سال کی محنت کو خاک میں ملا دیا اور اس کے اقتدار کو ایسا صدمہ پہنچایا جس کی پھر تلافی نہ ہو سکی۔ یعنی اپامینن ڈس نے جو اپنے سپاہیوں کے آگے آگے دشمن کے تعاقب میں بڑھ رہا تھا، برہمی کا ایک کاری زخم کھایا اور اس کی خبر عام ہوتے ہی فوجیں ٹھٹک کر رہ گئیں فتح کا اثر غارت ہو گیا اور تعاقب کرتے کرتے تھینز کی فوج کسی شکست خوردہ سپاہ کی طرح پیچھے ہٹنے لگی۔ کیونکہ اس کی جگہ لینے والا کوئی نہ تھا۔ اس مہلک ان کے نکالے جانے سے قبل اس نے یولے ڈس اور دے فان ٹوس کو طلب کیا۔ جنہیں وہ اپنا جانشین بنانا چاہتا تھا۔ لیکن لوگوں نے بتایا کہ وہ دونوں کام آپکے ہیں یہ سن کر اُس نے کہا ”تو تم دشمن سے صلح کر لو، چنانچہ ان شرائط پر انہوں نے صلح کر لی کہ جنگ سے پہلے جو حالت تھی آئندہ بھی وہی رہے گی؛ بایں ہمہ تھینز کی حکمت عملی کی سب سے مستقل یادگار مٹنے والی نہ تھی۔ یعنی دشمن کو مسینہ اور مگالوپولس کی آزادی تسلیم کرنی پڑی۔“

ہرچند اپامینن ڈس کی غیر معمولی ذہانت پاکیزہ اخلاق اور کارہائے نمایاں کی عظمت سے کسی کو انکار نہیں ہو سکتا۔ مگر اس نے کوئی پائیدار یادگار نہیں چھوڑی؛ بیوشیدہ کو بڑی ضرورت ایک ایسی فتنم



اور قابل جماعت کی تھی جو ممالکِ خارجہ کے معاملات کو خاطر خواہ سرانجام  
 کر سکے۔ اپامنن ٹوس نے اس کا کوئی بندوبست نہیں کیا۔ اور نہ  
 اُس نے اس مسئلہ پر کچھ زیادہ توجہ کی کہ آیا بیوشیہ کو ایک بحری  
 طاقت بننے کی سعی کرنی چاہئے یا نہیں؟ اور سب سے بڑی  
 بات یہ ہے کہ وہ خود اہل بیوشیہ کو صحیح معنی میں ایک قوم  
 نہ بنا سکا؛ اس نے جو کچھ کیا تھا وہ اس کی موت کے ساتھ ہی  
 ختم ہو گیا اور خلاصہ یہ ہے کہ اپامنن ٹوس ایک بڑا سپہ سالار  
 تھا لیکن بڑا مدبّر نہ تھا؛



## باب پانزدہم

### ۱۔ سلینوس اور ہیرا (صقالیہ) کی بربادی

سلاویس اور ہیرا کی فتوحات قریب قریب ایک ساتھ حاصل ہوئی تھیں۔ مشرق و مغرب کے دو لوں معرکوں میں ایشیائی پٹھوں کو یونانیوں نے پسپا کر دیا تھا اور پھر یہ حملہ آور بہت دن تک یونان کے مقابلہ میں سر نہ اُبھار سکے تھے۔ لیکن دولت ایران اور قرطاجنہ نے جب مشرقی اور مغربی یونان کی ریاستوں میں باہم خوں ریزی اور خانہ جنگی کا طوفان بپا دیکھا تو ایران کی طرح قرطاجنہ بھی پھر یونانی علاقوں پر ہاتھ بڑھانے لگا۔ لیکن واقعات کا سلسلہ درست رکھنے کے لئے ہمیں صقالیہ کی تاریخ کو پھر وہاں سے شروع کرنا چاہئے جہاں ہم نے اُسے چھوڑا تھا اور اہل قرطاجنہ کی شکست و ناکامی کے بعد اُس اندرونی انقلاب پر



نظر ڈالنی چاہئے جو سیرکیوز کے نظام حکومت میں واقع ہوا تھا۔  
 یعنی فتح سلامیس کے بعد جس طرح آیتھنز میں جمہوری تحریک پیدا  
 ہوئی اسی طرح سیرکیوز میں بھی ہیرا کی جنگ کے بعد جمہوریت کا  
 غلبہ ہوا اور وہاں کے سب سے نامور شہری ہرمو کراٹیس کو جب کہ  
 وہ بیڑائے کے اسپارٹہ کو مدد دینے وطن سے باہر گیا ہوا تھا،  
 اُس کے حریف ڈایوکلیس کی تحریک پر خارج البلد کر دیا گیا کیونکہ  
 اس میں شک نہیں کہ ہرمو کراٹیس حکومت خواص کا بڑا حامی تھا،  
 خاص اسی زمانہ میں (سنگرم) سیگستا اور سلینوس کی ریاستوں  
 میں باہمی نزاع ہوئی اور اہل قرطاجنہ کو دوبارہ صقالیہ پر فوج کشی کا  
 جیلہ ملا کیونکہ سیگستا نے قرطاجنہ سے فریاد کی تھی۔ وہاں اُس وقت  
 ہنئی بال، حاکم عدالت، تھا اور وہ اسی ہملکار کا پوتا تھا جو  
 ہیرا کی گذشتہ جنگ میں مارا گیا۔ قرطاجنہ میں ایسے حاکم عدالت  
 یا قاضی شوفت کہلاتے تھے اور ان کا سلطنت میں بہت کچھ  
 اقتدار ہوتا تھا۔ پس ہنئی بال کی تحریک پر ایک بڑی مہم سلینوس  
 کے خلاف روانہ کی گئی۔ (سنگرم)۔ اور یہ شہر جس کے جنگی استحکامات  
 بھی کافی مضبوط نہ تھے، فتح کر کے بالکل منہدم کر دیا گیا اور اس کے  
 باشندے قتل کر دیئے گئے، اس کام سے فراغت حاصل کر کے  
 ہنئی بال نے ہیرا کا رخ کیا کہ دراصل اس شہر سے اُس کو اپنے  
 دادا کا انتقام لینا تھا، حملہ آوروں کے پیچھے پیچھے اہل شہر کو تیاری کا  
 وقت مل گیا تھا۔ اور ڈایوکلیس کے ماتحت سیرکیوز سے بھی مدد آگئی  
 تھی۔ لیکن اہل قرطاجنہ نے جنگی چال سے ڈایوکلیس کے جہازوں کو



تین دن تک دوسری طرف لگائے رکھا اور ٹھیک اس وقت جب کہ یہ جہاز واپس ہو کر ساحل کے سامنے پہنچ رہے تھے، جان پر کھیل کر ہلہ کیا اور شہر کو تسخیر کر لیا۔ دادا کی روح کو خوش کرنے کے لئے ہنئی بال نے تین ہزار اسیران جنگ کے سر قلم کرائے اور شہر کو تڑوا کے زمین کے برابر کرا دیا۔

## ۲۔ ڈایونیسیس کا اقتدار

اہل قرطاجنہ کو تمام یونانی صفائیہ کے فتح کرنے کی دُھن لگی ہوئی تھی لہذا چند سال کے بعد ہی انہوں نے پھر فوج کشی کی اور اکرگاس پر حملہ کیا، جو اُس زمانے میں اپنے انتہائی عروج پر تھا۔ اندرونی مدافعت کا انتظام اسپارٹ کے ایک سردار وکسیپیوس کے ہاتھ میں تھا اور محاصرہ شروع ہوئے زیادہ مدت نہ گزری تھی کہ سیراکیوز کی فوج نجات دلانے آ پہنچی اور حملہ آوروں کو شہر بیاہ کے باہر شکست دی۔ قرطاجنہ کی فوج ہنئی بال اور ہمیل کو کے ماتحت تھی اور کچھ اس شکست اور کچھ قلتِ رسد کی وجہ سے اب اُس کی خیر نظر نہ آتی تھی۔ لیکن ہنئی بال نے وہ جہاز جو محصورین کے لئے رسد لا رہے تھے راستے میں پکڑ لئے جس سے پانسہ پٹ گیا اور اجیر سپاہی محصورین کا ساتھ چھوڑ چھوڑ کے بہاگنے لگے۔ اہل شہر بھی رات کے وقت شہر سے نکل گئے اور اکرگاس دولتِ قرطاجنہ کے قبضے میں آ گیا۔

ان واقعات نے اہل سیراکیوز کو صفائیہ کی آئندہ سلامتی کی طرف سے



نہایت متروکہ و اندیشہ مند کر دیا اور اسی ملکی خطرے کے وقت وہاں  
 ڈایونیسیس نامی ایک شخص کو اپنے حصول جاہ کے ارمان پورا  
 کرنے کا موقع نظر آیا۔ یہ مہول النسب شخص سرکاری دفتر میں معمولی  
 منشی تھا۔ اور اگرگاس کی شہر پناہ کے سامنے اپنی سرگرمی  
 اور بہادری کے جوہر دکھا چکا تھا، اُس نے تاڑ لیا تھا کہ اس کے  
 وطن کی جمہوری حکومت میں کوئی قوت و اہمیت نہیں ہے۔ اور  
 اُس نے اس کا خاتمہ کرنے کی ٹھان لی تھی۔ چنانچہ صورت حالات پر  
 غور کرنے کے لئے اہل شہر کا ایک جلسہ منعقد ہوا تو ڈایونیسیس اٹھا  
 اور ایک تیز و تند تقریر میں اپنے سپہ سالاروں کو غداری کا  
 الزام دیا۔ اور جب انہیں معزول کر کے ایک نئی جماعت مامور کی گئی تو  
 وہ بھی اس میں شامل تھا، مگر یہ اُس کی منزل مقصود یعنی شخصی  
 بادشاہی کے راستے کا صرف پہلا مرحلہ تھا۔ اور اب اس نے بہت جلد  
 اپنے ہم منصبوں کو رسوا کرنا شروع کیا اور اس قسم کی خبریں مشہر  
 کر دیں کہ وہ سیرکیوز کے بدخواہ ہیں۔ پھر چند ہی روز میں علانیہ  
 اُن پر الزام قائم کئے۔ اور لوگوں نے سب کو ہٹا کر سپہ سالاری کے  
 تمام اختیارات تنہا ڈایونیسیس کو دے دئے کہ وہی آنے والے  
 خطرے کا انسداد و دفعیہ کرے۔

حصول بادشاہی میں اب دوسرا مرحلہ اپنے لئے فوج خاصہ کی  
 منظوری لینا تھا۔ اور بے شبہ سیرکیوزی مجلس حکومت جابرہ کی یہ چلتی  
 چھری اُس کے ہاتھ میں کبھی نہ دیتی۔ مگر اُس نے فوج کو لیونٹینی  
 چلنے کا حکم دیا۔ اس شہر کو اہل سیرکیوز نے اپنا محکوم بنا رکھا تھا



اور اسی کی فیصل کے باہر ڈایونی سٹیس نے خیمے نصب کراے۔ پھر رات کے وقت یہ افواہ اُڑی کہ کسی نے سپہ سالار کی جان لینے کا ارادہ کیا تھا۔ اور دوسرے دن مجلس کا انعقاد ہوا جس میں ڈایونی سٹیس نے اپنے دشمنوں کے منصوبے ظاہر کئے اور اپنی ذات کے واسطے ۶ سو سپاہیوں کی فوج خاصہ رکھنے کی اجازت حاصل کر لی۔ جب اس کی منظوری مل گئی تو پھر ان اجیر سپاہیوں کو اپنے سے ملا لینا ایک معمولی بات تھی۔

مطلق العنانی کے راستہ میں اُسے یہی تین مندریں پیش آئیں جنہیں اُس نے طے کر لیا۔ جمہوری نظام حکومت کو علانیہ منسوخ کرنے کی چنداں ضرورت نہ تھی اور نہ ڈایونی سٹیس نے بظاہر کوئی ایسا عہد حاصل کیا تھا جو اُس آئین کے خلاف سمجھا جاتا۔ اُسے اصلی حکومت سے غرض تھی اور ایتھنز کے جابر پی سیس تراٹوس کے عہد حکومت کی طرح ظاہری طور پر کسی بات میں فرق نہ آیا تھا۔ مجلس کے اجلاس بھی ہوتے تھے۔ منظوریوں بھی دی جاتی تھیں اور پہلے کی طرح عمال کا بھی وہی انتخاب کرتی تھی۔

ڈایونی سٹیس کی اس غصب حکومت میں جواز کا پہلو صرف یہ ہو سکتا تھا کہ اس کے وطن کو ایک ایسے مرد میدان کی ضرورت ہے جو اس وقت قوطاجنہ کے مقابلہ میں سینہ سپر ہو جائے۔ اور اس کی اہمیت کا ثبوت دینے، وہ حکومت حاصل کرتے ہی ایک بڑا بیڑا اور فوج لے کے گلا کو چھڑانے بھی چلا جسے حملہ آور پہلے سے محصور کر چکے تھے۔ لیکن اُس کی بے دلی کے باعث حملے میں ناکامی ہوئی



اور اس نے لوگوں کو شہر خالی کرنے کا حکم دے دیا۔ اسی طرح واپسی میں اُس نے شہر کمارینا کو خالی کرادیا۔ اور جب اہل سیراکیوز ان حرکتوں سے بیزار ہو کر اُس سے بگڑ بیٹھے تو وہ جبراً شہر میں داخل ہو گیا۔ اور اس کے بعد قرطاجنہ سے صلح کر لی جس کی یہ شرائط اندر ہی اندر غالباً پہلے ہی سے طے ہو گئی تھیں کہ قرطاجنہ کا اُس کے تمام مفتوحہ مقامات پر قبضہ برقرار رہے گا اور ڈیالونیسیس کو سیراکیوز کا بادشاہ تسلیم کر لیا جائے گا۔

غرض وقت کے وقت اس نے قرطاجنی دشمنوں کو دوست بنا کے اپنا مطلب نکال لیا اور شہر کے بنانے میں بھی جس سے آئندہ انہی کے خلاف کام لینا تھا ان کی مدد حاصل کر لی اور اپنے عہد حکومت میں رفتہ رفتہ سیراکیوز کو سواہل متوسطہ (یا بحر روم پر یورپ کی سب سے ممتاز سلطنت بنا دیا۔

اُس کی شخصی حکومت تازلیت ۳۸ برس رہی۔ اس مدت میں جمہوریت کے ظاہری آئین قائم رہے اور رسمی طور پر خود اُس کا بھی ہر سال انتخاب کر لیا جاتا تھا۔ بادشاہی کا اصلی دار و مدار مشاہرہ باب فوج خاصہ پر تھا لیکن اس میں شک نہیں کہ ڈیالونیسیس اپنے اختیارات دور اندیشی کے ساتھ کام میں لاتا تھا اور اس کے اتنے عرصے تک با مراد مطلق العنان رہنے کا خاص سبب یہی ہے۔ وہ صرف سیاسی اغراض کی خاطر ظلم و ستم کرتا تھا۔ ذاتی خواہشات کے لئے اُس نے کبھی زیادتی نہیں کی اور کسی کو اس طرح نہیں ستایا کہ اُس کے وارث یا احباب ڈیالونیسیس کو مارنے پر آمادہ ہو جاتے۔



اُس کا پہلا کام اپنے لئے ایک محفوظ و مصئون حصار تیار کرنا تھا جزیرہ سیرائیوز کو آنبائے پاٹ کے ساحل سے پہلے ملا دیا گیا تھا اس راستے کا اُس نے بندوبست کیا اور فصیل کھینچ کر جزیرہ کو ایک علیحدہ قلعہ بنایا جس میں داخل ہونے کے لئے اب پانچ دروازوں سے گزرنا پڑتا تھا۔ چھوٹی بندرگاہ پر بیڑے کا سلاح خانہ تھا اسے بھی اس نے قلعے کے اندر لے لیا۔ اور سمندر میں بند باندھ کر اتنا راستہ چھوڑ دیا کہ اُس میں سے صرف ایک جنگی جہاز گزر سکتا تھا۔ اُس کے بعد ڈایونیسیس نے مخالفین کے مال ضبط کر کے اپنے ہوا خواہوں کو انعام اکرام اور غلاموں کو آزادیاں دیں کہ وہ اس کے وفادار رہیں اور ان کاموں سے فرصت پا کے وہ کشور کشائی کی طرف متوجہ ہوا۔ صقلیہ کی آیونی بستیوں میں نکسوس اور کٹانہ پہلے شہر تھے جن پر دغا سے اس کا قبضہ ہو گیا۔ اُن کے باشندے لونڈی غلام بنا کے اُس نے فروخت کر دیئے اور نکسوس کو مسمار کر دیا۔ لیونیمنی نے اطاعت قبول کی اور اس کے باشندے سیرائیوز میں منتقل کر لئے گئے۔ یہ بات قراطید کے خلاف منشا تھی اور اسی کے ساتھ جنگ کے حفظاً مقدم میں ڈایونیسیس نے وسیع پیمانے پر شہر میں جنگی استحکامات تیار کرائے اپنی پولی کی پہاڑی کو شہر پناہ کے اندر لے لیا۔ اور یوریا لوس کے باموقع مقام پر ایک قلعہ تعمیر کرایا جس کے کھنڈر اب تک یونان سیرائیوز کے عہد عروج کی یاد دلاتے ہیں۔

ڈایونیسیس کی فوجی تیاریاں بھی کچھ معمولی یا جدت سے خالی نہ تھیں۔ بحری، بری، سوار و پیادہ اور مسلح و نیم مسلح غرض ہر قسم کی



فوج کو اس طرح باقاعدہ مرتب و پیوستہ رکھنے کا طریقہ کہ وہ سب ایک کل کے پُرزوں کی طرح مل کر کام کر سکیں، اُسی نے اختراع کیا اور اپنے آدمیوں کو اس کی تعلیم دی۔ منجیق کی ایجاد بھی اُسی کے ماہرین جرّ ثقیل نے کی تھی اور سب سے پہلے ڈالیونی سس نے اسے رواج دیا۔ اور جہاں تک محاصرے کا تعلق ہے اس جدید آلہ جنگ نے فنّ حرب میں ایک انقلاب پیدا کر دیا۔ یہ کل دو تین سو گز کے فاصلہ تک ہیں تیس سیر وزن کا پتھر پھینک سکتی تھی اور زیادہ قریب سے اس کی مار یقیناً بہت خوف ناک تھی۔

### ۳۔ ڈالیونی سس کے فنیقی محاربات

جب یہ تیاریاں مکمل ہو گئیں تو ڈالیونی سس وہ کام کرنے چلا جو آج تک صقلیہ کے کسی یونانی سردار نے نہیں کیا تھا۔ یعنی وہ نہ صرف یونانی شہروں کو فنیقی (یا قرطاجنی) حکومت سے نجات دلانے کے لئے نکلا تھا بلکہ خاص قرطاجنہ کے صقلوی علاقوں کی فتح مرکوز خاطر تھی۔ چنانچہ ۸۰ ہزار پیادہ اور ۳۰ ہزار سوار سے اُس نے پہلے شہر موٹیمہ کو گھیر لیا۔ یہ آبادی ساحل سے متصل جزیرے پر آباد تھی اور بیچ کی آبائے میں وہاں کے لوگوں نے ایک اونچی سڑک بنادی تھی۔ ڈالیونی سس کی آمد پر انہوں نے اس سڑک کو توڑ دیا اور اُس نے اپنی منجیقوں سے کام لینے کے واسطے وہاں ایک بہت چوڑا بند بنوانا شروع کیا۔ قرطاجنہ کی طرف سے



ہمیل کو بیڑا لے کے آیا تھا لیکن جب وہ سیراکیوزی جہازوں کے قریب پہنچا جو ساحل سے ملے ہوئے کھڑے تھے تو ادھر سے۔  
 منجینتوں نے پتھروں کی وہ بار چلائی کہ فینقی ملاحوں کے حواس جاتے رہے اور موتیہ کو خدا کے حوالے کر کے انہوں نے اپنی راہ لی  
 ادھر شہر پناہ کے برابر بلندی تک شش متر لہ برج تیار کئے گئے  
 اور فریقین کی زمین سے اوپر، گویا ہوا میں، جنگ ہوئی۔ شہر والے  
 گلی گلی اور کوچے کوچے پر لڑتے رہے۔ اور آخر اہل سیراکیوز کے  
 ایک رات کے ملے نے یہ قصہ فیصل کر دیا۔ (۹۷-۹۸ ق م)؛  
 مگر اب قرطاج نے بھی ہاتھ پاؤں ہلائے۔ ہمیل کو نے دغا سے  
 اریس پر قبضہ کر لیا اور موتیہ کو پھر جھین لیا۔ اس کے بعد  
 اُس نے مسانا کا رخ کیا اور گو باشندے بچ کے پہاڑیوں میں  
 بھاگ گئے مگر شہر کو اس نے بالکل مسمار کر دیا؛ سیراکیوزی بیڑا  
 ڈایونی سیس کے بھائی لپٹیس کے ماتحت مقابلہ کو نکلا تھا مگر  
 کتانہ پر شکست کھا کے بھاگا اور چند ہی روز کے بعد ہمیل کو اپنے  
 فتح مند بیڑے کو لئے ہوئے خاص سیراکیوز کی بڑی بندرگاہ میں  
 داخل ہوا اور بڑی فوج نے روڈر اناپوس کے کنارے ڈیرے  
 ڈال دیئے۔ لیکن محاصرے نے طول کھینچا اور قرطاجی لشکر میں جو  
 سخت گرمی کے زمانہ میں دلدلی زمین پر مقیم تھا وہاں نے تہلکہ ڈال دیا۔  
 اسی حال میں ڈایونی سیس نے نکل کے یکبارگی بیڑے اور لشکر پر  
 حملہ کیا اور کامل فتح پائی۔ قرطاج کے تمام جہاز غارت ہو گئے اور  
 خشکی کے تمام مورچے جھین لئے گئے۔ اتھنز کی فوج کی طرح بہت



ممکن تھا کہ قرطاجنہ کی سپاہ بھی بالکل ہلاک اور تباہ کر دی جاتی۔ لیکن ڈایونیسیس ہمیلکو سے تین سو تیلنت لے کے طرح دے گیا کہ وہ اپنے ہم وطنوں کو بچالے جائے۔ (۳۹ ق م) اصل میں وہ سمجھتا تھا کہ اگر صقلیہ سے اہل قرطاجنہ کا نام و نشان مٹ گیا تو خوؤ اس کی بادشاہی خطرے میں پڑ جائیگی۔ پس انہیں جزیرے کے مغربی مستقر سے نکالنے کی بھی اس نے کوئی کوشش نہ کی؛ البتہ پانچ سال کے بعد جب دوسری فنیقی جنگ چھڑی تو ان کے سب سے مشرقی شہر سولوس پر اسے قبضہ مل گیا اور جب صلح کا معاہدہ ہوا تو اس میں بھی اہل قرطاجنہ کو تسلیم کرنا پڑا کہ صقلیہ کے تمام یونانی شہر اور نیز قوم صقال کی سب بستیاں دولت سیراکیوز کے زیر اثر رہیں گی (۳۹ ق م)

## ۴۔ ڈایونیسیس کی سلطنت اور موت

یونانی صقلیہ پر اقتدار شاہانہ حاصل کرنے کے بعد ڈایونیسیس اطالیہ کے یونانی علاقوں پر قابض ہونے کی تدبیریں سوچنے لگا اور ماورائے بحر کشور کشائی کی بھی صقلیہ میں اس نے سب سے پہلی مثال قائم کی؛ مسانا کو اس نے پہلے از سر نو تعمیر و آباد کیا تھا اب رگیوم پر جو اس کے مقابل آہنائے کے دوسری طرف آباد تھا حملہ کیا۔ (۳۹ ق م) لیکن ساحل اطالیہ کی تمام حلیف ریاستیں مدد کے لئے آہنچیں اور انہوں نے اس کو شکست دی؛ ڈایونیسیس نے ان سب کے خلاف جنگ کا اعلان کیا۔ اور کولونیہ کے محاصرے کے وقت اتحادیوں پر (جو کروٹن سے



نکل نکل کے مقابلے کے لئے آئے تھے) کامل فتح حاصل کی۔ ان کے  
 دس ہزار سپاہیوں نے ایک بلند پہاڑی پر پناہ لی تھی مگر یہاں پانی  
 میسر نہ آیا اور انہوں نے بلا شرط ہتیار ڈال دیئے۔ قیدیوں کو یقین  
 ہو گیا تھا کہ اگر قتل نہ ہوئے تو بھی غلامی قسمت میں لکھی ہے۔ لیکن  
 ڈایونی سیس نے ایک چھڑی کے اشارے سے ان سب کو آزاد کر دیا  
 اور بغیر کوئی فدیہ لئے انہیں اپنے اپنے گھر جانے کی اجازت دے دی۔  
 اس عفو کریمانہ کو دیکھ کر لوگ دنگ رہ گئے اور اس کی مصلحت بھی بہت جلد  
 ظاہر ہو گئی۔ وہ قیدی جن شہروں کے باشندے تھے ان سب نے  
 شکریے میں ڈایونی سیس کو طلائی تاج بھیجے اور اس کے ساتھ الگ الگ  
 معاہدہ صلح و اتحاد کر لیا، صرف رگیوم، کولونیہ اور ہیپونٹسین حلقہ  
 اتحاد میں شریک نہ ہوئے تھے لہذا ان میں سے دو چھوٹے شہروں  
 کو اس نے تسخیر کر لیا اور ان کے باشندے وہاں سے لاکھ سپر ایکوز  
 میں بے سادئے گئے۔ آخر میں رگیوم بھی دس مہینے کے محاصرہ کے بعد  
 قبولِ اطاعت پر مجبور ہوا۔ اور اس کے جو باشندے فدیہ نہ ادا کر سکے  
 انہیں غلام بنا کے فروخت کر دیا گیا۔ آئندہ کے دونوں کنارے اب  
 ڈایونی سیس کے تحت میں تھے اور یونانی اطالیہ کی سب سے مضبوط  
 اور قلعہ بند چوکی (رگیوم) پر بھی اس کا قبضہ تھا؛ پھر آٹھ برس کے  
 بعد جب کروٹن فتح ہوا تو اطالیہ میں اس کی حکومت اپنے انتہائی  
 کمال کو پہنچ گئی۔


ادھر زیادہ بعید مبدا نوں میں بھی وہ پاؤں پھیلاتا جاتا تھا۔ اور  
 بحیرہ اڈریٹک کے دونوں ساحلوں پر نو آبادیاں بسا رہا تھا۔ انکو



اور ایسے کے علاوہ شمال میں دریائے پلو کے دہانے تک بڑھ کر  
 اُس نے ہاوریہ کی بنیاد رکھی تھی۔ سیرائیوز کی سلطنت میں اب  
 صقلیہ کا جزو اعظم، اور (غالباً شمال میں رود کرائیس تک) ملک  
 اٹالیہ کا تمام جنوبی جزیرہ ٹا داخل تھا اور اس کے بھی اوپر اٹالیہ کی  
 کئی ریاستیں اگرچہ محکوم نہ تھیں مگر اُس کے حلقہ اتحاد میں وابستہ تھیں  
 اسی طرح شاہ ملوسیہ اور اسپرس و البیریہ کی بعض ساحلی  
 ریاستیں اُس کی حلیف تھیں، لیکن یہ ضرور ہے کہ اتنی وسیع سلطنت  
 مصارف کثیر کے بغیر قائم نہ رہ سکتی تھی اور ان کا بارگراں اہل سرکینڈ  
 کی گردن پر تھا پس اگر اپنے وطن میں یہ جابرہ بدنام و رسوا رہا تو یہ کچھ  
 تعجب کی بات نہیں ہے۔

لیکن ڈائیونیسیس کی یہ سلطنت کچھ بہت دن تک قائم نہ رہ سکی  
 بلکہ ریاست کروٹن کی فتح کے ساتھ ہی خود صقلیہ میں اس کی مغربی  
 سرحد میں برقرار نہ رہیں اور کچھ علاقہ چھوڑنا پڑا (۳۸۳ ق م) قرطاجنہ  
 کے ساتھ ایک اور جنگ چھڑ گئی اور پینر موس کے قریب جو لڑائی  
 کروٹن کے میدان میں ہوئی اس میں ڈائیونیسیس کو سخت نقصان  
 اور شکست فاش نصیب ہوئی، اور بہت دبا کر صلح کرنی پڑی۔  
 (۳۸۳ ق م) اس معاہدے کے رُو سے یونانی سرحد مازاروس ندی  
 سے ہٹ کر ہالی کوس ندی پر آگئی اور درمیان کے علاقے بہر  
 دولت قرطاجنہ کا تسلط تسلیم کرنا پڑا۔ جس کے معنی یہ تھے کہ خود  
 سلیٹوس و تھرماس کے فاتح نے ان شہروں کو اب پھر پلچھوں کے  
 حوالہ کر دیا کہ جو چاہیں سلوک کریں۔





دس سال کے بعد ڈایونی سیس نے پھر فینقی علاقہ صقلیہ پر حملہ کیا اور سلینوس کو ان کے پنجے سے نکال لیا۔ نیز اریس اور اس کی بندرگاہ وریپان پر قابض ہو گیا، لیکن میلی بیوم پر اس کا حملہ ناکام رہا



اور یہاں اسے بہت سے جہازوں کا نقصان اٹھانا پڑا۔ یہ وہ شہر ہے جسے اہل قرطاج نے موتیہ کی جگہ آباد کیا تھا۔ اور اسی کی مہم ”حاکم صقلیہ“ کا آخری کارنامہ ثابت ہوئی کیونکہ صلح ہونے سے پہلے اس کی موت کا یہ عجیب سبب پیدا ہو گیا کہ وہ نائک نویسی کے مقابلے میں جیتا اور اس خوشی میں اتنی شراب پی کہ بخار آگیا، واضح رہے کہ وہ شاعری کا بھی دم بھرتا تھا اور ایتھنز میں نائکوں کا جو انعامی مقابلہ ہوتا تھا اس میں برابر اپنے نائک بھیجتا رہتا تھا۔ لیکن اسے پہلا انعام کبھی نہیں ملا۔ اس مرتبہ گویا شکست لیلی بیوم کے رنج کی تلافی میں یہ خبر آئی کہ لینہ کے تہوار میں اس کی رڑا جڈی ”فدیہ بکٹر“ سب سے بہتر ثابت ہوئی۔ پس ڈالیونی سیئس خوشی سے پھولا نہ سمایا اور بے تکان شراب پئے چلا گیا یہاں تک کہ بخار چڑھا اور اسی میں ایک خواب آور دوا نے اسے ہمیشگی کے سلا دیا، (۳۶ ق م)

## ۵۔ ڈالیونی سیئس اصغر اور ڈیون

ڈالیونی سیئس اول کے بعد اس کا بیٹا ڈالیونی سیئس اصغر وارث سلطنت ہوا۔ اور گویہ نوجوان بعض پسندیدہ اوصاف سے متصف تھا، لیکن اس کی سرشت میں یہ خامی تھی کہ بُرائی یا بھلائی دونوں کی طرف وہ آسانی سے مایل ہو جاتا تھا۔ اول اول وہ ڈیون کے اثر میں رہا جو اس کے باپ کے آخری عہد میں سب سے زیادہ معتد علیہ وزیر اور اتنا بارسوخ تھا کہ اگر چاہتا تو بلا وقت خود بادشاہ بن سکتا تھا۔ لیکن ڈیون کو شخصی بادشاہی سے نفرت تھی اور وہ اس بلا کو دفع کرنا چاہتا تھا؛



وہ حکیم افلاطون کا دوست تھا اور اس کی آرزو تھی کہ سیراکیوز میں اسی قسم کی حکومت قائم کی جائے جس کا افلاطون نے اپنی کتاب (ریپبلک) میں خاکہ کھینچا ہے اور یہ بات جمہوری انقلاب سے حاصل نہ ہو سکتی تھی بلکہ صرف بادشاہ پر اثر ڈال کر اس کو عمل میں لانا ممکن تھا؛ خود افلاطون نے لکھا ہے کہ اگر ایسی ریاست مل جائے جہاں شخصی حکومت ہو اور اس کا بادشاہ بھی نوجوان، صاحب فہم، دلیر و فیاض ہو اسی کے ساتھ قسمت کسی اچھے متقن کو اس تک پہنچا دے .... تو کچھ شک نہیں کہ ایسی ریاست کا خوب انتظام ہو سکتا ہے۔

ڈیون کو حسبِ فضا راہ پر لگانے کے لئے نوجوان ڈیونیسیس کی طبیعت نہایت موزوں نظر آئی اور اس نے یہ کوشش شروع کی کہ نوجوان بادشاہ کو حکمت و فلسفہ کا کچھ ذوق اور اپنے اہم فرائض کا گہرا احساس پیدا ہو جائے؛ لیکن اسے کامیابی کا بہت کچھ یقین خود افلاطون کو سیراکیوز لانے پر تھا۔

حقایق میں حکیم افلاطون کی تشریف آوری پر جس عزت و عقیدت کے ساتھ اس کا استقبال ہوا اس سے بڑھکر حکیم موصوف کی قدر شناسی کا اظہار نہ ہو سکتا تھا۔ ڈیونیسیس کے دل میں اس کی عظمت کا نقش جم گیا تھا۔ اور بہت آسانی سے یہ بات ذہن نشین ہو گئی تھی کہ مطلق العنانی نہایت شرمناک چیز ہے۔ حتیٰ کہ اب وہ آئین حکومت میں رد و بدل کا مشتاق تھا؛ مگر افلاطون کو اصرار تھا کہ شاگرد کی باقاعدہ تعلیم میں کوئی کسر نہ رہے اور اسے ہر مضمون کی تکمیل کرادی جائے۔ چنانچہ اس نے باضابطہ حکم ہندسہ کی



تعلیم سے آغاز کیا اور اول اول نوجوان جابر نے بڑے شوق سے اس علم کا مطالعہ شروع کیا۔ اس کے رفقا بھی شریک درس تھے اور تمام دربار علم ہندسہ میں مستغرق نظر آتا تھا، لیکن زیادہ مدت نہ گزری تھی کہ ڈایونی سیس کا دل گھبرا گیا اور ساتھ ہی ڈیون و افلاطون کے مخالفوں کی کوششیں اپنا اثر دکھانے لگیں۔

جو لوگ مجوزہ اصلاحات کے سراسر خلاف تھے وہ ڈیون پر درپردہ یہ الزام لگاتے تھے کہ وہ اپنے بھانجے کو بادشاہ بنانے کی کوشش کر رہا ہے اور اتفاق سے اس کی ایک تحریر بھی ثبوت کیلئے ان کے ہاتھ آگئی۔ یعنی جس وقت قرطاجنہ اور سیراکیوز میں شریطہ صلح کے متعلق گفتگو ہو رہی تھی ڈیون نے بے احتیاطی سے ایک خط وہاں کے حکام کو لکھا تھا کہ میرے مشورے کے بغیر کوئی کام نہ کرنا، یہ خط راستے میں پکڑا گیا اور دشمنوں نے اسے غداري پر محمول کیا۔ ڈیون کو مقابلہ سے جلا وطن کر دیا گیا۔ افلاطون کو بھی ایتھنز یا رآیا اور کچھ دن کے بعد آخر کار ڈایونی سیس نے اسے جانے کی اجازت دے دی۔ اس طرح وہ خیالی تجویز کہ ایسی حکومت بنائی جائے جس کا جواب نہ ہو یہیں ختم ہو گئیں اور ان پر عمل کرنے کی نوبت ہی نہ آئی ورنہ سب سے پہلے ان پر ایسی سپاہیوں کو موقوف کرنا پڑتا جو محض روپے کے نوکر تھے اور ان کو رخصت کرنے کا لازمی نتیجہ یہ

ہوتا کہ سیراکیوزی سلطنت بھی اسی وقت غائب ہو جاتی۔ جلاوطن ڈیون یونان خاص آکر شہر ایتھنز میں مقیم ہو گیا، اس کے نکلنے ہی سیراکیوزی جابر نے بلا ضرورت اپنی مطلق العنانی کی شان یہ



دکھائی کہ ڈیون کی بیوی اُرتہ کی جبراً ایک دوسرے شخص سے شادی کر دی؛ ادھر کچھ عرصہ کے بعد ڈیون نے دیکھا کہ کام کرنے کا موقع آگیا ہے (۳۵۳ ق م) وہ چھوٹی سی جمیعت لے کے چلا اور جنوب مغربی صقلیہ میں ایک فنیقی بندرگاہ ہراکلیہ مینوہ پر لنگر انداز ہوا۔ اور جب اطلاع ملی کہ ڈالیونی سیس اسی جہازوں کو لے کے اٹالیہ گیا ہے، تو اُس نے بلا تاخیر سیراکیوز کی طرف کوچ کیا اور یونانی یا صقال قوم کے جتنے سپاہی مل سکے انہیں راستے میں ساتھ لیتا ہوا پایہ تخت تک آ پہنچا۔ یہاں پہاڑی پر جو اجیر سپاہی پاسبانی کر رہے تھے انہیں دھوکے سے دوسری طرف متوجہ کر لیا گیا اور ڈیون اپنی جمیعت کے ساتھ سیراکیوز میں داخل ہو گیا۔ اس کے داخلے پر عام طور پر شہر میں خوشیاں منائی گئیں اور مجلس نے سلطنت کا تمام نظم و نسق بیس فوجی سرداروں کو دینے کا فیصلہ کیا جن میں ڈیون بھی شامل تھا۔ اپنی پولی کے قلعے پر بھی یہی لوگ قابض ہو گئے اور اب جزیرے کے سوائے شہر کا کوئی حصہ ڈالیونی سیس کے تحت میں نہ رہا؛ خود یہ جابر انقلاب کی خبر شکریات دن بعد واپس آگیا اور ادھر ڈیون نے چھوٹی بندرگاہ سے بڑی بندرگاہ تک ایک فصیل تیار کرائی کہ جزیرے پر سے شہر پر حملہ نہ ہو سکے؛ مگر ڈیون لوگوں میں زیادہ عرصے تک ہر دلعزیز نہ رہ سکتا تھا اس کی طبعی رعونت لوگوں کو بزار کئے دیتی تھی اور اسی میں ایک اور حریف پیدا ہو گیا جو ڈیون کی نسبت زیادہ خلیق تھا۔ یہ ہراکلیہ نامی سیراکیوز کا باشندہ تھا جسے شاہ جابر نے جلا وطن کر دیا تھا۔ وطن کی اعانت کے لئے اب وہ ایک بیڑا اور فوج فراہم کر کے لایا اور امیر البحر



منتخب ہوا۔ بحری معرکے میں اس نے حریف کے بڑے پر بھی فتح حاصل کی اور اس کے بعد ہی خود ڈایونی سیٹس اپنے جنگی جہاز لے کے چل دیا اور اپنے بیٹے اپالو کراتیس کو فوج دے کر جزیرے کی حفاظت پر مامور کر گیا۔

ڈائیون کا رسوخ رفتہ رفتہ اس قدر کم ہو گیا کہ کچھ عرصے کے بعد اہل سیراکیوز نے اسے سرداری سے معزول کر دیا اور پلوپنیسس کے جن سپاہیوں کو وہ نجات دلانے کی غرض سے لے کر آیا تھا انہیں بھی کوئی اجرت نہ دی، اس وقت ڈائیون اشارہ کرتا تو یہ لوگ خوشی سے خود اہل سیراکیوز کو اپنا ہدف بناتے لیکن خود رائی کے باوجود ڈائیون سچا محب وطن تھا اور اسے اپنے شہر پر حملہ کرنا گوارا نہ ہو سکتا تھا۔ پس خاموشی سے ۳ ہزار جاں نثار ساتھ لے کے شہر لیونٹینی میں چلا آیا۔ (۱۵۳۵ ق م)۔

اس اثنا میں اہل سیراکیوز نے جزیرے کے قلعے کا محاصرہ کر رکھا تھا اور قریب تھا کہ قلعے کی فوج اطاعت قبول کر لے کہ اتنے میں نیپسوس نامی نیپلز کا ایک کپانی باشندہ ملک لے کر آپہنچا اور مصالحت کی گفت و شنید منقطع ہو گئی، آئندہ جنگ میں اول اول قسمت نے اہل شہر کا ساتھ دیا۔ ہراکلید نے ایک اور بحری معرکہ جیتا اور اس خوشی میں شہر کے لوگ آپے میں نہ رہے اور تمام رات بے گساری کرتے رہے مگر صبح ہونے نہ پائی تھی کہ نیپسوس اور اس کے سپاہی جزیرے کے دروازوں سے نکلے اور ڈائیون کی جوابی فسیل پر پیڑھیاں لگا لگا کے چڑھ گئے۔ فسیل کے پہرے والوں کو انہوں نے قتل کر دیا اور اک راوینا اور چوک پر قابض ہو گئے۔ شہر کے اس



تمام حصے کو انہوں نے جی بھر کے تاراج کیا۔ سپاہیوں کو بالکل آزادی دے دی گئی تھی کہ جو کچھ دل میں آئے کریں۔ اور اہل شہر کے زن و فرزند، مال و اسباب غرض جس شے پر ہاتھ پڑ سکا وہ اٹھا کے لے گئے۔ دوسرے دن شہر والوں نے جو پہاڑیوں پر پناہ گزین تھے بالاتفاق قرار دیا کہ اس مصیبت سے بچانے کے لئے پھر ڈیون کو بلایا جائے۔ ساتھ ہی سوار دوڑ گئے۔ اور شام ہونے سے پہلے لیون مینی پہنچ کر مجلس سیراکیوز کا پیام پہنچایا، ڈیون نے اپنے رفیقوں کے سامنے نہایت پر اثر تقریر کی اور بیان کیا کہ انجام جو کچھ ہو خود وہ ضرور سیراکیوز جائے گا اور اپنے وطن کو نجات نہ دلا سکے تو بھی اپنی کھنڈروں میں اُس کی قبر ہوگی۔ البتہ پلوپنی کس کے سپاہیوں کو اختیار ہے کہ وہ ایسے لوگوں کی مدد کرنے سے انکار کر دیں جنہوں نے ان کے ساتھ ایسا برا سلوک کیا تھا، مگر سپاہی ایک زبان ہو کر چلائے کہ سیراکیوز کو بچانا فرض ہے اور ڈیون پھر وطن کو نجات دلانے

روانہ ہوا۔

ڈیون کی فوج نے سخت کشمکش کے بعد اپنی فہیل دوبارہ چھین لی اور غنیم کو اس کے جزیرے اریچیا میں ڈھکیل کر پھر محاصرہ کر لیا۔ اس محاصرے نے کچھ زیادہ طول نہ کھینچا تھا کہ ڈیونی سس کے بیٹے نے تنگ آکر اطاعت قبول کر لی اور اب ڈیون اور اہل سیراکیوز میں پھر اختلاف پیدا ہوا۔ اہل شہر اپنی جمہوریت کو دوبارہ زندہ کرنا چاہتے تھے۔ اور ڈیون جو آزادی دلانے آیا تھا، حکومت امرا کا حامی تھا اور اسپارٹہ کی طرح بعض آئینی شرائط کے ساتھ یہاں بھی ایک یا چند بادشاہوں کو مسلط کرنا چاہتا تھا، اہل شہر کی تمنا تھی کہ استبداد کی یادگار یعنی ڈیونی سس کا



قلعہ مسمار کر دیا جائے۔ لیکن ڈیون نے اسے رہنے دیا حالانکہ اُس کا وجود صریحاً اہل ہوس کو جبر و مطلق العنانی کی طرف بلاتا تھا۔ اس کے علاوہ خود ڈیون کی مطلق العنانی میں اب کوئی کسر باقی نہ تھی بجز اس کے کہ ہر اکلید سپہ سالاری میں اس کا شریک تھا، اور آخر کار رفیقوں نے اس بات پر بھی اُسے رضامند کر لیا کہ اس اکیلے رقیب کا خفیہ طور پر کام تمام کر دیا جائے۔ چنانچہ ہر اکلید کے قتل کے بعد گوزبان سے وہ شخص بادشاہی کی کتنی ہی ہمت کیوں نہ کرے عملاً اُس کے شخصی بادشاہ یا جابر ہونے میں کوئی شبہ نہ تھا۔ حتیٰ کہ خود اسی کے اُن رفیقوں میں سے جو سیراکیوز کو نجات دلانے یونان سے آئے تھے کالی پوس نامی افلاطون کے ایک شاگرد نے اُسے قتل کر دیا اور خود بادشاہ بن بیٹھا۔ (۳۵۴ ق م)۔

اس نئے جابر کی حکومت سال بھر کے قریب رہی۔ اور اس کے بعد وہ کتاتہ پر فوج کشی میں مصروف تھا کہ ڈائیونیسیس کی دوسری بیوی سے دو بیٹے، پیپاری نوس اور نیسیائیوس سیراکیوز پہنچے اور جزیرہ ارجیپیا پر قابض ہو گئے۔ دو سال تک پیپاری نوس کی یہاں حکومت رہی (۳۵۳ تا ۳۵۴ ق م)۔ اور جب وہ عالم سرشاری میں قتل کر دیا گیا تو پانچ سال تک اُس کے چھوٹے بھائی نیسیائیوس نے بادشاہی کی اور آخر ڈائیونیسیس جو اب تک شہر لوگری میں جبر و ستم کی مشق کرتا رہا تھا، بیڑا لے کے آیا اور بیٹے کو نکال کے ارجیپیا پر مسلط ہو گیا (۳۴۶ ق م)۔

#### ۶۔ تیمولین

صقلیہ کے یونانی، شخصی بادشاہی کے اس عذاب میں گرفتار تھے



کہ پھر قوطاجنہ کے ایک بیڑے نے ادھر کا رخ کیا۔ اور اس تازہ خطرے کی حالت میں انہوں نے مجبور ہو کر کورنتھ سے دستگیری کی درخواست کی۔ اس ریاست نے مدد کے لئے اپنے سردار تیمولین کو صقالیہ روانہ کیا (۳۳۴ ق م) اور یہ وہ شخص ہے جس نے لڑائی میں اپنے بھائی کی جان بچائی اور پھر اسی بھائی نے شخصی بادشاہی کیلئے سازش کی تو تیمولین نے اپنے ہاتھ سے اُس کی جان لی تھی! وہ دن جہاز لے کے صقالیہ آیا اور بدرائونم پر لنگر انداز ہوا۔ اس کے آتے ہی ایک ایک ریاست اُس کی شریک ہوتی گئی اور تھوڑے ہی دن میں خود ڈالیونی سس جزیرہ حوالے کر دینے پر آمادہ ہو گیا بشرطیکہ اپنا ذاتی مال و اسباب کورنتھ لے جانے میں اس سے تعرض نہ کیا جائے۔ یہ شرط منظور ہوئی اور ڈالیونی سس نے زندگی کے باقی دن بحالت گمنامی گزار دئے۔ ادھر خاص شہر سیراکیوز پر لیون تینی کا حاکم جابر ہی کتاس قابض ہو گیا تھا۔ اور امیر البحر ماگو کے ماتحت قوطاجنہ کا بیڑا اس کی مدد کو پہنچ گیا تھا۔ لیکن ماگو کو اپنے یونانی سپاہیوں میں عذرو بغاوت کا شبہ ہوا اور اس کے واپس ہوتے ہی ہی کتاس شہر سے جبراً نکال دیا گیا۔ سیراکیوز نے پھر آزادی کی نعمت پائی اور اعلان کر دیا گیا کہ تمام جلا وطن شہری واپس آئیں اور نیز صلائے عام دے دی گئی کہ جو لوگ چاہیں شہر میں آکر آباد ہوں۔ جبر و استبداد کی وہ یادگار یعنی ڈالیونی سس کا قلعہ گرا کے زمین کے برابر کر دیا گیا۔ اور اس کے بعد تیمولین دوسرے صقالوی شہروں کی طرف متوجہ ہوا۔ کہ وہ بھی آزادی کی اس نعمت سے محروم نہ رہیں۔



مگر دولتِ قرطاجنہ نے اس مرتبہ وسیع پیمانے پر تیاریاں کی تھیں اُن کا لشکر عظیم لیبی بیوم پر جہازوں سے اُترا اور اسی میں خاص قرطاجنہ کے وہ  $2\frac{1}{4}$  ہزار جواں بھی شامل تھے جنہیں »قشونِ مبارک« کے نام سے موسوم کیا جاتا تھا (۲۹ ق م)۔ انہوں نے صقالیہ کے وسط سے گزرنے کا ارادہ کیا اور اوصر سے مقابلے کے لئے تیمولین چلا جس کے پاس کل نو ہزار سپاہی تھے؛ کری می سوس ندی پر فریقین کا سامنا ہوا اور پہلے قرطاجنہ کی جنگی رتھیں اور قشونِ مبارک ندی کو عبور کر چکے تھے کہ تیمولین نے ان پر حملہ کیا۔ یونانی فوج بلندی پر تھی اور تیمولین نے حملے کے لئے اسی موقع کو پسند کیا تھا کہ دشمن کی فوج دو حصوں میں بٹی ہوئی تھی۔ یونانی سواروں کا قرطاجنی رتھوں نے منہ پھیر دیا لیکن پیادہ فوج قشونِ مبارک تک جا پہنچی اور جب اُن کی ڈھالوں پر برچھیوں نے کام نہ دیا تو تلواریں لے لے کے حملہ آور ہوئی جس میں چھرتی اور مہارت کی جیت تھی قشونِ مبارک کے پانوں اکھڑ گئے اور باقی ماندہ لشکر کو مینہ اور ایلے کے طوفان نے بدحواس کر دیا کہ ہوا کی زد اُن کے منہ پر پڑتی تھی۔ اس ناگہانی بارش کے باعث ایک تو شکست خوردہ فوج کے عقب میں ندی چڑھ آئی۔ دوسرے کیچڑ نے انہیں اور مشکل میں پھنسا دیا اور یونانیوں کے نیم مسلح ہلکے سپاہیوں کی بن آئی قرطاجنہ کے دس ہزار آدمی مارے گئے۔ پندرہ ہزار گرفتار ہوئے اور سونے چاندی کا بیش بہا مال غنیمت یونانیوں کے ہاتھ آیا، تیمولین کی یہ ایسی عظیم فتح تھی کہ اسے کلن کی فتح ہیرا کا ہم پایہ کہا گیا تو



کچھ بچا نہ تھا۔

صقالیہ کو اندرونی جابروں اور بیرونی دشمنوں سے نجات دلانے کے بعد تیمولین تمام اختیارات سے جو اُسے دئے گئے تھے دستکش ہو گیا۔ اور یہ ایسی بات ہے کہ تاریخ یونان میں اس کی نظیر ملنی دشوار ہے۔ اہل سیراکیوز نے شہر کے قریب اسے جاگیر دی تھی اور یہیں وہ اپنی یادگار فتح کے دو سال بعد تک زندہ رہا۔ جب لوگ مشورہ چاہتے تو وہ کبھی کبھی شہر میں آجاتا تھا لیکن آخر میں بصارت جاتی رہی تو یہ آمد رفت بھی بہت کم ہو گئی تھی۔ اس کی وفات پر تمام یونانی صقالیہ میں ماتم ہوا اور سیراکیوز میں اُس کی یاد تازہ رکھنے کے لئے سرکاری عمارت کا ایک پورا محلہ اُس کے نام سے موسوم کر دیا گیا۔



## باب شانزدہم

مقدونیہ کا عروج

### ۱۔ فیلقوستان شاہِ مقدونیہ

اپامنن ڈس کی موت اور ریاست تھینر کے زوال کے بعد، ایتھنز ملک یونان کی سب سے ممتاز ریاست رہ گیا تھا۔ اور اگر مقدونیہ اور کارپین کے دو بعید اور نیم یونانی قریب پیدا نہ ہو جائیں تو اس میں شک نہیں کہ ایتھنز دوبارہ اپنا شہنشاہی اقتدار قائم کر لیتا۔ کیونکہ ایک طرف آبنائے در وانیال کی کنجی یعنی خرسونیس کا علاقہ پھر اس کے تحت میں آگیا تھا اور دوسری طرف اپامنن ڈس کی وفات کے پانچ سال بعد جزیرہ یوبیہ کو اس نے وابستہ اتحاد کر لیا تھا (۳۵۰ ق م) قراین کہ رہے تھے کہ شہر امفی پولس بھی دوبارہ اس کی آغوش حکومت میں آجائے گا لیکن ان کوششوں نے اسے ریاست مقدونیہ کا مد مقابل بنا دیا۔ اور یہیں سے تاریخ یونان کا



ایک نیا باب شروع ہوتا ہے؛

نسل ہانسل سے شاہانِ مقدونیہ اپنے قلعہ ایچی سے خلیج  
تھرما کے شمالی اور شمال مغربی ساحلوں پر مطلق العنانی کے ساتھ حکومت  
کرتے رہے تھے اور "مقدونیہ" کا اصلی علاقہ یہی تھا، یہ بادشاہ اور  
اُن کی مقدونی ریایا یونانی نسل سے تھی اور اُن کی قدیم رسوم  
اور زبان کی رہی سہی یادگاروں سے اس کی شہادت ملتی ہے،  
طبعاً یہ لوگ جنگ جو تھے اور انہوں نے رفتہ رفتہ شمال اور مغرب  
کے کوہستانی قبائل کو مغلوب کر کے اپنی ریاست کی سرحدیں  
بہت آگے بڑھالی تھیں یہاں تک کہ اب مغرب میں آئیریہ اور  
شمال میں پیونیہ تک تمام علاقہ مقدونیہ کہلانے لگا تھا حالانکہ  
اندرونی طور پر اس میں اب بھی دو حصہ ملک علیحدہ تھے اور  
اُن پر مقدونی بادشاہوں کے طرز حکمرانی میں بھی فرق تھا۔ یعنی یونانی  
مقدونیہ کے ساحلی علاقے پر تو بادشاہ کی براہ راست حکومت تھی  
اور یہاں کے باشندے اس کے اپنے آدمی یا "رفیق" کہلاتے تھے  
اور آئیریہ نسل کے پہاڑی باشندوں سے اس کا تعلق شہنشاہانہ تھا  
یعنی وہ اپنے شیوخ قبائل کے ماتحت تھے اور یہ سرکش شیوخ  
شاہ مقدونیہ کے خراج گزار سمجھے جاتے تھے۔ اور پچ یہ ہے کہ  
جب تک یہی قبائل براہ راست بادشاہ کے زیر حکم نہ آگئے اور  
جب تک آئیریہ اور پیونیہ کے ہمسایوں کی بھی سخت گوشمالی  
نہ کردی گئی اس وقت تک مقدونیہ کو کوئی وقعت اور  
عظمت حاصل نہ ہو سکی؛



خود شاہانِ مقدونیہ نے اپنی ریاست میں یونانی تمدن کو رواج دینے کی کوشش ضرور کی تھی اور پایہ تخت پیلہ میں شاہ آرکلوس کا دربار اہل کمال کا مرجع ہو گیا تھا۔ یورپی پذیر جیسے شعرا اور زیوکسیس جیسے صنّاع اس کی زمینت بڑھاتے تھے۔ بایں ہمہ مقدونیہ نے تمدن انسانی میں کوئی حقیقی ترقی نہ کی تھی اور ان کا بادشاہ کسی قانون و آئین کا پابند نہ تھا۔ اس کی رعایا صرف ایک حق رکھتی تھی۔ وہ یہ کہ کسی سنگین جرم کی سزا میں بادشاہ کسی مقدونی باشندے کی جان اس وقت تک نہ لے سکتا تھا جب تک کہ پنچایت اس کی اجازت نہ دے دے؛ ان جفاکش لوگوں کا پیشہ زیادہ تر جنگ و صید افگنی تھا اور جس شخص نے ایک دشمن کو بھی قتل نہ کیا ہو اس کی کمر میں ڈوری بندھی رہتی تھی اور جب تک کوئی شخص ایک جنگلی سوڑ کو نہ مار لے اس وقت تک وہ مردوں کے ساتھ دسترخوان پر بھی نہ بیٹھ سکتا تھا۔

اب ہم اپنی تاریخ کو پھر تولمی کے ذکر سے شروع کرتے ہیں۔ جس نے نیابت کے بہانے سلطنتِ غصب کر لی تھی مگر زیادہ عرصہ نہ گزرا تھا کہ نوجوان پروکاس نے جس کا یہ شخص اتالیق تھا اسے قتل کر دیا (۳۶۵ ق م) اور ۶ برس حکومت کرنے کے بعد خود اہل الیریہ کے ساتھ لڑتا ہوا مارا گیا جنہوں نے مقدونیہ پر یورش کی تھی (۳۵۹ ق م) مقدونیہ کے لئے یہ بڑا نازک موقع تھا کہ ایک طرف تو اہل چیونہ آمادہ فساد تھے۔ اور دوسری طرف علاقہ تھریس کی فوج پیش قدمی کر رہی تھی کہ مصنوعی دعوے دار کو تخت پر بٹھا دے۔



بادشاہی کا اصلی وارث اور مقتول بادشاہ کا بیٹا امین تاس، بچہ تھا۔ اور صرف ایک شخص اس وقت سلطنت کو مصائب و خطرات سے بچانے کی قابلیت رکھتا تھا۔ یہ امین تاس کا چچا فیلقوس یا فیلفوس (فیلپ) تھا جس نے صغیر سن بچتے کی طرف سے اب عنان حکومت اپنے ہاتھ میں لی؛ یاد ہو گا کہ وہ بطور یرغمال تھینر بھجوا گیا تھا جہاں چند سال تک اُس نے اپامنن ڈوس اور پلوپی ڈوس جیسے نامی سرداروں سے فن جنگ و سیاست کا سبق سیکھا۔ اب اُس کی عمر ۲۴ سال کی تھی اور عنان حکومت ہاتھ میں لیتے ہی اُس نے پہلا کام یہ کیا کہ اہل بیونیا کو زیرِ خیر دے کر اپنا دوست بنالیا اور پھر مدعیان بادشاہی کی سرکوبی پر متوجہ ہوا۔ ان میں سے ایک شخص ارگیوس نامی کے پاس بڑا بیڑا تھا مگر فیلقوس نے اُسے شکست دی اور اسی ضمن میں ہر ممکن طریقے سے اہل ایتھنز کو اپنا حلیف بنانے کی کوشش کی۔ چنانچہ جنگ میں جو ایتھنز کی باشندے اسیر کئے تھے انہیں بغیر فدیہ لئے چھوڑ دیا اور شہر افنی پولس پر مقدونیا کو جو دعویٰ تھا اُس سے بھی دست بردار ہو گیا۔

لیکن ابھی ایسیریا کی فوجوں سے ملک پاک نہ ہوا تھا اور وہ متعدد مقدونی شہروں کو گھیرے ہوئے تھیں۔ دوسرے خود اہل بیونیا صرف چند روز کے لئے خاموش ہو گئے تھے۔ انہوں نے پھر سر اٹھایا؛ غرض دشمن پر مقدونیا کی فوجی قوت کا سکہ بٹھانا ضروری تھا اور اسی غرض سے جاڑے بھر فیلقوس اپنی فوج کی ترتیب و تعلیم میں منہمک رہا اور جب موسم بہار آیا (۳۵۸ ق م) تو اُس نے پہلے اپنے شمالی



ہمسایوں پر فوج کشی کی اور ایک ہی لڑائی میں اُن کا جوش و خروش فرو کر دیا۔ اس کے بعد اہل الیریہ کی طرف مڑا اور ایسی سخت شکست دی کہ ایک ہی معرکے میں ان کے سات ہزار آدمی مارے گئے؛ اپنا علاقہ دشمن سے پاک کرنے اور اُس پر پھر تسلط جمانے کے بعد، فیلقوس نے بلا تاخیر مشرق میں تھریس کا رخ کیا۔ اُس کی مشرقی سرحد پر کوہ پان گیوس تھا جس میں سونے کی بیش قیمت کانیں نکلی تھیں اور اُسی کے اشارے سے پہاڑ پر جزیرہ تھاسوس کے بہت سے کان کنوں نے ایک بستی بسالی تھی لیکن کان پر اطمینان سے تصرف اُس صورت میں ہو سکتا تھا جب کہ دریائے ستریمین کا مستحکم قلعہ مافی پولس بھی قبضے میں آجائے۔ اس کار آمد مقام کی ریاست ایتھنز اور فیلقوس دونوں کو متنازع تھی اور یہاں اپنی اپنی غرض کیلئے اُن کی باہمی مخالفت یقینی نظر آتی تھی۔ لیکن اس موقع پر فیلقوس کی حکمت عملی کا یہ کہاں ظاہر ہوا کہ جس وقت اُس نے ایتھنز اسیران جنگ کو روکا کیا اُس وقت خفیہ طور پر یہ معاہدہ کر لیا تھا کہ وہ مافی پولس کو فتح کر کے ایتھنز کے حوالے کر دے گا اور اس کے صلے میں اہل ایتھنز پیدنہ کے آزاد شہر کو اُس کے سپرد کر دیں۔ چنانچہ اسی معاہدے کے دھوکے میں اہل ایتھنز صورت معاملات کو اچھی طرح نہ سمجھ سکے اور جب فیلقوس نے مافی پولس پر حملہ کیا (مشرق م) اور شہر والوں نے ایتھنز سے امداد کی التجا کی تو انہوں نے کوئی مدد نہ دی۔ اور شہر پر قبضہ ہونے کے بعد فیلقوس نے اپنا وعدہ ایفا نہ کیا یعنی اہل ایتھنز ہزار شور مچاتے رہے اُس نے مافی پولس کو



اُن کے حوالے نہ کیا ؛ مگر سچ یہ ہے کہ خود اہل ایتھنز نے جس طرح اپنے آزاد حلیف پید نہ کو بے وجہ اس کے حوالے کر دینے کا خفیہ اقرار کر لیا تھا وہ فیلقوس کی وعدہ خلافی سے زیادہ شرمناک اور عدا رانہ فعل تھا۔

افنی پولس کی تسخیر کے بعد فیلقوس نے اس بستی کو جہاں اہل تھاسوس آئے تھے نہایت مضبوط قلعہ بنا دیا اور اُسے اپنے نام پر فلیسی موسوم کیا۔ سونے کی کانوں سے اُسے کم سے کم ایک ہزار تیلنٹ سالانہ کی آمدنی ہونے لگی تھی۔ اور اب اس کے برابر کوئی یونانی ریاست متمول نہ تھی ؛ اس کے بعد اُس نے ایچی کے پرانے پایہ تخت کو بالکل ترک کر دیا اور حکومت کا مستقر پیلہ بنا لیا گیا۔ کچھ عرصے کے بعد فیلقوس نے پید نہ بھی لے لیا۔ پھر پتی دیہ کو فتح کیا مگر اسے خود رکھنے کی بجائے اہل اولن تھس کے حوالے کر دیا اور شہر ان تھوس بھی انہی کو دے دیا (۳۵۶ ق م) اور اس طرح کمال عیاری سے اولن تھس کو اپنا دوست بنالیا کہ آئندہ اطمینان سے اُس کا لقمہ کرجائے۔ اس وقت صرف ایتھنز کا اثر دفع کرنا منظور تھا اور یہ بات حاصل ہوگئی کیونکہ اب سواحل تھرا پر سوائے مستھونہ کے اور کہیں اہل ایتھنز کا عمل دخل نہ رہا۔

فلیسی کی تعمیر کے بعد فیلقوس بھتیجے کا حق دبا کر خود بادشاہ مقدونیہ بن گیا اور اب اپنی سلطنت کے استحکام کی اور ایک قومی فوج بنانے کی تیاریاں کر رہا تھا۔ اس کی مصروفیت کے یہی وہ سال ہیں جن میں اس نے مقدونیہ کو مقدونیہ بنایا اور کوہستانی قبائل اور ساحل کے



خاص مقدونوی باشندوں کو ایک قوم کی صورت میں متحد کرنے کا بیڑا اٹھایا اس دشوار مقصد کی تکمیل فوجی تنظیم و ترتیب ہی سے ہو سکتی تھی اور گو سوار و پیادہ دونوں قسم کی فوج کے دستوں میں علیحدہ علیحدہ علاقوں کی تخصیص موجود تھی تاہم تمام کوہستانی قبائل اب باقاعدہ سپاہی بن گئے تھے اور ان کا ایک فوج میں ساتھ رہنا اور مل کر جنگ کرنا، سب اختلافات کو دور کرتا جاتا تھا چنانچہ فیلقوس کے بیٹے کے زمانے تک ان کا بالکل نام و نشان باقی نہ رہا۔ زرہ پوش سواروں کی فوج رفقائے شاہی کے لقب سے ممتاز تھی اور پیادوں میں ”ہی پاس پستی“ یعنی سرہنگان شاہی کا ایک خاص دستہ تھا جس کے سپاہیوں کی ڈھالیں چاندی کی ہوتی تھیں۔

وہ مشہور مقدونوی پیرا (فیلانکس) جسے فیلقوس نے بنایا تھا حقیقت میں معمولی یونانی صف کی ترقی یافتہ صورت کا نام ہے۔ مگر اس میں سپاہی دور دور کھڑے کئے جاتے تھے کہ آسانی سے حرکت کر سکیں اور ان کے پاس برچھے بھی کسی قدر لمبے ہوتے تھے۔ لہذا جس وقت یہ فوج حملہ کرتی تو نہ صرف اس کا ریلا سنبھالنا دشوار ہوتا تھا بلکہ سپاہی اسلحہ سے کام لینے میں اپنا پورا ہنر دکھا سکتے تھے اور انہیں آسانی سے ہر طرف ہٹایا اور بڑھایا جاسکتا تھا۔ لیکن واضح رہے کہ اپامنن ڈس کی پیوستہ قطاروں کی طرح، مقدونوی پرے کا مقصد یہ نہ تھا کہ وہی لڑائی کا فیصلہ کر دے۔ بلکہ اس کا کام صرف یہ ہوتا تھا کہ سامنے کی قطار کو اس وقت تک الجھا رکھے کہ پہلو سے مقدونوی سواروں کی مثلث نا صغیں نکل کے بازوؤں پر حملہ کریں۔



مقدونیا میں جو کچھ ہو رہا تھا اُس پر یونان کی ریاستیں کوئی توجہ نہ کرتی تھیں۔ فلیقوس کی آپس کی شہزادی اولم پیاس کے ساتھ شادی ہوئی تو اس واقعے کا وہاں کوئی چرچا نہ ہوا اور ایک سال کے بعد سکندر (الگزندر) پیدا ہوا تو یونان میں کسی کا دل نہ دھڑکا (قیاساً اکتوبر ۳۵۶ ق م) کیونکہ اس مقدونی مولود کو دیکھنے کے خواب میں بھی کوئی یہ قیاس نہ کر سکتا تھا کہ یہی بچہ دنیا کا اتنا بڑا فاتح ہوگا کہ اب تک پیدا نہ ہوا تھا۔ دوسرے یونان کے لوگ اگر اُس وقت بیدار بھی ہو جاتے تو ان کی نظریں پیلہ کی طرف نہ جاتیں بلکہ ہالی کرنا سوس (علاقہ کاریہ) پر ہوتیں۔

## ۲۔ موسولوس شاہ کاریہ

اس علاقے میں بھی مقدونیا کی طرح دو قومیں آباد تھیں یعنی ایک تو کاریہ کے اصلی باشندے اور دوسرے نئے یونانی متوطن جو ساحل پر جا بسے تھے۔ اہل کاریہ، الیریہ کے باشندوں سے بھی زیادہ یونانیوں سے دور تھے مگر مقدونیا کے یونانیوں تک کو یونان خاص سے اتنا رابطہ نہ تھا جتنا اہل کاریہ کو رہا۔ چنانچہ یہاں کے دیسی اور خاص یونانی شہروں میں کوئی فرق نہ نظر آتا تھا۔ ان شہروں میں کہنے کے لئے ایسی آزاد مجالس ملتی بھی تھیں جیسی پیسیس تراکوس کے زمانے میں اہل ایتھنز کی مجلس تھی۔ لیکن حقیقت میں وہ سب ایک حاکم، ”دیناست“ کے تابع ہوتے تھے۔ اور دولت ایران بھی اُسے اپنا ست راہ یا والی تسلیم کر لیتی تھی۔



• کاریہ کے ان دیسی ست راپوں میں دوسرا حکمران موسولوس ہوا ہے جس نے صوبہ لیبیہ کا الحاق کیا اور بحری قوت بنانے کے لئے اپنا پایہ تخت میلہ ساسے ہالی کرنا سوس میں منتقل کر لیا کیونکہ پہلا شہر اندرون ملک میں تھا اور ہالی کرنا سوس سمندر کے کنارے واقع تھا۔ اس کا خاص مقصد جزائر رودس، کوس اور خیوس کو حاصل کرنا تھا اس لئے کہ یہاں کے لوگ حلیف ہونے کے باوجود اتھینز سے بہت دل برداشتہ تھے۔ موسولوس کے اغوا سے انہوں نے مل کر علم سرکشی بلند کیا اور ریاست باکی زلٹہ بھی اُن کی شریک ہو گئی۔

اہل اتھینز نے فوراً کاب ریاس اور کارپس کو بحری سپاہ دے کے خیوس روانہ کیا لیکن بندرگاہ میں داخل ہونے کی کشمکش میں کاب ریاس جو سب سے پیش پیش تھا نرغے میں آ گیا اور لڑتا ہوا مارا گیا۔ (۳۵۷ ق م)۔ اتھینز کا سب سے ولیر سپاہی یہی تھا اور اس کی موت کے بعد انہوں نے مہم سے ہاتھ اٹھا لیا۔ اہل خیوس اس کامیابی پر بھولے نہ سمائے اور اب انہوں نے شش جہازوں کے بیڑے سے جزیرہ ساموس کی ناکہ بندی کر لی۔ کارپس کے پاس صرف ساٹھ جہاز تھے لیکن اس کی مدد کے لئے بہت جلد تیموتیوس اور ایفی کرائٹس کو اتنے ہی جہاز اور دے کے بھیجا گیا اور انہوں نے ساموس کو محاصرے سے نجات دلانے کے بعد پھر خیوس جا کے حملے کا نقشہ تیار کیا۔ اتفاق سے وہ دن طوفانی تھا اور دونوں آزمودہ کار سردار اُس وقت لڑائی کے خلاف تھے۔ لیکن کارپس نے اُن کی بات نہ سنی اور حملہ کر دیا۔ مگر جب تیموتیوس اور



ایفی کراتیس کی جانب سے کوئی مدد نہ ملی تو اسے بڑے نقصان کے ساتھ پسپا ہونا پڑا۔ اپنے شرکاء کی اس حرکت پر غضب ناک ہو کر کاریس نے باضابطہ ان پر غداری کا الزام لگایا۔ اور گو ایفی کراتیس بری کر دیا گیا لیکن تیموتیوس پر جسے نخوت کی بدولت لوگ اول سے برا سمجھتے تھے، سٹوٹیلینٹ جرمانہ ہوا۔ وہ دولت مند آدمی تھا مگر اتنی بڑی رقم ادا نہ کر سکا اور وطن کو خیر باد کہہ کے چالکیس چلا آیا اور چند روز کے بعد اسی جگہ وفات پائی۔

ادھر زیادہ مدت نہ گزری تھی کہ منحرف حلیفوں سے مصالحت کی گفتگو شروع ہوئی اور ریاست ایتھنز نے ان چاروں کو خود مختار تسلیم کر لیا۔ (۳۵۴ ق م)۔ اسی صلح کے تھوڑے عرصے بعد لس بوس نے ایتھنز سے تعلقات منقطع کر لئے اور اس طرح مشرقی ایجین میں اس کے جس قدر ممتاز حلیف تھے سب ایک ایک کر کے الگ ہو گئے اور مغرب میں کرکایرا نے بھی قریب قریب اسی زمانے میں ساتھ چھوڑ دیا۔

یہ تمام واقعات موسولوس کے اندازے کے بالکل مطابق پیش آئے تھے اور اب وہ بحیرہ ایجین کی ریاستوں کے عایدین کو مدد دے دے کر جمہوری حکومتوں کا قلع قمع کر رہا تھا اور پھر ہر مقام پر حکومت خواص کی حمایت کے لئے اپنی فوج متعین کر دیتا تھا۔ لیکن اپنی حکمت عملی کی کامیابی سے وہ زیادہ نفع نہ اٹھانے پایا اور ۳۵۳ ق م میں سلطنت اپنی بیوہ اریکٹر یہ کے نام چھوڑ کر مر گیا۔ موسولوس کی خوش انتظامی اور تدبیر سے کاریہ کے ایک وسیع سلطنت بن جانے کے



اثر پیدا ہو گئے تھے مگر اس کے مرتے ہی اس قسم کی تمام امیدیں باطل ہو گئیں اور سکاریہ کو کوئی اعلیٰ مرتبہ کبھی نصیب نہ ہوا، وہ عالیشان مقبرہ جس کی غالباً موسولوس نے بنارکھی اور بلاشبہ اس کی بیوہ نے تکمیل کی تھی ہالی کرنا سوس کی بندرگاہ کے اوپر بنایا گیا تھا اور اس عہد کے چار سب سے نامی بت تراشوں نے جن میں خود سکوپاس بھی شامل ہے اس کی تزیین میں اپنی صناعی کا کمال دکھایا تھا، مقبرے کے اندر ارتھریہ اور موسولوس کے مجسمے پہلو بہ پہلو نصب کئے گئے تھے اور اسی عمارت سے لفظ "موسولیم" (یعنی روضہ یا مقبرہ) نکلا ہے۔

### ۳۔ فوکیس اور جنگ مقدس

ادھر شمالی یونان کی ریاستوں میں معلوم ہوتا تھا کہ ایک اور ریاست سیادت و اقتدار حاصل کر لگی، تھبیر و ایتھنز کا دور گزر چکا تھا اب فوکیس کی باری تھی، یہاں کے باشندے اگرچہ جنگ لیوک ترا کے بعد جبراً تھبیر کے اتحاد میں شریک کر لئے گئے تھے مگر انہوں نے دل سے کبھی اس کا ساتھ نہ دیا اور اپامنن ڈس کے مرتے ہی تعلقات قطع کر لئے تھے۔ اہل تھبیر نے اس بے وفائی کا خود بدلہ لینے کی بجائے یہ فیصلہ کیا کہ فوکیس کی، اس قدیم دینی مجلس کی مدد سے سرکوبی کی جائے جس میں اپامنن ڈس نے تھبیر کا بہت کچھ اثر قائم کر دیا تھا۔ چنانچہ اس مجلس کے ایک جلسے میں فوکیس کے بعض ممتاز اور متمول باشندوں پر کسی مذہبی جرم کی سزا میں بہت بھاری تاوان لگا دیا گیا اور جب



مقررہ میعاد میں رقم ادا نہ ہوئی تو ارکان مجلس نے فتویٰ دے دیدیا کہ  
 خاٹیوں کی اٹاک خدائے دلفی کے نام پر ضبط کر لی جائیں،  
 مگر ملزمین اس حکم کو بے چون و چرا ماننے والے نہ تھے۔ انہوں نے  
 مخالفت پر کمر باندھی اور اس میں فیلوٹوس ان کا سرغنہ تھا جس نے  
 پہلے سے جان لیا تھا کہ بیوشیہ، لوک ریس اور تھسالیہ کے  
 دشمنوں سے فوکیس کو بچانے کی صرف یہی صورت ہے کہ اجیر  
 سپاہی فراہم کئے جائیں، اور ان مصارف کی بہم رسانی کے واسطے  
 اسی نے یہ معقول تجویز پیش کرنے کی جسارت کی کہ سب سے پہلے  
 دلفی اور اُس کے خزانے پر قبضہ کر لیا جائے، فیلوٹوس کی تجویز  
 منظور ہوئی اور اسی کو پورے اختیارات دے کر فوکیس کی فوجوں کا  
 سپہ سالار منتخب کر لیا گیا۔

اب اُس نے کچھ اجیر سپاہی بھرتی کر کے دلفی پر یورش کی اور  
 اُس پر قابض ہو گیا (۳۵۳ ق م)۔ اہل دلفی نے دستگیری کے لئے  
 اپنے ہمسائے اٹینی سا کے باشندوں کو بلایا تھا مگر وہ بعد از وقت  
 پہنچے اور پسپا کر دئے گئے۔

فیلوٹوس کو سب سے پہلے یونانیوں کو اپنا ہم آہنگ کرنا  
 منظور تھا اور اسی غرض سے اُس نے اسپارٹہ آئینشنر بلکہ خود  
 آئینشنر میں سفیر بھیجے کہ وہاں کے لوگوں کو سمجھا دیں کہ اہل فوکیس نے  
 صرف اپنا قدیم حق لینے کی خاطر دلفی پر قبضہ کیا ہے اور وہ اس  
 بات پر آمادہ ہیں کہ یہاں جس قدر تبرکات اور خزانے موجود ہیں  
 ان کی فرد تیار کر لی جائے اور ان کی حفاظت کا فوکیس کو ضمانت



اور فرور قرار دیا جائے گا۔ ان سفارتوں کا نتیجہ یہ ہوا کہ اسپارٹہ نے فوکیس کے ساتھ اتحاد کر لیا۔ ایتھینز اور بعض اور چھوٹی ریاستوں نے بھی اعانت کا وعدہ کیا۔ مگر تھیبز اور اس کے دوست آمادہ جنگ ہو گئے۔ اس اثنا میں فیلوٹوس نے ولفی کے مندر کے گرد ایک حصار تیار کرا دیا اور پانچ ہزار سپاہیوں کی فوج جمع کر لی اور جب اہل لوکرکیس نے حملہ کیا تو اسی فوج سے اس نے انہیں بہ آسانی پسپا کر دیا۔ اہل تھیبز کو اس کی فتح کا حال معلوم ہوا تو چارو ناچار انہیں بھی سرگرمی کے ساتھ جنگ کی تیاریاں کرنی پڑیں۔ تھر موپلی پر دینی مجلس کا انعقاد ہوا اور اس میں طے پایا کہ مقدس ولفی کی رستگاری کے لئے متحدہ فوج روانہ کی جائے۔ اس وقت جب اسپارٹہ یا ایتھینز کوئی بھی مدد پر آمادہ نہ ہوا تو اہل فوکیس کو سوائے اس کے کوئی چارہ نہ رہا کہ کرایہ کے سپاہیوں سے اپنی مدافعت کریں اور ان کی تنخواہ مندر کے تبرک خزان سے ادا کریں۔ اول اول اس معاملے میں فیلوٹوس نے بہت احتیاط برتی اور جو کچھ لیا دیوتا سے "قرض"، کے طور پر لیا لیکن رفتہ رفتہ یہ جوش احتیاط کم ہو گیا۔ اور مساوات ہوتے ہوتے اہل فوکیس وہاں کے تبرک ظروف اور بیش قیمت نذرانوں کو اس طرح بے دریغ کام میں لانے لگے کہ گویا وہ خاص ان کا مال ہیں۔ پھر انہوں نے بڑی بڑی تنخواہیں دے کر دس ہزار سپاہی فراہم کر لئے جنہیں اس سے کچھ مطلب نہ تھا کہ وہ روپیہ کہاں سے آتا ہے۔ اسی فوج سے کچھ عرصے تک فیلوٹوس تھیبز اور لوکرکیس کا مقابلہ کرتا رہا لیکن آخر میں کوہ پرناٹوس کے شمالی پہلو پر سخت شکست کھائی۔ وہ خود اس جنگ میں مایوسانہ جانی بازی کے ساتھ لڑتا رہا۔ اور اس حالت میں کہ خیموں



تمام جسم فگار تھا ہتے ہتے ایک گہرے کھڈ کے کنارے تک آ گیا تھا جہاں دو ہی صورتیں تھیں کہ یا تو موت کے منہ میں گرے اور یا اسیر ہو جائے۔ اُس نے پہلی صورت کو ترجیح دی اور غار میں کود کے ہلاک ہو گیا (۳۵۴ ق م)

لیکن فیلوپولس کا جانشین انومرکوس قابلیت میں اُس سے کم نہ تھا۔ وہ الائیہ کا باشندہ اور فیلوپولس کا شریک منصب تھا اور دشمن کی فوجوں کے واپس ہوتے ہی اُس نے ازسر نو اپنی فوجی ترتیب درست کی اور تازہ سپاہ فراہم کر لی۔ اُس نے مندر کے تقری اور طلائی ظروف کو گلا کر مسکوک کرانے پر اکتفا نہ کی بلکہ پتیل اور لوہے کے چڑھاوے بھی اسلحہ بنوانے کے کام میں لایا اور پھر غنیم پر بیہم فتوحات حاصل کیں۔ یعنی اسی سا کو اطاعت پر مجبور کیا۔ ڈورس کی تسخیر کی اور تھر موپلی پر اپنا پرچم نصب کیا

انومرکوس نے خدائے دلفی کے سونے سے ایک بڑا کام یہ لیا کہ فرایہ کے جابر بادشاہوں کو روپیہ دے کر توڑ لیا اور اس طرح اہل تھسالیہ میں باہم مخالفت پیدا کر دی۔ وہاں کی ریاستوں کو اس باہمی نزاع میں اپنے شمالی ہمسایے، فیلقوس شاہ مقدونیہ سے مدد کی التجا کرنی پڑی۔ کوہستان اولپس کے جنوب میں یونان خاص کے اندر مقدونیہ کی مداخلت کا یہ پہلا موقع تھا اور اسی سے جنگ مقدس، میں ایک نیا باب شروع ہوتا ہے۔

اپنے سابق حلیف، ایتھنز کو فیلقوس نے حال میں متھونہ چھین کر خلیج تھرماسے بالکل بے دخل کر دیا تھا، یونان کے معاملات میں



دخل کا یہ موقع ملتے ہی وہ فوراً آمادہ ہو گیا کہ اور جنوب میں بڑھ کے  
سیادت مقدونیہ کی بنیاد رکھ دے، لیکن انومرکوس نے دو لڑائیوں میں  
اُسے پے در پے شکست دی اور اُسے سخت نقصان اٹھا کے مقدونیہ میں  
پسپا ہونا پڑا۔ (۳۵۳ ق م)

یہ زمانہ گویا اہل فوکیس کی معراج ہے کہ خلیج کورنتھ سے کوہ  
اولمپس کے دامنوں تک سارا علاقہ زیرِ نگیں تھا۔ ایک طرف تھر موپلی کا  
درہ اُن کے قبضے میں تھا اور دوسری طرف بیوشیہ میں شہر ارکونٹوس  
اُن کا کلمہ پڑھتا تھا۔ اس علاقے کے ایک اور باموقع جنگی مقام، کرورہ  
نے بھی ہم تھسالیہ کے بعد حال میں اُن کی اطاعت قبول کر لی تھی؛  
لیکن فیلقوس نے اُس ذلت کا جو فوکیس کے ہاتھوں نصیب ہوئی تھی بہت  
جلد عوض لے لیا۔ اور سال آئندہ پھر تھسالیہ میں بڑھ کر خلیج پگاسوس کے  
قریب ایک فیصلہ کن فتح پائی جس میں فوکیس کے ایک ثلث سے زیادہ  
سپاہی کام آئے یا گرفتار ہو گئے۔ اور سپہ سالار انومرکوس مارا گیا؛ فرامیہ پر  
فیلقوس کا قبضہ ہو گیا اور اس طرح تمام تھسالیہ پر مسلط ہونے کے بعد اُس  
نے جنوب میں پیش قدمی کی تیاری کی کہ اپالو کی مقدس درگاہ کو اہلی  
فوکیس کے پنجے سے آزادی دلائے جنہیں وہ دشمنانِ مذہب کے نام سے یاد کرتا تھا؛  
فولیس کو اس وقت مدد کی سخت ضرورت تھی اور اُس کے  
اتحادیوں نے، یعنی اسپارٹہ، ایتھنز اور اکائیہ کی ریاستوں نے بالآخر  
مدد دینے کا تہیہ کر لیا کہ جس طرح ممکن ہو اہل مقدونیہ کو تھر موپلی  
سے نہ گزر نے دیا جائے، ایتھنز میں اُن دنوں یوبلوس سب سے  
بہتر مدبر تھا۔ اور اس موقع پر اُس نے نہایت مستعدی سے کام لیا



اور درے کی حفاظت کے لئے بہت بڑی جمعیت روانہ کی، فیلقوس سمجھ گیا کہ اس وقت درے پر حملہ کرنا نہایت مخدوش ہوگا۔ لہذا واپس چلا آیا اور وقت کے وقت فوکیس کی جان بچ گئی؛ (۳۵۲ ق م) انومرکوس کی موت کے بعد عنان ریاست اس کے بھائی فائے لوس کے سپرد ہوئی اور وہ دو سال تک اپنے وطن کی قوت کو جنھانے رہا۔ پھر جب وہ بیمار ہو کے فوت ہو گیا تو انومرکوس کا بیٹا فالی کوس اپنے چچا کا جانشین ہوا اور اُس کے زمانے میں اور چند سال تک تھم تھم کے جنگ ہوتی رہی؛

### ۴۔ مقدونیہ کا اقدام شمال میں

تھسالیہ سے واپس ہوتے ہی فیلقوس نے تھریس کی طرف حرکت کی اور وہاں کے بادشاہ کرسوبولپس کو قبول اطاعت پر مجبور کیا۔ وہ اتنی تیزی سے بڑھا تھا کہ ایتھنز کو مدد کے لئے پہنچنے کی ہمت نہ مل سکی اور جب وہاں فیلقوس کے تھریس تک بڑھ آنے کی خبر ہوئی تو شہر میں خوف و اضطراب طاری ہو گیا۔ خرسونیس کو بچانے کے لئے فوراً بیڑا بھینے کی منظوری دی گئی۔ لیکن اسی وقت دوسری اطلاع ملی کہ فیلقوس بیمار ہے پھر سنا کہ وہ فوت ہو گیا۔ لہذا بیڑے کی روانگی ملتوی کر دی گئی، فیلقوس کی بیماری کی خبر صحیح تھی۔ اسی علالت نے اُسے آگے بڑھنے سے روک دیا۔ اور خرسونیس پر سے بلا ٹل گئی؛ ابھی فیلقوس کو تخت نشین ہوئے پورے آٹھ سال نہیں گزرے مگر اس قلیل مدت میں اُس نے دنیا ئے یونان کا رنگ بدل دیا، ریاست



مقدونیہ میں اب ایک قواعد داں فوج بن گئی تھی۔ مصارف ریاست کیلئے آمدنی کے کافی و دانی وسائل مہیا تھے۔ اور صرف ریاست ہائے کالسی و لیس اور سرے پر خرسونفیس کا علاقہ اُس کے حلقہ اثر سے بچا رہ گیا ورنہ تھرموپلی کے درے سے بحیرہ مرمرہ تک شمالی بحیرین کا تمام ساحل فیلقوس کے زیر اقتدار تھا۔ یونان خاص میں اس کا دخل بڑھتا جاتا تھا۔ اور وہ یہ ہوس کرنے لگا تھا کہ وہاں کی ریاستوں کو کچھ اُسی طرح اپنا محکوم حلیف بنا لے جس طرح اتحاد دولوس کے قدیم شرکا ایتھنز کے حلقہ بگوش تھے۔ سب سے بڑھکر یہ کہ اُس کے متعلق ابھی سے چرچے ہونے لگے تھے کہ فیلقوس کا سطح نظر تمام یونانیوں کی طرف سے ایران پر چڑھائی کرنا ہے؛ فراموش نہ ہو کہ گو اہل یونان فیلقوس کو ایک حد تک اجنبی اور باہر کا آدمی سمجھتے تھے تاہم ابتداء سے اس کی خواہش یہ رہی تھی کہ مقدونیہ کو یونان خاص کا جز بنا دے اور یہاں کی آبادی کو اُن یونانیوں کے ہم سطح کر دے جو اگرچہ تہذیب و تمدن میں بہت آگے بڑھ گئے تھے لیکن نسلاً غیر نہ تھے؛ ایتھنز کا وہ خاص طور پر ہمیشہ لحاظ کرتا رہا اور اس کو دوست بنانے کے لئے اپنا نقصان بھی ہو تو گوارا کر لیتا تھا؛ ذاتی طور پر وہ یونانی آداب و تہذیب کا گرویدہ تھا اور اگر جوانانِ مقدونیہ اُس کی صحبت بے تکلف کا لطف اٹھاتے تھے جس میں وہ اپنے ہم وطن یارانِ جلسہ کے ساتھ جام پہ جام لٹھکتا تھا، تو دوسری طرف ایٹی کا کے ادیب اور علما سے بھی اُسے ہم کلامی کا سلیقہ تھا؛ اور اُس کے قدر شناس علم ہونے کی ایک عمدہ مثال یہ ہے کہ اپنے بیٹے سکندر کی تعلیم کے واسطے اُس نے



حکیم ارسطو (باشندہ استاجرہ) کو منتخب کیا جس نے ایتھنز میں علم و حکمت کی تحصیل کی تھی؛

ان دنوں ریاست ایتھنز کی باگ ایک محتاط مدبر یو بلوس کے ہاتھ میں تھی۔ وہ امن و صلح کا حامی تھا۔ پھر بھی فیلقوس نے جب درہ تھر موپلی سے گزرتا چاہا تو یو بلوس نے فوج بھیج کر اس کا منصوبہ خاک میں ملا دیا اور اسی موقع پر ایتھنز سے فیلقوس کو بڑی زک پہنچی۔ لیکن جس وقت تھریس میں فیلقوس کے بڑھنے کی خبریں پہنچیں تو کچھ عرصے کے واسطے یو بلوس کا اثر کم ہو گیا اور حرفیوں کو اس کے پھونک پھونک کے قدم رکھنے پر سخت اعتراض کا موقع ملا۔ ان مخالفین میں ڈموس تھینر سب سے پیش پیش تھا۔ وہ ایتھنز کے ایک کارخانہ دار کا بیٹا اور بچپن میں باپ کے سایہ عاطفت سے محروم ہو گیا تھا۔ اس کے باپ نے معقول ترکہ چھوڑا تھا مگر اس میں سرریلوں نے غبن کیا اور جب ڈموس تھینر جوان ہوا تو اس نے عدالت کے ذریعے اپنا حق واپس لینا چاہا۔ اس مقصد کے لئے اس نے بہت دن ایسا یوس نامی خطیب کے سامنے زانوائے ادب تہ کیا اور قانون اور فن تقریر کی تعلیم حاصل کی۔ اسے اپنے قدرتی عیوب کو رفع کرنے میں بہت کچھ زحمت اٹھانی پڑی اور بعد میں وہ خود بیان کیا کرتا تھا کہ کس کس طرح کبھی آئینے کے سامنے کھڑے ہو کے اپنی اضطرابی حرکات و سکنات کو ترک کیا اور کبھی منہ میں سنگریزے بھر بھر کے بہ آواز شعر خوانی کی مشق کی؛ جس وقت فیلقوس نے تھریس میں پیش قدمی کی تو ڈموس تھینر کو اپنی جادو بیانی دکھانے کا



موقع ملا اور اُس نے وہ پر تاثیر اور معرکہ آرا تقریر کی جو پہلی ”فلپک“ (یعنی فیلقوسی تقریر) کے نام سے مشہور ہے (۳۵۱ ق م) اور جس میں ہم وطنوں کو جوش دلایا تھا کہ اس ”قومی دشمن“ کے ساتھ جنگ پر مستعد ہو جائیں۔ اسی تقریر میں ڈموس تھینز نے اپنے ہم وطنوں کی غفلت اور اُن کے مقابلے میں فیلقوس کی سرگرمی کی تصویر دکھائی ہے کہ ”وہ ایسا شخص نہیں ہے کہ جو کچھ لے چکا ہے اسی پر قناعت کر لے؛ وہ برابر اپنی فتوحات اور مقبوضات بڑھانے کی دُھن میں ہے ہم اپنے گھر میں بیٹھے بہت دُعل کر رہے ہیں۔ وہ ہمارے گرد جال لگاتا چلا آتا ہے۔“

ڈموس تھینز کی تجویز یہ تھی کہ ریاست کی فوج میں اضافہ کیا جائے اور اسی ضمن میں وہ سب سے زیادہ اس بات پر زور دیتا تھا کہ تھمیس جو فوج روانہ کی جائے اس میں کم سے کم ایک چوتھائی شہر کے باشندے ہوں اور فوج کے تمام سردار بھی ایتھینز کے رہنے والے ہوں تاکہ اپنے وطنی مفاد کی خاطر پوری جانبازی کے ساتھ مقابلہ کر سکیں۔ اس تجویز پر بہت کچھ احسنت و مرجبا ہوئی، لیکن عمل کچھ نہ ہوا۔ اصل یہ ہے کہ مقرر کے تصور میں عہد پرکی کلیس (فارقلیس) کا ایتھینز سمایا ہوا تھا حالانکہ اب اسے عہد یوبلوس کے ایتھینز سے سابقہ تھا۔ اور گو اس عہد کے ایتھینزی اپنے پرانے معاملہ داروں کے ساتھ بھگتنے کی قوت رکھتے تھے یعنی اسپارٹہ، تھینز اور جزائر ایکین کے مقابلے میں اُن کے سپہ سالار اور اجیر سپاہی ایتھینز کو اول درجے کی طاقت بنائے ہوئے تھے جس کا سمندر میں کوئی مد مقابل نہ تھا بایں ہمہ ایک



طاقتور بری سلطنت کے جرّار لشکر کے سامنے اس کی کوئی حقیقت نہ تھی۔ کیونکہ جس وقت سے اُس کی سلطنت کا شیرازہ بکھرا اور بیرونی مقبوضات ہاتھ سے نکلے، ایتھنز کے باشندوں کا تمام تر رُجحان اس کی طرف ہو گیا تھا۔ اور وہ جنگ و جدال سے احتراز کرنے لگے تھے؛

ریاست مقدونیہ کے فروغ کی دوسری منزل جزیرہ نمائے کالسی ڈیس کا الحاق ہے اور اس کا قریبی سبب یہ ہوا کہ فیلقوس کے سوتیلے بھائی کو جو تخت کا مدعی تھا ریاست اولن تھس نے پناہ دی اور جب فیلقوس نے پیام بھیجا کہ اُسے حوالے کر دیا جائے تو انہوں نے انکار کر دیا۔ فیلقوس نے کالسی ڈیس پر فوج کشی کی۔ اولن تھس کے حلیف شہروں نے یکے بعد دیگرے اپنے دروازے کھول دیئے اور اگر کسی نے خود اطاعت قبول نہ کی تو اُسے فیلقوس نے حملہ کر کے چھین لیا؛

اس نازک وقت میں اولن تھس نے ایتھنز کے ساتھ اتحاد کرنا چاہا اور اسی مسئلہ پر وہاں جو مباحثے ہوئے ان میں ڈیموس تھینز نے ”اولن تھس“ تقریریں کیں جو دراصل فیلقوس ہی کے متعلق ہیں، (۳۴۹ ق م) اس موقع پر معلوم ہوتا ہے اہل ایتھنز کی آنکھیں کھل گئی تھیں اور ان میں اتنا احساس پیدا ہو گیا تھا کہ ڈیموس تھینز کو یہ جرأت ہوئی کہ اس روپے کو جو عوام الناس کی تفریح و نمائش کی غرض سے جمع ہوتا تھا، اس نے فوجی اغراض کے لئے خرچ کرنے کی تحریک پیش کی نیز شہری سپاہیوں کی فوج آراستہ کرنے پر بھر زور دیا؛ بہر حال ایتھنز نے اولن تھس کے ساتھ معاہدہ اتحاد منظور کیا اور کرائے کے سپاہی



مدد کے لئے روانہ کر دئے۔ چونکہ انہیں ایام میں کرسوبلیپ تئیں شاہ  
تھریس نے بھی علم سرکشی بلند کیا تھا، لہذا ممکن تھا کہ فیلقوس پریشان  
ہو جائے۔ لیکن اُس نے اول ایتھنز کے لئے خود وطن کے قریب  
سامان ترود پیدا کر دیا۔ یعنی ایک عرصے کی ریشہ دوانی سے آخر یوبیہ کو  
اتنا برگشتہ کیا کہ اُس نے ایتھنز سے علانیہ بغاوت کی۔ اور فوج کا  
دو دو جگہ منقسم ہونا اہل ایتھنز کے حق میں نہایت مضر ہوا کیونکہ گو  
سپہ سالار فوکیون نے اہل یوبیہ کو جنگ میں شکست دی لیکن  
اس کے بعد کچھ نہ کر سکا اور خود ایتھنز کی سپاہیوں کی معقول تعداد کو  
دشمن کے ہاتھ میں اسیر چھوڑ کر واپس چلا آیا۔ انہی قیدیوں کا ایتھنز کو  
پچاس تیلنٹ فدیہ ادا کرنا پڑا اور یوبیہ کی خود مختاری بھی اس نے  
تسلیم کر لی۔

ادھر فیلقوس اولن تھس کو برابر دبا رہا تھا اور فوری  
مدد کے پیام پر پیام ایتھنز بھیجے جا رہے تھے۔ اس مرتبہ ڈیوس تھنز  
کے حسب مراد ۲ ہزار شہری سپاہیوں کی فوج بھی یہاں سے بھیجی گئی لیکن  
اتنے یہ فوج پہنچے، اولن تھس مسخر ہو چکا تھا، قبضہ کرنے کے بعد  
فیلقوس نے شہر کو مسمار کرا دیا اور اس کے باشندے مقدونیہ کے مختلف  
اضلاع میں منتشر کر دئے؛ اُس کے اتحاد میں اور جو ریاستیں شریک  
تھیں وہ محکوم بلکہ قریب قریب مقدونیہ کا جزو بن گئیں (۱۳۲۴ ق م)

## ۵۔ عہد نامہ فیلوکراتیس

جنگی مصارف نے ایتھنز کا خزانہ خالی کر دیا تھا۔ ریاست



اراکین عدالت کا یومیہ معاوضہ بھی ادا نہ کر سکتی تھی۔ اور صلح کرنی ضروری نظر آتی تھی۔ مگر اولن تھیس کی تسخیر نے، جہاں بہت سے ایتھنز کے باشندے بھی اسیر ہوئے تھے، لوگوں کو نہایت صدمہ پہنچایا۔ اسی طیش میں انہوں نے پلوپونیسس کی ریاستوں میں اس غرض سے سفارت بھیجی کہ اولن تھیس کے برباد کرنے والے کا بل کر مقابلہ کیا جائے۔ اس کا نامی خلیب جو ڈیوس تھینز کا مشہور حریف ہے سفیر منتخب ہوا تھا۔ یہ شخص پہلے اپنے باپ کے مکتب میں نائب مدرس رہا تھا پھر تھیٹر میں نوکر ہوا۔ اور آخر میں کسی سرکاری دفتر کا فشی مقرر ہو گیا تھا۔

اُدھر فیلقوس کا اس وقت منشا یہ تھا کہ ایک تو ایتھنز کے ساتھ صلح کر لے اور دوسرے دفنی کی دینی مجلس کا رکن بن جائے، اس موقع پر تھینز نے اہل فوکیس کے خلاف اس سے مدد چاہی اور اور فوکیس میں یہ اطلاع ہوئی تو وہاں سے ایتھنز اور اسپارٹہ کو ایچی روانہ ہوئے کہ فیلقوس کو یونان کے باہر روکنے میں مدد دیں یہ درخواست منظور ہوئی لیکن خود اہل فوکیس میں باہم اتفاق ہو گیا اور فالے کوس کو انہوں نے سپہ سالاری سے معزول کر دیا جس کے جواب میں فالے کوس اور اس کے رفیقوں نے تھر موپلیہ قبضہ کر لیا اور ایتھنز اور اسپارٹہ کی فوج کو درے میں آنے سے روک دیا۔ اندیشہ یہ تھا کہ جب فیلقوس آئسکا تو فالے کوس درے کو اس کے حوالہ کر دے گا پس اب مصلحت یہی نظر آتی تھی کہ فیلقوس کے ساتھ صلح کر لی جائے۔ چنانچہ پایہ تخت پہلے کو ایتھنز کے



دس اور اتحادیوں کا ایک، کل گیارہ سفیر اس غرض سے بھیجے گئے کہ شاہ مقدونیہ سے شرائط صلح طے کریں۔ اور ان میں اسکائی ٹیس اور ڈوموس تھینٹر بھی شامل تھے،

فیلقوس جن شرائط پر صلح کے لئے آمادہ ہوا وہ یہ تھیں کہ ایتھنز اور مقدونیہ کے پاس عہد نامے کی تکمیل کے وقت جو علاقے موجود ہوں ان پر انہی کا قبضہ رہے اور عہد نامے کی تکمیل اس وقت سمجھی جائے گی جب کہ فریقین اس کی پابندی کا حلف اٹھالیں اور اس عہد میں فوکیس کے سوائے ایتھنز اور مقدونیہ دونوں کو بھی شریک کیا جائے۔ ان شرائط کے صاف منی یہ تھے کہ ایتھنز امفی پولس کے دعوے سے درست برقرار ہو جائے اور اوصر فیلقوس خرسونیس پر اس کا قبضہ تسلیم کر لے۔ دوسرے یہ کہ فوکیس کا آئندہ کوئی ساتھ نہ دے کیونکہ اس ریاست کی بیکانی مقدونیہ کا خاص مدعا تھا اور شرائط معاہدہ میں فیلقوس کسی طرح اس مقصد کو نظر انداز نہ کر سکتا تھا۔

فیلقوس کو بڑی فکر اس بات کی تھی کہ صلح کی تکمیل ہونے سے پہلے وہ تھریس کے چند قلعوں پر اور قبضہ کر لے جو شاہ کرسوبلیس کی ملکیت تھے۔ چنانچہ اوصر سفارت پیلہ سے رخصت ہوئی اور اوصر اس نے فوج لے کے تھریس کی طرف کوچ کیا۔ مگر سفیروں کو اس بات کا اطمینان دلا دیا کہ خرسونیس کے ایتھنری علاقے پر کوئی آج نہ آئے گی۔ سفیروں کے جانے کے چند روز بعد مقدونیہ کے تین وکیل ایتھنز پہنچے کہ اہل ایتھنز اور ان کے حلیفوں سے



حسب دستور اپنے سامنے حلف لیں۔ فیلوکراتیس کی تحریک پر مجلس  
ایتھنز نے فیلقوس کی پیش کردہ شرائط پر صلح کر لی (مارچ ۳۴۶ ق م)  
اور اب ایک طرف سے تو صلح کی تکمیل ہو گئی لیکن ایتھنز وکلا کا  
دو بارہ مقدونیہ آکر فیلقوس اور اُس کے حلیفوں سے حلف لینا  
باقی تھا۔ بالفانہ دیگر، اس فریق نے ابھی تک صلح نہ کی تھی اور  
حلف لینے کے وقت تک فیلقوس اس بات کا مجاز تھا کہ مزید علاقہ  
فتح کرے۔ پس اہل ایتھنز کے واسطے ضروری تھا کہ وہ جلد سے جلد  
صلح کی تکمیل کرائیں۔ چنانچہ وہی سفیر جو پہلے شرائط طے کرنے  
آئے تھے پھر مقدونیہ روانہ ہوئے۔

اس اثنا میں فیلقوس تھوکیس کے قلعوں پر قابض ہو چکا تھا  
اور کرسوبلیس تیس کی حیثیت اب محض خراج گزار کی رہ گئی تھی؛  
پلہ واپس آنے کے بعد شرائط صلح کی رسمی تکمیل میں کوئی دشواری  
باقی نہ تھی۔ بلکہ فیلقوس صلح سے بڑھکر اس قسم کا اتحاد کرنے پر آمادہ تھا  
کہ جس سے ایتھنز اور مقدونیہ میں مستقل دوستی ہو جائے اور وہ  
شمالی یونان کی ریاستوں کے متعلق مل کر فیصلہ کریں؛ یہ اتحاد اس  
بنیاد پر ہو سکتا تھا کہ فوکیس کے ساتھ نرمی کا برتاؤ کیا جائے۔ اور  
تھبزر کی قوت توڑی جائے کہ وہ یوشیہ کے دوسرے شہروں کی  
خود مختاری تسلیم کرنے پر مجبور ہو۔ اپنے واسطے فیلقوس صرف اتنا  
چاہتا تھا کہ دفنی کی دینی مجلس میں اُسے شریک کئے جانے کی ایتھنز  
تائید کرے اور اس کے عوض میں وہ ایتھنز کو جزیرہ یوبیہ اور  
قلعہ اُروپوس واپس دلانے کا وعدہ کرتا تھا؛ واضح ہو کہ ایتھنز کے



جو سفیر دو بارہ صلح کا حلف لینے آئے تھے انہیں مذکورہ بالا معاملات کے متعلق مزید گفت و شنید کا بھی اختیار تھا اور فیلقوس کی یہ نئی شرطیں سن کر اس کا انہیں اتحاد کا سرگرم حامی ہو گیا تھا۔ نیز یوبلوس کا یہی میلان خاطر تھا۔ لیکن ڈیموس تھینز کی رائے یہ تھی کہ فوکیس سے کوئی سروکار نہ رکھا جائے اور تھینز کو جہاں تک ہو سکے اپنا دوست بنایا جائے تاکہ جس وقت اتھینز کی مال حالت درست ہو جائے تو وہ اور تھینز مل کر فیلقوس کی غاصبانہ دست و رازی کا تدارک کر سکیں۔ اس عظیم اختلاف رائے کی وجہ سے اتھینز کے سفیروں میں باہم نہایت نازیبا مناقشے ہونے لگے اور نتیجہ یہ ہوا کہ صلح کی پہلی شرائط پر حلف لینے کے سوا فیلقوس کے ساتھ اور کوئی قرار داد نہ ہو سکی۔ حقیقت میں یہ اتھینز کی بڑی بد نصیبی تھی کہ اس نازک وقت میں کوئی مستقل مزاج شخص ریاست کا رہنا نہ تھا۔ ڈیموس تھینز اور یوبلوس کے متضاد مشوروں کے طفیل مجلس کی کبھی کبھار رائے ہو جاتی تھی کبھی کبھار چنانچہ سفارت کے واپس آنے پر جب ڈیموس تھینز نے آتے ہی اپنے ساتھی سفیروں کی خدمت شروع کی تو اوّل اوّل لوگ اُن سے ناراض ہو گئے۔ مجلس کی طرف سے سفیروں کے شکر یہ ادا کئے جانے کا دستور تھا وہ بھی ملتوی کر دیا گیا۔ لیکن جب اس کا انہیں اور اس کے رفیقوں نے اپنے طریق عمل کی حمایت میں تقریریں کیں تو پھر اہل مجلس ان کے ہم خیال ہو گئے۔ اور انہوں نے فیلقوس اور اس کے جانشینوں کے ساتھ صلح و اتحاد کا معاہدہ کرنے کی منظوری دے دی۔ بلکہ یہ حکم نافذ کیا کہ حکومت اتھینز اہل فوکیس سے



باضابطہ دفنی کو چھوڑ دینے کا مطالبہ کرے گا۔

ادھر فیلقوس فوج نے جنوب میں بڑھ رہا تھا۔ اور  
فالے کوس نے درہ تھر موپی کو اُس کے حوالے کر دیا تھا۔ (جولائی  
۳۲۶ ق م) اس موقع پر پہنچنے سے پہلے فیلقوس نے حکومت  
ایتھنز کو بھی دو مراسلے بھیجے تھے اور حلیفانہ طریق پر لکھا تھا کہ فوکس  
اور بیوشیہ کے معاملات کا تصفیہ کرنے کی عرض سے اہل ایتھنز بھی  
اپنی کچھ فوج روانہ کریں؛ مگر ڈموس تھینز نے کہنا شروع کیا کہ یہ  
اُس کا فریب ہے اور وہ دھوکے سے ایتھنز کی سپاہ کو حراست میں  
لے لینا چاہتا تھا؛ لوگوں پر اس تقریر کا اثر ہوا اور انہوں نے کوئی  
فوج نہ روانہ کی بلکہ چند سفیر بھیجنے پر اکتفا کی اور فوکس کے متعلق  
جو کچھ فیصلہ اُن کی مجلس نے کیا تھا صرف اُس سے فیلقوس کو اطلاع  
دے دی۔ جس کے معنی یہ ہیں کہ ایک طرف تو انہوں نے فوکس کا ساتھ  
چھوڑا اور دوسری طرف شمالی یونان کے معاملات میں حکم بننے کا جو موقع ملتا تھا  
اُسے کھو دیا اور یہ سب اس تلون کا نتیجہ تھا کہ کبھی تو وہ ڈموس تھینز  
کے ساتھ ہو جاتے اور کبھی یوبلوس کی سی کہنے لگتے تھے؛  
ادھر ڈموس تھینز کی یہ مخالفت دیکھی تو فیلقوس کو ایتھنز پر  
کوئی بھروسہ نہ رہا اور اُس نے مجبور ہو کر ایتھنز کے حریف تھینز  
سے رشتہ اتحاد قائم کر لیا اور اسی ریاست کے ساتھ مل کر فوکس کا  
قصد پاک کیا؛ یعنی مغربی بیوشیہ کے جن شہروں پر فوکس قابض تھا  
وہ کچھ تھینز کے حلقہ اتحاد میں داخل کر دئے گئے اور اس کے بعد  
دینی مجلس منعقد ہوئی اور اُس نے فوکس کے متعلق یہ فیصلہ کیا کہ



(بہ استثناء شہر ایچی) علاقہ نوکیس کے تمام شہروں کو توڑ دیا جائے۔ اور ان کی آبادی چھوٹے چھوٹے گائوں میں منتشر کر دی جائے کہ آئندہ کبھی مقدس دلفی کو ان سے خطرہ نہ پیدا ہو۔ مندر کا جو کچھ ساز و سامان یا روپیہ وہ اپنے تصرف میں لے آئے تھے اس کے لئے ساٹھ تیلنت سالانہ کی قسط مقرر کر دی گئی اور دینی مجلس کی رکنیت سے نوکیس کو خارج کر کے اس کی جگہ مقدونیہ کو شامل کر لیا گیا۔ جو گویا فیلقوس کی دینی خدائے کا صلہ اور ایک لحاظ سے اس کی سرداری کو قبول کرنا تھا۔

اس واقعے کو کچھ مدت نہ گزرنے پائی تھی کہ فیلقوس کی اس وقعت و اقتدار کے اظہار کا موقع بھی آگیا جو اس نے دنیا کے یونان میں حاصل کر لی تھی یعنی اتفاق سے جس سال مذکورہ بالا معاہدہ تکمیل کو پہنچا ہے وہی دلفی کے چہار سالہ تہوار کا زمانہ تھا اور اس میں وہاں کی دینی مجلس نے شاہ مقدونیہ ہی کو تہوار کا صدر نشین منتخب کیا، ایتھنز نے کشیدگی اختیار کی اور نہ اس مجلس میں شرکت کی نہ تہوار میں کوئی حصہ لیا وہاں اس وقت فیلقوس کی مخالفت پیدا ہو گئی تھی اور اس لئے ڈیموس تھینز کا دور دورہ تھا۔ لیکن ڈیموس تھینز ہو یا اس کا حریف یوبولس، حق یہ ہے کہ ان دونوں میں سے کوئی بھی ایتھنز یا یونان کی ضروریات کو نہ سمجھتا تھا اور ان کے معاصرین میں اگر کوئی شخص زمانے کا رنگ سمجھتا تو وہ نوے سال کا بوڑھا، ایسوکراتیس جس نے علاقہ فیلقوس کو ایک تحریر بھیجی کہ چھوٹی چھوٹی ریاستوں کو اس طرح علیحدہ اور خود مختار رہنے دینا بالکل فضول ہے، وقت آگیا ہے کہ تمام یونان کو متحد کیا جائے اور وہ لوگ جنہیں اپنے شہروں میں روزگار نہیں ملتا اور جہاں تہاں



فوجوں میں نوکری کرتے پھرتے ہیں کسی نئے علاقے میں لے جا کے آباد کر دئے جائیں : آخر میں ایسوکراتیس نے فیلقوس کو جوش دلایا کہ وہ یونان کے متحد لشکر کو لے کر نکلے اور غیر یونانی ملچھوں کو نکال کر ایک نئی دنیا آباد کرے :

## ۶۔ صلح کی مہلت اور جنگ کی تیاریاں (۳۳۶ تا ۳۳۴ ق م)

یونان کی مذہبی انجمن میں وہ مرتبہ حاصل کرنے کے بعد جس کی مدت سے آرزو تھی، فیلقوس دوسرے کاموں کی طرف متوجہ ہوا اور آئندہ دو سال تک اپنی حقیر جبری قوت کی ترقی، تھسالیہ کے نظم و نسق کی درستی اور پولیسیس میں اپنا نفوذ بڑھانے میں مصروف رہا : تھسالیہ کی شہری ریاستوں نے اُسے اپنا آرکن منتخب کیا اور اس کے چار بڑے حصوں میں اُس نے چار صوبہ دار مامور کر دئے : خاکنائے کورنتھ کے جنوب میں باہمی عہد و پیمان سے ہسینہ، مگالوپولس، آرگوس اور آلیس کی ریاستیں اُس کے حلقہ اتحاد میں آگئیں : اور گو اتیفنز جسے حلیف بنانا فیلقوس کا خاص مقصود تھا، ابھی تک کشیدہ رہا : تاہم وہ اُسے راہ پر لے آنے سے ناامید نہ ہوا تھا : وہاں کا جہاں دیدہ مدبر یوبلوس مقدونیہ کے ساتھ دوستانہ تعلقات کو پسند کرتا تھا۔ اس کا کافی نہیں اور فیلوکراتیس کی بھی یہی رائے تھی اور فوکیون جیسا بے غرض فوجی بھی اس طرف مائل تھا۔ اور یہ وہ ممتاز شخص ہے جو اپنے معاصرین میں سب سے زیادہ بے لاگ مانا جاتا تھا اور ہر قسم کی ناجائز طمع سے پاک اور متبر تھا۔ اس فوق العادت



دیانت داری کی اتھینز میں بڑی قدر تھی اگرچہ اُس پر عمل کرنے کی  
 دیاں بہت کم لوگ کوشش کرتے تھے۔ یہی سبب ہے کہ گو فوکیون  
 زیادہ سے زیادہ ایک باوضع حوالدار کی قابلیت رکھتا تھا لیکن اُس کا  
 ۴۵ مرتبہ سپہ سالاری کے عہدے پر انتخاب ہوا۔ بہر حال اس میں شک  
 نہیں کہ وہ سلیم الطبع شخص تھا اور محض پُر جوش تقریریں سن کر اُس کی  
 رائے نہ بدلتی تھی۔ اور ان سب باتوں نے اُسے اپنے سیاسی  
 گردہ کا بہت کارآمد کُن بنا دیا تھا۔

مگر اتھینز میں ایک شخص ایسا تھا جس نے ٹھکان لی تھی کہ یہ  
 صلح کا وقفہ محض آئندہ جنگ کی تیاریوں میں صرف کیا جائے۔ یہ  
 ڈیموس تھینز تھا، جو ہر وقت اہل وطن کو فیلقوس کے خلاف اشتعال  
 دلاتا رہتا اور اپنے سیاسی دشمنوں کی بیخ کنی کے ور پے ہو گیا تھا۔  
 وہ ایک سفارت لے کے پلوینیس گیا اور وہاں بھی وہ آتش زبانی  
 دکھائی کہ ریاست مقدونیہ کو ایلیی بھیج کر شکایت کرنی پڑی۔ اسی  
 شکایت کے جواب میں ڈیموس تھینز نے وہ پُر جوش تقریر کی جو دوسری  
 ”فلپک“ کے نام سے مشہور ہے (۳۳۶ ق م) اس میں مقرر نے  
 فیلقوس پر یہ اہتمام لگایا ہے کہ اس کی خواہش اور کوشش ہی  
 اتھینز کو تباہ کر دینا ہے۔ چند ہی روز میں ڈیموس تھینز کے شاگرد  
 رشید ہائی پریڈیز نے فیلوکراتیس پر مقدمہ دائر کیا کیونکہ مقدونیہ  
 کے ساتھ جو معاہدہ صلح ہوا تھا اُس میں یہی شخص پیش پیش تھا۔ فیلوکراتیس  
 نے بھاگ کر جان بچائی اور اُس کی عدم موجودگی میں اُسے عدالت  
 نے سزا موت کا مستوجب قرار دیا۔ اس کے بعد خود ڈیموس تھینز



نے اس کاٹی نہیں پر الزام قائم کیا اور اُس معرکہ آرا مقدمے کا  
آغار ہوا جس کی قدیم تاریخ میں نظیر ملتی دشوار ہے۔ دونوں طرف سے  
"سفیروں کی بددیانتی"، پر تقریریں شایع ہوئیں۔ کذب و بہتان کے  
یہ دفترا ب تک موجود ہیں اور اسی گڑھے میں سے عہد نامہ  
فیلوکراتیس کے واقعات کو چُن کر نکالنا، مورخ کا کام ہے۔  
ڈموس تھینز کے اس قول کی کوئی شہادت نہیں ملتی کہ اس کاٹی نہیں نے  
رشوت لے کر عہدہ اپنے ضمیر کے خلاف رائے دی۔ کیونکہ گونا گونا گوں  
کچھ نہ کچھ روپیہ ضرور لیا تھا لیکن جس طریق عمل کا وہ موید تھا اس کے  
سب سے بڑے حامی یوبلوس اور فوکیون تھے جن کی شرافت اور  
دیانت مسلم ہے۔ بہر حال اس کاٹی نہیں سزا پانے سے بال بال بچ گیا۔  
ادھر ملک اسپرس میں ایسے واقعات پیش آئے کہ ڈموس تھینز  
کو مقدونیہ کے خلاف یونانیوں کو متحد کرنے کا جو ارمان تھا وہ  
ایک حد تک پورا ہو گیا۔ شرح اس اجمال کی یہ ہے کہ فیلقوس نے  
اسپرس کی شہزادی سے شادی کی تھی اور جب اُس کے حُسر (شاہ اسپرس)  
نے وفات پائی اور وہاں وراثت کے متعلق جھگڑے پیدا ہوئے تو  
خواہ مخواہ فیلقوس کو مداخلت کرنی پڑی۔ وہ اپنے برادر نسبتی الکزنڈر کا  
بہشت پناہ بن کر چلا اور اُس کے چچا کے مقابلے میں اُسکی کو تخت پر  
تنگن کر دیا۔ اس طرح جب اسپرس مقدونیہ کا دست نگر ہو گیا تو  
فیلقوس کو اس راستے مغربی یونان اور خلیج کونستہ تک بڑھنے کا موقع  
 ملا۔ اور اُس کی فہمت دیکھ کر ادھر کی تمام ریاستیں ایسی خوف زدہ ہوئیں کہ  
نہ صرف اسپرکیہ، اگر نانیہ اور اکائیہ نے بلکہ جزیرہ کرکیرا تک نے



اتھینز کی حمایت چاہی اور اُس کے ساتھ متحد ہو گئے۔ لیکن فیلقوس نے خود ہی فیصلہ کیا کہ ابھی اس طرف زیادہ پاؤں پھیلانے کا موقع نہیں ہے اور دوسرے کرسوبلیس تیس کے تیور بگڑے دیکھ کر یہ مقدونی کشور کشا تھریس کی کان تیخ پر کمر بستہ ہو گیا جو حقیقت میں اس کی زندگی کا نہایت اہم کار نامہ ہے۔ یہ مہم دس مہینے میں سرانجام ہوئی (۳۳۶ و ۳۳۵ ق م)۔ اور فیلقوس نے اس برفانی علاقے میں تمام سردی کا زمانہ میدان جنگ میں گزارا۔ اور علالت و بروقت دونوں کی تکلیف برداشت کی کیونکہ لڑائی میں وہ نہ کسی خطرے کو گردانتا تھا نہ تکلیف کو؛ تھریس کے بادشاہ کو تخت سے اتار دیا گیا اور اس کی مملکت مقدونیہ کا ایک خراج گزار صوبہ بن گئی۔

اس فتح نے اتھینز کے لئے خاص بحیرہ اسود کے دروازوں پر نہایت تشویش کا سامان پیدا کر دیا کیونکہ اب اُس کے علاقے فیلقوس کی حدود سے بالکل متصل تھے؛ ڈیموس تھینز نے ہم وطنوں کو آمادہ کیا کہ اپنے علاقوں کی حفاظت کے لئے ڈایوپنی تیس کو چند جہاز اور فوج دے کر خرسونیس روانہ کیا جائے۔ ڈایوپنی تیس نہایت شیخی خور سردار تھا اور اُس نے جاتے ہی کارڈیا پر حملہ کیا جس سے پہلے اتھینز کا کچھ جھگڑا ہو چکا تھا۔ مگر معاہدہ صلح کے وقت اس ریاست کو صراحت کے ساتھ فیلقوس کا حلیف تسلیم کیا گیا تھا اور اس نے ڈایوپنی تیس کا حملہ معاہدے کی صریح خلاف ورزی تھی فیلقوس نے اعتراض کیا اور اُن کے امیر البحر کی یہ ایسی کھلی ہوئی زیادتی تھی کہ اہل اتھینز اس فعل پر اپنی بیزاری اور بے تعلقی ظاہر کرنے پر تیار تھے



لیکن ڈموس تھینز نے اپنے آدر وہ کو بھی بچا لیا اور اس کی تائید بھی کرا دی۔ اسی مسئلہ پر زبان کے زور سے کامیابی حاصل کرنے کے بعد اس نے وہ پر جوش تقریر کی جو گویا طبل جنگ کی آواز تھی اور "تیسری فلیک" کے نام سے مشہور ہے۔ (۱۲۳۱) فوراً جا بہ جا اٹھی روانہ ہوئے اور خود ڈموس تھینز بحیرہ مرمورہ کی طرف چلا کہ پرینتھس اور باکی زلنطہ کو مقدونیہ سے منحرف کر دے۔ اوصاف ایتھنز فوجیں جزیرہ یوبیہ میں اُتار دی گئیں اور انہوں نے اورگیموس اور ارسٹریا کے حکام کو جو فیلقوس کے اثر میں تھے، نکال دیا اور ان شہروں کو یوبیہ کی ایک آزاد انجمن اتحاد میں شریک کرا دیا۔ انہوں نے یہ تمام مخالفانہ کارروائیاں ایسی حالت میں کیں کہ معاہدہ صلح میں علانیہ کوئی فرق نہ آیا تھا مگر ان سب میں پرینتھس اور باکی زلنطہ کی سرکشی ایسی بات تھی جسے فیلقوس کسی طرح خاموشی کے ساتھ گوارا نہ کر سکتا۔ چنانچہ تھیس کے نظم و نسق سے فارغ ہوتے ہی اس نے پرینتھس کا بڑی اور بھری محاصرہ شروع کیا۔ ایتھنز نے اس پر کوئی کارروائی نہ کی۔ لیکن ایک بہ یک فیلقوس نے اس شہر کا محاصرہ چھوڑ کر باکی زلنطہ پر یلغار کی اور اُسے توقع تھی کہ وہ شہر اس اچانک حملے کا تدارک نہ کر سکے گا اور مسخر ہو جائے گا۔ باکی زلنطہ آبنائے باسفورس کی کنجی تھا اور اُسے خطرے میں دیکھ کر ایتھنز کا الگ رہنا ممکن نہ تھا۔ چنانچہ وہاں سے کارلیس کو جہازوں کا دستہ دے کے روانہ کیا گیا اور پھر فریگیوں دوسرا بیڑا لے کے چلا کہ اس شہر کی



اعانت کی جائے۔ رودس اور خیوس سے بھی کمک آگئی تھی اور اس جتنے کے مقابلے میں فیلقوس کو مجبوراً تھریس میں واپس ہونا پڑا۔ ڈیموس تھینز کا ان مساعی کی وجہ سے بہت نام ہوا اور سرکاری طور پر مجلسِ اتھینز میں شکریہ ادا کیا گیا؛ (۲۲۴ ق م) ریاست مقدونیہ کی بحری قوت بہت کم زور تھی اور اتھینز کو اپنی بحری فوقیت سے فائدہ اٹھانے کا زیادہ موقع حاصل تھا۔ لیکن وہاں جس طریق پر جہاز فراہم کئے جانے لگے تھے وہ اچھی طرح کام نہ دیتا تھا، اور ڈیموس تھینز عرصے سے اس کی اصلاح کا خواہاں تھا، ان کے ہاں یہ طریقہ سترہ سال سے رائج ہوا تھا کہ ریاست کے سوائسو متبول باشندوں پر ”جہاز داری“ کا بار ڈال دیا جاتا۔ اور اگر زیادہ جہازوں کی ضرورت ہوتی تو پانچ پانچ اشخاص کے بہت سے گروہ کر دیئے جاتے تھے۔ کم جہازوں کی ضرورت ہوتی تو ایک گروہ میں پندرہ پندرہ گروہ شریک کر لیتے اور ہر گروہ ریاست کے واسطے ایک سہ طبقہ جہاز فراہم کرتا تھا، مگر اس طریقے میں بڑا عیب یہ تھا کہ ہر گروہ کے تمام شرکاء کو مساوی رقم ادا کرنی پڑتی تھی۔ اور ان میں جو لوگ نسبتاً کم استطاعت ہوتے انہیں بھی اپنے گروہ کے دوسرے دولت مند افراد کے برابر روپیہ بھرنا ہوتا تھا۔ اور وہ اس بار کو اٹھانہ سکتے تھے پس یا تو ان کی مالی حالت بگڑ جاتی اور یا اس سے بھی بڑھکر ایک خرابی یہ پیدا ہوتی تھی کہ جہازوں کی تکمیل اور فراہمی میں بہت تاخیر ہو جاتی۔ ڈیموس تھینز کو اب



ایتھنز میں اتنی قوت حاصل ہو گئی تھی کہ دولت مندوں کی شدید مخالفت کے باوجود اُس نے مذکورہ بالا طریقے میں ترمیم کرادی اور یہ نیا ضابطہ جاری ہوا کہ آئندہ ہر شہری اپنی املاک اور آمدنی کے تناسب سے جہازی مصارف برداشت کرے۔ اور اُس کی رو سے وہ لوگ جن کی جائداد ۳۰ تیلنٹ سے زیادہ مالیت کی شخص ہو، مصارف جہاز کا پانچواں یا شاید پندرہواں حصہ دینے کی بجائے اب مجبور تھے کہ تنہا تین سو طبقہ جہاز اور ایک کشتی فراہم کریں اور ڈیموس تھینز نے اسی پر بس نہ کیا بلکہ مصارف تفریح پر بھی ہاتھ ڈالا اور پہلے جس تجویز کا ضمناً ذکر کیا تھا اب درحقیقت عمل میں آئی یعنی لوگ رضامند ہو گئے کہ یہ سرمایہ فوجی کاموں میں لگا دیا جائے۔

## ۷۔ جنگ شیرونیہ

جنگ کرنے کے سوا فیلقوس کے لئے اب کوئی چارہ کار نہ تھا۔ ڈیموس تھینز جو باکی زلظہ کے محاصرے سے قبل محض ایک سر پھرا مقرر سمجھا جاتا تھا اب ایتھنز کے نظم و نسق پر حاوی ہو گیا تھا۔ اور حیرت انگیز مستعدی سے معاملات ریاست کو انجام دے رہا تھا۔ اُس کے ساتھ مصالحت کا کوئی امکان نہ تھا اور جنگ لا بد نظر آنے لگی تھی، خود ڈیموس تھینز کی تمام امیدوں کا انحصار تھینز پر تھا کہ اگر اس ریاست سے اتحاد ہو جائے تو ایتھنز اور تھینز کی متحدہ سپاہ کا مقدونیہ کی یورش کو روک لینا غالباً



کچھ بڑی بات نہیں ہو

یورش کا وقت بھی کچھ دور نہ تھا۔ اور اس کا سبب کچھ عجب پیدا ہو گیا، یعنی گزشتہ جنگ مقدس کے دوران میں اہل ایتھنز نے اپنے وہ چڑھاوے دوسری مرتبہ چڑھائے جنہیں جنگ پلائیہ کے بعد انہوں نے دیوتا کے مندر پر چڑھایا تھا اور جن پر یہ کتبہ کندہ تھا۔ » اہائی ایران و تھنز کے مال غنیمت سے جو ل کر یونانیوں سے لڑے تھے، اہل تھنز کو موقع ملا کہ وہ اس قدیم و دائم امانت کا بدلہ لیں اور انہوں نے اہل ایتھنز کو یہ الزام دینا شروع کیا کہ ایسی حالت میں جب کہ دفنی کا مندر ناپاک اہل فوکیس کے قبضے میں ہے کسی چڑھاوے کا دوبارہ چڑھانا گویا دیوتا کی توہین کرنا ہے، شہر امفی سا (لوکرئس) کے نائبین نے اس الزام کو باقاعدہ مجلس دینی کے جلسے میں پیش کیا۔ (مشرق م) اور ایتھنز کی طرف سے اس کا کی میں نے اس کا یہ الزام جواب دیا کہ شہر کرلیسا کی قدیم زمینیں دیوتا کے نام پر وقف کردی گئی تھیں اور ان پر تصرف کرنا سخت ممنوع اور موجب عذاب قرار دیا گیا تھا (ملاحظہ) باب سوم فصل ۷) لیکن خود لوکرئس کے لوگ ان کے بعض حصوں میں نزاعت کرنے لگے ہیں، پھر اسی کی تحریک پر اہل مجلس اور دفنی کے لوگ روانہ ہوئے کہ ان کے کھیتوں کو پامال کر دیں۔ لیکن ان پر لوکرئس واپس نے حملہ کیا جو کہ مذہب کی دوسری توہین تھی، ان علاقوں میں پھر ایک مذہبی جنگ برپا ہو گئی مگر ڈیموس تھنز کو اس کا انیس کی کامیابی کا حسد ہوا۔ اور اس نے اہل ایتھنز کو لڑائی میں حصہ لینے سے روک دیا۔ اسی طرح تھنز بھی



الگ رہا کیونکہ درحقیقت امفی سا پر تھینر کی حمایت اور طرفداری کے طفیل ہی یہ تمام مصیبت پڑی تھی۔ ان دونوں ریاستوں کے علیحدہ ہو جانے سے مجلس دینی کی قوت کمزور ہو گئی اور آخر انہوں نے فیلقوس کو بلایا کہ اس مذہبی تنازع میں وہی اُن کا سردار ہوا۔

صدائے استعانت سُن کر فیلقوس نے ایک ساعت بھی تاخیر نہ کی اور فوج لے کر تھرموپلی سے گزرتا ہوا شمالی فوکیس میں آ پہنچا اور یہاں شہر الاٹھیہ پر قابض ہو کر اس کے سہارہ کردہ قلعے کو دوبارہ تعمیر و مستحکم کر لیا مقصد یہ تھا کہ امفی سا پر بڑھنے کی صورت میں اہل بیوشیہ اُس پر عقب سے حملہ نہ کر سکیں اور درہ تھرموپلی کا راستہ کھلا رہے۔ لیکن الاٹھیہ کے زمانہ قیام میں اُس نے اول تھینر کا منشا دریافت کرنے کی غرض سے ایچی بھیجے اور اعلان کیا کہ مقدونی فوج ایچی کا پر حملہ کریگی۔ پس یا تو اہل تھینر حملے میں اُس کے شریک ہو جائیں اور یا کم از کم اُس کی فوجوں کے بیوشیہ سے گزرنے میں مراعہ نہ ہوں۔

ایتھینر میں جس وقت مقدونی فوج کے الاٹھیہ پہنچنے کی اطلاع ہوئی تو اہل شہر ایک رات اور ایک دن تک سخت دہشت و سرگمی میں مبتلا رہے۔ اس برے وقت کا چند سال کے بعد ڈیموس تھینر نے اپنی ایک تقریر میں نقشہ کھینچا ہے اور لوگوں کو اُن کے جذبات خوف و ہراس یاد دلائے ہیں۔ اور ذہن مقرر کی اسی تقریر کی بدولت جسکے زور بیان کے مقابل کوئی خطیب دعوتِ برتری نہیں کر سکتا۔ وہ واقعات تاریخ میں یادگار ہیں۔ یہ بھی ڈیموس تھینر ہی کی صلاح تھی کہ اہل ایتھینر نے دس ایچی تھینر روانہ کئے۔ اُن کی ساری امید کا



دار و مدار اسی پر تھا کہ تھنبہر کو مقدونیہ سے توڑ لیا جائے۔ ایلچیوں کو ہر قسم کی رعایتیں دینے کا جواز کر دیا گیا تھا اور ہدایت تھی کہ خود کوئی مطالبہ نہ کریں۔ اہل ایتھنز علاقہ بیوشیہ پر تھنبہر کی سیادت تسلیم کرنے اور قلعہ اُروپوس کے دعوے سے دست بردار ہونیکے لئے تیار تھے اور مصارف جنگ میں سے دو تہائی خود برداشت کرنیکا اقرار کرتے تھے۔ غرض اس قسم کی رعایتیں دے دے کر ایتھنز کے ایلچیوں نے جن میں ڈیموس تھینز بھی شامل تھا تھنبہر کو اپنا رفیق و حلیف بنا لیا۔ یہ الفاظ دیگر وہ مقصود جس کے لئے ڈیموس تھینز سال ہا سال سے کوشاں تھا بالآخر حاصل ہو گیا \*

ادھر فیلقوس نے بڑھ کر امنی سا اور نوپاک توس کو فتح کر لیا اور اب واپس ہوا کہ بیوشیہ کے علاقے میں جنگ کرے۔ جس وقت وہ مقام شبیرونیہ کے قریب مغربی دروں سے اس ملک کے اندر داخل ہوا تو اُس نے اتحادیوں کی فوج کو جنگ پر تیار پایا جو تھنبہر کا راستہ روکے ہوئے پڑی تھی۔ فیلقوس کے پاس ۳۰ ہزار پیادہ اور دو ہزار سوار فوج تھی اور غالباً یہ تعداد خریق مقابل کی جمعیت سے کسی قدر زیادہ تھی \* اتحادیوں کی صفیں  $3\frac{1}{2}$  میل کے قریب تک پھیلی ہوئی تھیں۔ میسرہ قصبہ شبیرونیہ پر تھا اور میمنہ رود سفی سوس کے کنارے کا بہارا لئے ہوئے تھا۔ تھنبہر کے ہپ لیت اسی بازو پر تھے کیونکہ دست راست عزت کی جگہ سمجھی جاتی تھی اور اُن میں سب سے آگے ”دست مبارک“ کی قطاریں تھیں۔ قلب میں اتحاد کے کتر درجے کے لشکر کا کی فوجیں تھیں جیسے اکائیہ، کورنٹھ، فوکیس وغیرہ۔ اور میسرے پر



ایٹھنری جوان تین سہ سالاروں کے زیر علم صف آرا تھے۔ ان سپاہیوں میں سب سے ممتاز اور آزمودہ کار سپاہی کاریس تھا، لیکن اُس میں کوئی خاص ذہانت نہ تھی باقی دو، ایسی کلیس اور ست راتاکلیس بالکل نالایق سردار تھے۔ خود ڈیموس آٹھنر معمولی پیادے کی حیثیت سے صف میں کھڑا تھا +

فیلقوس نے جس طریقے سے فوج کو لڑایا اس کا کچھ نہ کچھ اندازہ کرنا ممکن ہے؛ غنیم کی فوج میں سب سے سخت مقابلہ آٹھنر کے پیادوں سے درپیش تھا اس لئے اُس نے اُن کے سامنے یعنی میرے پر مقدونی ”پرا“ جمایا جس میں سپاہی بھی برچھیاں لئے ہوئے کسی قدر دُور دُور کھڑے ہوتے ہیں؛ اسی فوج کے بازو پر زرہ پوش سواروں کی فوج تھی کہ جب آٹھنر کی فوجیں تھک جائیں تو وہ اُن کو پامال کر دے۔ اس سوار فوج کا سردار نوجوان سکندر کو بنایا تھا جس کی عمر اٹھارہ برس کی تھی؛ اپنا سینہ فیلقوس نے عمداً کمزور رکھا تھا کہ وہ رفتہ رفتہ پیچھے ہٹے اور اپنے بہ مقابل آٹھنری سپاہیوں کو اتنی دور تک لگا لائے کہ وہ اپنے حلیفوں سے الگ ہو جائیں۔ اس کی یہ حکمت ہیں اپامنن ڈس کی جنگی چالیں یاد دلاتی ہے۔ لیکن رسا کو اس کام کے لئے معفوظ کر دینا کہ وہ کچھ دیر کے بعد فیصلہ کن حملہ کرے، خاص فیلقوس کی جنگی تدبیر ہے +

یہی ہوا کہ سامنے کی فوج کو ہٹتے دیکھ کر اہل آٹھنر بڑے جوش و خروش کے ساتھ دباتے چلے آئے اور ستر راتاکلیس کو تو اپنے اس غلبے پر یہ زعم ہوا کہ چلا کے کہتے لگا ”چلو مقدونیہ تک!“ لیکن اس



عرصے میں سکندر کے سوار اہل تھیبز کی صفیں درہم برہم کر چکے تھے اور صرف دستہ مبارک کے بہادر رفیقوں کی بایوسانہ اور آخری جدوجہد جاری تھی۔ اب فیلقوس اپنے کچھ پیادہ دستے آسانی سے دوسری طرف بھیج سکتا تھا۔ چنانچہ اُس نے انہیں اس طرح گھلایا کہ وہ اہل ایتھنز کے پہلو اور عقب پر آسکے اور ان قواعد داں سپاہیوں کے متواتر ہلوں نے اہل ایتھنز کو بے دست و پا کر دیا۔ ان کے ایک ہزار آدمی مارے گئے۔ دو ہزار اسیر ہوئے اور باقی فرار ہو گئے اور بھاگنے والوں میں ڈیموس تھیبز سب سے آگے آگے تھا۔ لیکن دستہ مبارک نے پیٹھ نہ دکھائی۔ اُس کے سرفروش سپاہی برابر لڑے گئے یہاں تک کہ سب کام آئے اور یہ انہی کی جانبازی تھی جس کی بدولت شیرونیہ کی لڑائی کو یہ مرتبہ حاصل ہوا کہ ”آزادی کی راہ میں جہاد“ کہلانے لگی۔

اس قول سے کہ یونان کی آزادی کا شیرونیہ کے میدان میں خاتمہ ہو گیا مغالطہ پیدا ہوتا ہے۔ کیونکہ سچ پوچھنے تو جب کبھی کسی یونانی ریاست نے غلبہ و اقتدار حاصل کیا، لازمی طور پر بعض دوسری ریاستیں نظروں سے گر گئیں، بعض دوسروں کی محتاج ہو گئیں اور بعض محکوم۔ لیکن اصل بات یہ ہے کہ شیرونیہ کے میدان میں اقبال نے مقدونیہ کا ساتھ دیا تھا اور یہ ریاست غیر یونانی سمجھی جاتی تھی؛ جنوبی یونان کے باشندے تھسالیہ کو بھی غیر سمجھتے تھے اور ظاہر ہے کہ مقدونیہ تو سیاسی، تاریخی، جغرافی غرض ہر اعتبار سے اور بھی بعید علاقہ تھا۔ دوسرے یہ کہ مقدونیہ کا غلبہ حقیقت میں آزاد قومی حکومتوں پر مطلق النان بادشاہی کی فتح تھی اور اس نے یونانی ریاستوں کی



اطاعت کو اگر شاعرانہ پیرائے میں ایک جابر کی شرمناک غلامی سے تعبیر کیا جائے تو یہ بیجا استعارہ نہ تھا؛ یہی وجہ تھیں کہ جنگ شیریونیہ کی خبر نے یونان میں ایک سرے سے دوسرے سرے تک سناٹا سا ڈال دیا۔

## ۸۔ یونانیوں کی شیرازہ بندی، فیلقوس کی موت

تھنبیر کے ساتھ فیلقوس نے سخت سلوک کیا۔ اپنے تمام سربراہان و مخالفین کو اُس نے چُن چُن کے مارا یا ان کا مال مٹا کر ضبط کر لیا۔ قلعے میں اُس نے مقدونی سپاہ متعین کر دی اور بیوشیہ کی انجمن اتحاد توڑ کر تمام شہروں کو تھنبیر کی ماتحتی سے آزاد و خود مختار کر دیا۔ اُرکومنس اور پلاٹیس کے قصبے جن کی فصیلیں منہدم کرادی گئی تھیں، از سر نو تعمیر کر کے یہ سب کچھ تو ہوا لیکن فیلقوس ایتھنز کے ساتھ حسب معمول نرمی اور ملاحظت سے پیش آیا۔ حقیقت یہ ہے کہ شکست کے بعد بھی ایتھنز بے دست و پا نہ ہو گیا تھا۔ اُس کی بحری قوت موجود تھی جس نے اُسے دولت سے بچا لیا اور اس کی ایک وجہ شاید یہ بھی ہو کہ فیلقوس ایتھنز کے علم و فضل کا ہمیشہ ادب ملحوظ رکھتا تھا۔ دوسرے ایتھنز کی جس عملی اور دلی تائید کا وہ ابتدا سے جویا تھا، آخر کار اُس کے حصول کی ایک یہ شکل نکل آئی تھی کہ اس موقع پر اپنے شکست خوردہ دشمن کے ساتھ غیر متوقع نرمی سے کام لیا جائے۔ کیونکہ ایتھنز میں ڈیموس تھنبیر کی حکمت عملی ناکام رہی اور اب وہاں ہر شخص اپنے



دو ہزار قیدیوں کی مخلصی اور اپنے علاقے سے حملے کی ہلاکتوں کا  
خواہشمند تھا۔ ان دونوں باتوں کے لئے فیلقوس نے آادگی ظاہر  
کی کہ اگر اہل ایتھنز اپنے باقی ماندہ حلیفوں سے آئندہ کوئی سروکار  
نہ رکھیں اور فیلقوس کے مجوزہ جدید اتحاد میں شریک ہو جائیں  
تو وہ ایتھنز کی قیدیوں کو بلا فدیہ چھوڑ دیگا اور اسی کا پریشانی  
نہ کریگا۔ بیرونی علاقوں کے بارے میں اس کی شرط یہ تھی کہ اہل  
ایتھنز خرسونیس پر مقدونیہ کا قبضہ تسلیم کر لینگے تو قلندر پوس  
ان کے حوالے کر دیا جائیگا؛ چنانچہ فریقین میں انہی شرائط پر  
صلح ہو گئی :

اب مقدونیہ کو پلوپونیسس کی ریاستوں سے اپنی سیادت تسلیم  
کرانی ضروری تھی۔ اس غرض سے فیلقوس اس جزیرہ نما میں داخل ہوا  
اور کسی نے اس کی مزاحمت نہ کی۔ صرف اسپارٹہ ایسی ریاست تھی  
جس نے سر تسلیم خم کرنے سے انکار کیا اور جس طرح پامائمن ڈس کے  
ہاتھوں زخم کھایا تھا اسی طرح فیلقوس کے ہاتھوں تقونہ کی تاجی  
اور کچھ علاقے کے چھن جانے کا نقصان اٹھایا؛ اسی طرح جنوب میں اپنی  
سلطوت اور زور و شمشیر دکھانے کے بعد شاہ مقدونیہ نے تھرموپلی کے  
جنوب کی تمام ریاستوں کو دعوت دی کہ کورنتھ کی مجلس یونانی میں اپنے  
اپنے دکلا روانہ کریں۔ اور ایک اسپارٹہ کے سوا تمام ریاستوں نے اس کی  
تعمیل کی :

ریاستہائے یونان کی یہ پہلی مرکزی مجلس اتحاد کا انعقاد تھا جس کا  
مقام کورنتھ اور میر مجلس شاہ مقدونیہ بنا۔ اتحاد کا مقصد ابتدا سے لوگوں کی



نظر میں تھا لیکن معلوم ہوتا ہے کہ اس کا اعلان ایک سال بعد دوسرے  
جلے میں ہوا (۳۳۳ ق م) اور فیلقوس نے تمام یونان اور یونانی دیوتاؤں کی  
طرف سے دولت ایران پر فوج کشی کرنیکا مصمم ارادہ ظاہر کیا کہ ایشیا کے  
یونانی شہروں کو آزادی دلائی جائے اور ملچھوں کو ان نجس افعال کی  
سزا دی جائے جو ان کے اجداد سے زرخسٹر کے عہد میں سرزد ہوئے  
تھے۔ یہ گویا باضابطہ اعلان تھا کہ یورپ و ایشیا کی دائمی کشمکش کی تاریخ  
میں ایک نئے باب کا آغاز ہونیوالا ہے۔ مجلس نے اتفاق رائے سے جنگ  
کی منظوری دی اور فیلقوس کو اختیارات کامل دیکر سپہ سالار منتخب کیا۔  
عالم یونانی کی متحدہ افواج میں سب ریاستوں کا حصہ مقرر کر دیا گیا کہ  
ہر ایک کو کس قدر جنگی جہاز یا امدادی فوج دینی چاہئے۔ اس میں جنگی جہازوں  
کی معقول تعداد کی فراہمی اہل ایتھنز نے اپنے ذمے لی تھی۔

مگر واضح رہے کہ ایسوکراٹیس کو جس قسم کے اتحاد کی آرزو تھی  
اُس طرح یہ نئی مجلس تمام یونانیوں کو شیر و شکر نہ کر سکی۔ کیونکہ اہل یونان  
کو مقدونینہ کے اغراض و مقاصد میں ساتھ دینے کا نہ جوش تھا نہ اسکی  
بیادت و رہنمائی پر ان کا دل مطمئن ہوتا تھا۔ دوسرے اندرونی طور پر  
یونانی ریاستیں اسی طرح الگ الگ اور ایک دوسرے سے مستغنی تھیں۔  
ان کی باہمی اغراض میں کوئی یک جہتی نہ پیدا ہوئی تھی اور مجلس اتحاد  
جس قسم کی صلح کا عہد و پیمان لیا تھا اُسکا قیام بھی فوجی چھادنیوں کے  
بغیر ممکن نہ تھا۔ چنانچہ فیلقوس نے ملک میں تین با موقع مستقر بنائے تھے  
اور ان میں مقدونوی فوج متعین کر دی تھی۔ ان میں ایک مغربی علاقوں کی  
نگرانی کے لئے ابراکیہ میں تھا۔ دوسرا چالکیس میں کہ شمال مشرقی یونان کو



قابو میں رکھے اور تیسرا گوشہ میں کہ پلوپنی کس کو سراٹھانے  
نے دے۔

اگلے موسم بہار میں (۳۳۰ ق م) جنگ کے لئے اس کی تیاریاں  
قریب قریب مکمل ہو گئیں اور اس نے پارمینو اور بعض سپہ سالاروں  
کو کچھ فوج دے کے بطور ہراول آگے روانہ کر دیا کہ دروانیاں  
کی بحری گزرگاہ پر قابض ہو جائے اور ساحل کے دوسری جانب  
علاقہ تروود اور تھکی نیہ پر بھی کسی جگہ قدم جمائے۔ باقی لشکر کو وہ  
خود لے کر چلنے والا تھا۔ لیکن گوشہ کے کسی باشندے نے ایک  
موقع پر بر ملا فیلقوس سے کہا تھا کہ خود اپنے گھر کو تم نے بغض و  
فساد سے بھر دیا ہے۔ وہ بالکل صحیح بات تھی۔ کیونکہ ہر چند شاہ مقدونیہ  
سے یہ توقع رکھنی فضول تھی کہ وہ صرف اپنی بیوی کا ہو رہکا لیکن  
فیلقوس کو جو مغرور و تند خو بیوی ملی تھی وہ اُس کی غلامیہ بیوفائی پر  
صبر نہ کر سکتی تھی۔ پھر یہ کہ خود اس بیوی کی عصمت شعاری مسلم  
نہ تھی اور لوگوں میں سکندر کے متعلق بھی سرگوشیاں ہوتی تھیں کہ  
وہ فیلقوس کے نطفے سے نہیں ہے۔ اس خانگی فساد کی آگ اُس  
وقت بھڑکی جب فیلقوس مقدونیہ کی ایک دوشیزہ کلیوپٹرا  
پر فریفت ہو گیا جو اُس کے سپہ سالار اتالوس کی بیٹی تھی اور  
اتنی عالی رتبہ شریف زادی تھی کہ اُسے حرم بنا کے رکھنا  
مکن نہ تھا۔ جذبہ عشق سے مجبور ہو کر آخر اُس نے  
اولہر پیاس کو طلاق دی اور اپنی دوسری شادی رچائی  
شادی کی ضیافت میں اتالوس نشہ شراب سے بہست ہو کر امرا کی طرف



مخاطب ہوا کہ صاحبو دعا کرو کہ تخت مقدونیہ کا صحیح النسب وارث پیدا ہو۔ سکندر نے اپنی ماں کی یہ توہین سکر کہنے والے کے منہ پر جام شراب کھینچ مارا۔ اور اس پر فیلقوس نے کھڑے ہو کر تلوار کھینچ لی کہ جیتے کے جسم میں بھونک دے۔ لیکن نشے میں لڑکھڑاکے گرا اور سکندر نے طنزاً کہا ”دیکھنا یہی وہ شخص ہے جو یورپ کو طے کر کے ایشیا جائے گا اور اس وقت ایک چوکی سے دوسری چوکی تک آنے میں گرا پڑتا ہے!“

مگر اب پیلہ میں سکندر کا قیام نہ ہو سکتا تھا۔ وہ اپنی مطلقہ ماں کو اپیرس لایا اور خود لین سسٹیس کی پہاڑیوں میں گوشہ نشین ہو گیا اور جب تک خود فیلقوس نے نہ بلایا واپس نہ گیا۔ اسی عرصے میں کلیویٹرا کے ہاں بیٹا پیدا ہوا اور سکندر کی جانشینی پھر ضلع میں نظر آنے لگی۔ لیکن فیلقوس کو سب سے زیادہ خیال اس کا تھا کہ مظلوم اولمپیاس کے بھائی یعنی اپیرس کے طاقتور بادشاہ سے جہاں تک ہو سکے بگاڑ نہ ہو۔ اسی غرض سے اُس نے اپنی بیٹی شاہ اپیرس کو دینی چاہی اور یہ شادی فیلقوس کے ایشیا جاتے وقت بہت ترک و احتشام سے پیلہ میں ہونے والی تھی۔ مگر اولمپیاس وہ بلاے بد تھی جسے کسی جرم کا ارتکاب کرنے میں باک نہ تھا اور اتفاق سے اس کا فریہ بھی آسانی سے مل گیا یعنی ایک گنام اور ناکارہ شخص پوسے نیاس پر اتالوس نے ظلم کیا تھا اور جب بادشاہ نے وادری نہ کی تو پوسے نیاس خود فیلقوس کا سخت دشمن ہو گیا تھا۔ اسی شخص کو اولمپیاس نے اپنا آلہ بنایا اور خاص



بٹی کی شادی کے دن جب کہ فیلقوس فوج خاصہ سے کسی قدر آگے آگے تاشا گاہ میں داخل ہو رہا تھا، پو سے نیاس خنجر لے کے جھپٹا اور وروازے میں فیلقوس کی لاش پھڑکنے لگی۔ خونی کو پکڑ کے لوگوں نے مار ڈالا۔ لیکن سچ پوچھئے تو اصلی قاتل اولم پیاس تھی؛ دنیا کے بڑے بڑے تاجداروں میں تاریخ نے جو نا انصافی فیلقوس کے ساتھ کی ہے کسی کے ساتھ نہ کی ہوگی۔ بیٹے کی عظمت نے جو اپنے باپ سے کہیں بڑھا چڑھا نکلا خود فیلقوس کو ماند کر دیا۔ دنیا کی آنکھوں میں سکندر کے وہ حیرت انگیز کارنامے دیکھ کر خیرگی پیدا ہوگئی جو درحقیقت فیلقوس ہی کی عمر بھر کی محنت و جاں کاہی کا پھل تھے۔ دوسرے فیلقوس کے کاموں کے متعلق ہماری قریب قریب تمام معلومات کا انحصار اہل اتھنز کی اور خاص کر ڈیموس تھینز کی تقریروں پر ہے۔ اور ڈیموس تھینز کا مدعا ہے تقریباً ہمیشہ یہ ہوتا تھا کہ فیلقوس کی ہر بات میں عیب نکالا جائے۔ اس طرح اتفاقات اور اس جادو بیان حریف کی زہر چکانی کی وجہ سے جو آنے والی نسلوں کے دل و دماغ پر قابض ہے۔ اور نیز خود اپنے افعال کے نتائج کی بدولت فیلقوس کو دنیا کی تاریخ میں وہ مرتبہ نصیب نہ ہوا جو تھیرس و یونان کے فاتح اور مقدونیہ کو مقدونیہ بنانے والے کا حق تھا؛ بایں ہمہ خود سکندر کے کارنامے فیلقوس کے کاموں کی سب سے مستند شہادت ہیں؛

فیلقوس کے ساتھ جہاں اور نا انصافیاں کی گئی ہیں انہی میں یہ بات بھی داخل ہے کہ اس کے زمانے کی تاریخ گویا ڈیموس تھینز کی



سوانح عمری ہے اور اُن کے علاوہ عام حالات بہت کم جمع کئے گئے ہیں؛ اس بات سے تو ڈیموسٹھینز کے سیاسی دشمنوں کے سوائے کوئی بھی انکار نہ کر سکا کہ وہ سب سے فصیح مقرر اور وطن کا سچا و دلاور تھا۔ لیکن سچ پوچھئے تو خود وہ جادو بیان جس میں اُس نے نام پایا یونانی ریاستوں کے حق میں زہر کا حکم رکھتی تھی۔ اس میں کلام نہیں کہ آزاد قومی حکومتوں میں قوم کو ہم رائے بنانے کے لئے تقریر و خطابت سے کام لینا ناگزیر ہے خاص کر کوئی ایسا مدبر یا سپہ سالار جیسے پرکی کلیس، کلیون یا زینوفن اُس سے کام لیں تو وہ نہایت مبارک اور نیرکار گراں آہ بن سکتی ہے مگر جس وقت وہ ضمنی اور امدادی شے نہ رہے تو پھر خطرناک اور ضرر رساں ہتیار بن جاتی ہے۔ چنانچہ آیتھینز میں یہی ہوا کہ مقرروں نے مدبروں کی جائے لی اور اس گروہ میں بھی ڈیموسٹھینز سب سے باریک گھبراہٹ کے یہ ماہر تقریریں دانائی کی باتیں اور اصول سیاست کے متعلق نہایت پر اثر فقرے کہنے خوب جانتے تھے لیکن مقدونیہ کے شاطر کے سامنے مدبرے کئے سیکھے ہوئے زبانی جمع خرچ سے کچھ پیش نہ جاسکتی تھی۔ اور یہ بڑے بڑے باتیں بتانے والے بڑے بڑے کام کرنے والے کے ہاتھ میں مختصر مطلق و بستاں تھے۔



## باب ہفتم

### ایران کی تسخیر

#### ۱۔ سکندر کی فتوحات یونان و تھریس میں

تحت مقدونیہ پر قدم رکھتے ہی (موسم گرما - ۳۳۶ ق م) سکندر کو ہر طرف دشمنوں کا زرعہ نظر آیا۔ مجلس کورنتھ کے حلیف، تھریس کی محکوم اقوام اور الیریہ کے قدیم دشمن، سب کے سب فیلقوں کے مرتے ہی اٹھ کھڑے ہوئے کہ اُس کا کیا دھرا کام خاک میں ملا دینے کا یہی موقع ہے۔ اُدھر کلیوپٹرا کا باپ اتالوس ایشیا میں اپنے حقیقی نواسے کی طرف سے برسرِ فساد تھا، سکندر نے ایک ایک کر کے ان سب خطرات کا مقابلہ کیا اور سب کو مغلوب کیا۔ سب سے اول اُس نے یونان کا مُخ کیا جہاں اہل آئینہ فیلقوں کے مرنے پر علانیہ شادمانی کر رہے تھے اور انہوں نے ڈیموس تھنر



کی تحریک پر حکم نافذ کیا تھا کہ فیلقوس کے قاتل کو عزت کے ساتھ یاد کیا جائے۔ امبراکیہ نے مقدونیہ کی متعین سپاہ کو نکال دیا تھا اور تھیبہ نے بھی اسی قسم کی کوشش کی تھی مگر ان سب سے زیادہ قابل تردد تھسالیہ کی بغاوت تھی کیونکہ وہاں کی سوار فوج، مقدونی لشکر کا نہایت ضروری حصہ بن گئی تھی \*۔

سکندر تپسی کے درے تک بڑھا اور یہ دیکھ کر کہ اسے غنیم کی زبردست جمعیت روکے ہوئے ہے اُس نے کوہ اوسا میں زینے کاٹ کاٹ کر اپنے لئے ایک نیا راستہ تیار کرا لیا اور اسی سے چڑھ کر دوسری جانب دشمن کے عقب میں آنکلاخوں ریزی کی نوبت بھی آنے نہ پائی۔ اہل تھسالیہ نے کان دبا کے اُسے اپنا آرکین منتخب کر لیا اور اُس نے یہاں کی بستیوں کو تمام وہی حقوق و مراعات بخش دئے جو اُس کے باپ نے انہیں عنایت کئے تھے۔ تھسوپلی پر اس نوجوان تاجدار کو مجلس دینی نے بادشاہ تسلیم کیا اور اُس کی جنوب کی طرف پیش قدمی میں کوئی مزاحم سامنے نہ آیا۔ دراصل وہ اس تیزی سے بڑھا تھا کہ کسی کو سنبھلنے تک کی جہلت نہ مل سکی۔ اہل ایتھنز نے سفارت بھیج کر اپنے کئے کی معافی مانگی اور یونانی مجلس کا کورنتھ میں انعقاد ہوا کہ سکندر کو اُس کے باپ کی جگہ ریاست ہائے متحدہ کا سپہ سالار منتخب کیا جائے۔ (۳۳۶ ق م)

تمام یونان کی جانب سے وہ ایشیا کے حملے کے لئے اعلیٰ سپہ سالار بنایا گیا خود اُس کی بھی خواہش یہی تھی کہ مقدونیہ کا بادشاہ بنکر نہیں، بلکہ اکیلیس کا

۱۔ یہ ہم ثرواے کا سب سے نامی یونانی سورما تھا اور شاہان مقدونیہ اسے اپنا مورث اعلیٰ بتاتے تھے۔ مترجم



خلف سعید اور عالم یونانی کا سرگروہ بن کر دولت ایران پر فوج کشی کرے۔  
 مجلس اتحاد کی حلیف ریاستوں نے جو امدادی فوج بھیجی اُس کی تعداد  
 بہت کم تھی اور اُسے سپہ سالار منتخب کرنیکے واسطے جو رائیں دی گئیں  
 وہ بھی سب غرضی اور برائے نام کارروائی تھی، بایں ہمہ یونانی دنیا کی  
 توسیع اور یونانی تمدن کی ترویج کا جو کام انجام دینے کے لئے قسمت نے  
 سکندر کو چھانٹا تھا اُس کا یہ نہایت موزوں سر آغاز ہے کہ اہل یونان  
 باضابطہ اُسے اپنا نمائندہ تسلیم کرتے ہیں۔ کیونکہ وہ حقیقت میں یونانی  
 قوم کا نمائندہ ثابت ہوا۔

اس اثنا میں وہ خانگی خطرات بھی جو راستے میں حایل تھے زبردستی  
 دور کر دئے گئے۔ یعنی سکندر کی سوتیلی ماں، اس کے شیرخوار بچے اور باپ  
 تینوں کا کام تمام ہو گیا۔ اٹالوس کا تو خود سکندر کے حکم سے ایشیا میں  
 خون ہوا مگر کلیو پیٹر اور اُس کے بچے کی موت کا وبال اُس کی گردن  
 پر نہیں ہے۔ یہ اُس کی ماں اولم پیاس کی کارستانی تھی جس نے  
 انتقام کے جوش میں بچے کو خاص ماں کی گود میں قتل کرایا اور خود  
 کلیو پیٹر کو مجبور کیا کہ اپنی بیٹی کا آپ پھندا بنا کے اپنے تئیں سولی  
 دے لے۔

تھریس میں فساد کے آثار نمایاں تھے۔ الیریہ سے طوفان کی  
 آمد آمد نظر آرہی تھی۔ اور ایسی حالت میں کہ تھریس عقب میں بناوٹ  
 کے لئے تیار ہو اور مغرب کی طرف سے بھی مقدونیہ پر حملے کا خطرہ  
 ہو، سکندر کا ایشیا پر بڑھنا ممکن نہ تھا۔ چنانچہ اگلے موسم بہار (۳۳۵ ق م)  
 میں وہ شمالی تھریس کے سرکش قبائل کو زیر کرنے میں مصروف رہا



اور وہاں سے مقدونیہ کی طرف واپس چلا تھا کہ اہل الییریہ کے سردار  
 تک آجانیکی اطلاع ملی سکندر نہایت تیزی سے کوچ کرتا ہوا اُن کے  
 مقابلے میں پہنچا اور پلیون کے قریب شکست دی۔ مگر جس طرح  
 تھریس سے مراجعت کرتے ہی الییریہ کے خطرے کی اطلاع آئی تھی، اسی طرح  
 وہ ابھی ملک الییریہ کے وسط میں تھا کہ تھنبیر کی بغاوت کی خبر ملی  
 یونانی مہمان وطن فیلقوس کی زندگی میں اکثر اُس کی موت کی  
 دعائیں مانگتے تھے اور اب اُس کا نوجوان بیٹا بادشاہ ہوا تو اُس کے  
 مرنے کی آس تھنے لگے تھے اور سکندر مقدونیہ کے باہر مصروف  
 جنگ تھا کہ نہایت سرعت کے ساتھ یہ افواہ یونان میں پھیل گئی کہ  
 مراد برائی، سکندر تھریس میں مارا گیا؛ ساتھ ہی تھنبیر کے مفور  
 جنہوں نے اٹھینز میں پناہ لے رکھی تھی بجلت اپنے وطن میں  
 واپس آئے اور مقدونیہ کا جوا اُتار پھینکنے کا اشتعال دلانے لگے۔  
 مقدونی فوج تھنبیر کے قلعے کا دمیہ میں متعین تھی اُس کے دو سردار جو  
 باہر تھے گرفتار کر کے قتل کر دئے گئے اور اب اہل شہر نے خاص قلعے  
 کا محاصرہ شروع کیا۔ تھنبیر کی اس بغاوت کا حال سنتے ہی تمام یونان اُسکی  
 پیروی پر آمادہ ہو گیا۔ مہمان وطن کی مردہ امیدوں میں جان پڑ گئی۔  
 کا دمیہ کی تخیر ایک شدنی امر نظر آنے لگی۔

یکایک خبر دینے والوں نے اہل تھنبیر کے کان میں آکے کہا کہ  
 مقدونیہ کی فوج آپہنچی اور چند ہی میل دور اُن کیستوس پر مقیم ہے۔  
 لوگوں میں اس اطلاع سے سرایت پھیلنے لگی مگر اُن کے سرگروہوں نے  
 اطمینان دلایا کہ سکندر تو مرچکا یہ ہو نہ ہو مقدونی سپہ سالار اُنٹینی پاڑے



لیکن در اصل وہ خاص سکندر شاہِ مقدونیہ تھا جو دو ہفتے کے اندر اندر پلوں سے اُن کیستوس آپہنچا اور اگلے ہی دن تھبہ کی شہرِ بپاہ کے سامنے کھڑا تھا۔ سکندر نے تھبہ کو قبولِ اطاعت کی مہلت دینے کے لئے پہلے انتظار کیا لیکن شہر والوں نے خود پیش دستی کی اور دوسرے دن ایک معمولی لڑائی ہوتے ہوتے ساری فوج نے ہلہ کر دیا: شہر فتح ہو گیا (ستمبر ۳۳۵ ق م) اور فتح مندوں نے نہایت بے رحمی سے لوگوں کو تہ تیغ کیا چنانچہ اس سے پہلے کہ سکندر اس قتل عام کے روکنے کا حکم دے ۶ ہزار جانیں تلف ہو چکی تھیں؛ دوسرے دن اُس نے مجلس کو رنٹھ کے حلیفوں کو جمع کیا کہ باغی شہر کی سزا تجویز کریں۔ مجلس نے فتویٰ دیا کہ شہر کو زمین کے برابر کر دیا جائے، اُس کے باشندے لونڈی غلام بنا کے فروخت کر دئے جائیں اور کاومیہ کے قلعے پر مقدونی فوج قابض رہے: اس ظالمانہ فیصلے کی تعمیل ہوئی شہر کی اینٹ سے اینٹ بجا دی گئی اور ان کھنڈرات میں اگر کوئی عمارت باقی رہی تو وہ پنڈار شاعر کا گھر تھا جس نے تقریباً دوسو برس پہلے سکندر اول شاہِ مقدونیہ کی مدح میں شعر کہے تھے اور اب سکندر فیلقوس نے یہ تخصیص حکم دیا تھا کہ اُس کے قدیم مسکن کو ہاتھ نہ لگایا جائے +

تھبہ کی تباہی نے ایک طرف تو بیوشیہ کے شہروں کو اُس کے طوقِ اطاعت سے ہمیشہ کے لئے آزاد کر دیا اور دوسرے سکندر کے خلاف جو شورشیں یونان کے دوسرے حصوں میں پیدا ہوئی تھیں وہ سب دب گئیں: ایتھنز میں یا تو چند روز پہلے تھبہ کو مدد بھیجنے کی تجویز ہوئی تھی اور یا یہ خبریں پہنچیں تو اہل شہر اپنا مشہور تہوار ”مسترنز“ چھوڑ چھوڑ کے واپس آئے اور فوراً جلسہ کر کے ڈیماڈینز کی تحریک پر یہ فیصلہ کیا گیا



کہ سفارت بھیج کر سکندر کو فتح کی مبارکباد دی جائے؛ مگر سکندر نے مطالبہ کیا کہ ڈیموس تھینز اور اُس کے ساتھ کے اور لوگ جو ہمیشہ مقدونیہ کے خلاف شورش بپا کرتے رہتے ہیں اُس کے حوالے کر دئے جائیں۔ اُس کا یہ مطالبہ کچھ بیجا نہ تھا لیکن اہل شہر نے دوسری سفارت کے ساتھ ڈیماڈیور کو پھر روانہ کیا کہ سکندر سے التجا کرے کہ ان خطاکاروں کی قسمت کا فیصلہ خود اُن کے ہم وطنوں پر چھوڑ دیا جائے؛ سکندر کو بہت خیال تھا کہ جہاں تک ممکن ہو ایتھنز کی رعایت کی جائے۔ اُس نے اپنا مطالبہ منسوخ کر دیا۔ البتہ اصرار کیا کہ فتنہ جو کاری ڈیموس کو ضرور جلا وطن کر دیا جائے۔

سرزمین یورپ میں تھینز کی تسخیر سکندر کا آخری کارنامہ تھی اور اس کے بعد اُس کی تمام زندگی ایشیا میں بسر ہوئی مگر اس ایک ہی سال کی لڑائیوں میں اُس نے جو کچھ کیا وہ اگرچہ مشرقی فتوحات کے مقابلے میں بالکل ہیچ نظر آتا ہے تاہم بجائے خود اتنا وسیع تھا کہ صرف یہی مغربی معرکے کسی سپہ سالار کا نام تاریخ میں زندہ رکھنے کے لئے کافی تھے۔

## ۲۔ ایرانی مہم کی تیاریاں، ایران کی حالت

سکندر نے موسم سرما فوجی تیاریوں میں صرف کیا اور مدت دراز تک باہر رہنے کے ارادے سے، سلطنت کا بندوبست کرنیکے بعد موسم بہار میں تسخیر ایران کے لئے گھر سے روانہ ہوا (۳۳۴ ق م) وہ ایران کی تمام سلطنت کو فتح کر کے خود تخت پر قبضہ کرنیکی نیت رکھتا تھا۔



اس کے لئے عقب میں تھریس کی طرف سے اطمینان ہونا مقدم تھا اور یہ کام پہلے ہی تھریس کو پہنچ چکا تھا۔ اب خاص ایران کی فتح میں تین منزلیں درپوش تھیں۔ اول ایشیائے کوچک اور دوسرے شام و مصر کی تھر اور جب یہ ابتدائی مرحلے طے ہو جائیں تو نہ صرف بہت بڑا علاقہ قبضے میں آجاتا بلکہ بابل و سوس پر پیش قدمی کرنیکے واسطے نہایت با موقع جنگی مستقر میسر آسکتے تھے کہ جہاں سے بہ اطمینان آگے لشکر کشی کی جائے، عدم موجودگی میں مقدونیہ کی حفاظت کے واسطے سکندر مجبور تھا کہ اپنی فوج کا محمول حصہ یہیں چھوڑ جائے۔ سلطنت کا نظم و نسق اُسے اپنے باپ کے وزیر اینٹی پاٹر کے سپرد کیا تھا۔ اور بیان کرتے ہیں کہ روانگی سے پہلے اپنی ذاتی املاک، قلعے اور جاگیریں سب اپنے احباب و رفقا میں تقسیم کر دی تھیں اور جب پردکاس نے پوچھا کہ اپنے واسطے کیا رکھا؟ تو اُس نے جواب دیا ”امید“ پردکاس نے یہ سن کر اپنا حصہ لینے سے انکار کیا اور بے ساختہ کہا کہ ہم جو تمہارے ساتھ لڑنے جاتے ہیں یہی کافی ہے کہ تمہاری امید میں شریک و سہم رہیں۔“

دولت ایران میں استحکام و پیوستگی مفقود تھی اور اُن دنوں اُس کا فرماں روا بہت کم حوصلہ شخص تھا؛ بے شبہ شہنشاہ اردشیر اُخست (ارتازرکسنراوکوس) نے اپنے اسلاف کی نسبت زیادہ قوت سے کام کیا تھا مگر مخالفوں نے اُسے مروا ڈالا اور دو تین سال کی بد نظمی کے بعد دارائے ثالث (داریوش کدمان) وارث تخت ہوا جو قدیم خاندان ہخامنش کی دور کی شاخ میں تھا (۳۳۶ ق م)؛ اس بادشاہ میں اگر کچھ بھی قابلیت اور جنگی تجربہ ہوتا تو ظاہر ہے کہ سکندر کے مقابلے میں اُسے کامیابی کے



بہت موقعے حاصل تھے۔ اول تو جنگ کی ترازو میں محض انسانوں کا جس قدر وزن داراے ایران لاکے رکھ سکتا تھا، سکندر کی فوج اس کا پانسنگ بھی نہ تھی۔ دوسرے روپے کی اُس کو کچھ کمی نہ تھی اور بے حساب دولت کا مالک تھا۔ تیسرے مصر و شام اور ایشیائے کوچک کے سواہل کی حفاظت کے لئے اُس کے پاس بہت بڑا بیڑا موجود تھا۔ اور چوتھے یہ کہ گو اس وسیع سلطنت میں مرکزیت اور پیوستگی نہ تھی مگر خود اس بات کا نتیجہ یہ تھا کہ ایرانی ولایتوں میں کسی قسم کی بددلی اور سرکشی نہیں پائی جاتی تھی۔ بایں ہر محض ازدحام سے کچھ کام نہ چل سکتا تھا۔ جب تک کہ کوئی کام لینے والا نہ ہو اور عقل و دماغ ایسی چیز نہیں کہ روپے سے خرید لی جائے، اس کے علاوہ فنِ حرب میں دولتِ ایران اپنے معاصرین سے پیچھے رہ گئی تھی۔ یوم کُناکسانے اُسے صرف ایک سبق سکھایا تھا۔ وہ یہ کہ ضرورت کے وقت کرایے کے یونانی سپاہیوں سے کام لیا جائے۔

کہا جاتا ہے کہ جب ایران سے لڑنے چلا تو سکندر کی فوجی تعداد ۳۰ ہزار پیادہ و ۵ ہزار سوار تھی۔ اُس کے باپ نے جو فوجی نظام قائم کیا تھا سواروں کی اتنی زیادتی اُس کی خاص جدتوں میں داخل ہے۔ سکندر نے اس تناسب کو قائم رکھا۔ یہ ہم پڑھ چکے ہیں کہ فیلقوس نے مقدونیہ کی قومی فوج کو تین حصوں میں ترتیب دیا تھا۔ لینے اُس میں ایک تو پیادوں کا پرا ہوتا تھا، دوسرے نیم مسلح پیادے یا ”ہی پاس پستی“ اور تیسرے زرہ پوش سوار۔ سکندر کی ایشیائی مہم میں مقدونی پیرے کے ۶ دستے تھے اور اُن بڑے بڑے معرکوں میں



جنہوں نے دولتِ ایران کی قسمت کا فیصلہ کیا، یہی دستے قلبِ فوج میں رکھے جاتے تھے اور حلیف اور یونانی تنخواہ دار ہپ لیت (یعنی پیادوں) سے انہیں تقویت ملتی تھی۔ ”ہی پاس پستی“ فوج کو سینے پر پارمینو کا بیٹا نیکا نور لڑاتا تھا اور پارمینو کا دوسرا بیٹا فلوٹاس زرہ پوش مقدونی سواروں کا سردار تھا جن کے آٹھ دستے تھے یہ ہمیشہ فوج کے سینے پر ہوتے اور میسرے کی طرف تھسالیہ کے بے نظیر سوار رکھے جاتے تھے۔ ان بازوؤں پر نیم مسلح سوار و پیادہ فوجیں بھی مدد کے واسطے ہوتی تھیں اور ان میں مختلف اضلاع الیریہ اور تھریس و پیونیہ کے سپاہی اپنے اپنی قومی لباس میں صف آرا ہوتے تھے۔

### ۳۔ ایشیائے کوچک کی تسخیر

سستوس کے مقام سے بڑے نے فوج کو ابی دوس پہنچا دیا۔ مگر خود سکندر ایشیا کے ساحل پر ”اکائیانی بندرگاہ“ یعنی اُس جگہ تک گیا جہاں ٹروائے کے قدیم یونانی حملہ آور آکر اترے تھے۔ سب سے پہلے علاقہ میسیہ کے کنارے پرکشتی میں سے وہی کودا اور ٹروائے کے میدان کو طے کر کے الیون کی پہاڑی پر چڑھا۔ کہتے ہیں کہ یہاں دیوتا کی درگاہ پر اُس نے اپنا زرہ بکتر نذر دیا اور وہاں سے کوئی قدیم زرہ جو جنگِ ٹروائے کی یادگار تھی دیوار پر سے اتار کے خود لے آیا۔ رو بلا کے لئے پریم شاہِ ٹروائے کے نام کی بھیٹ دی کہ وہ اپنے دشمن نیوٹولموس کی اولاد پر عتاب نازل نہ کرے پھر اپنے جدِ امجد اکی لیس کی قبر پر پھولوں کا تلج چڑھایا اور اکی لیس کے محبوب



دوست پتروکلس کی قبر کو سکندر کے عزیز دوست ہیفیس شیان نے ہر  
 سے سجایا۔ ٹروائے کی پہاڑی پر ان مراسم کی بجا آوری خاص طور پر قابل  
 لحاظ ہے کیونکہ اس سے نوجوان سکندر کے وہ خیالات ظاہر ہوتے ہیں  
 جو اس ٹھم پر جاتے وقت اُس کے دل میں موجزن تھے ۔  
 اس اثنا میں شہنشاہ ایران کے والیوں نے بھی ایشیائے کوچک کی  
 مدافعت کے واسطے ہم ہزار فوج فراہم کر لی تھی ۔ فوج کی سرداری کے  
 معاملے میں ایرانی بادشاہ ہمیشہ جس قسم کی غلطی کرتے تھے وہی وارنے  
 کی کہ کئی کئی سپہ سالار نامزد کر دئے کہ مل کر فوج کو لڑائیں۔ ان میں  
 ایرانی والیوں کے علاوہ محض باشندہ رودس بھی شامل تھا اور ایرانی  
 سردار اُس سے حسد کرتے تھے ۔ چنانچہ انہوں نے اُس کا کہنا نہ سنا اور  
 تہیہ کر لیا کہ جو کچھ بھی نتیجہ ہو لڑائی میں ویر نہ کی جائے ۔ چنانچہ وہ  
 اور استیا کے میدان تک بڑھے جس میں سے گرائی کو س ندی  
 بہ کر بحیرہ مرمورہ میں آگری ہے ۔ اسی ندی کے بلند کنارے پر  
 انہوں نے فوجیں آراستہ کیں (۳۳۳ ق م) کہ غنیم کو عبور کرنے سے  
 روکا جائے اور اس میں یہ عجیب ترتیب قائم کی کہ سواروں کو عین  
 کنارے پر آگے کھڑا کیا اور اُن کے پیچھے ڈھلان پر اپنے اجیر  
 یونانی پیادوں کو رکھا ۔ قاعدہ ہے کہ مدافعت کرنیوالے سواروں پر ہمیشہ  
 حملہ آور سوار غالب آئیں گے ۔ پس سکندر نے سمجھ لیا کہ فستح کی  
 سب سے آسان تدبیر یہی ہے کہ اپنے سواروں کو صفِ مقابل پر  
 ریل دیا جائے ۔ فوجوں کی ترتیب اُس نے حسب دستور ہی رکھی کہ  
 وسط میں پیادوں کا پرا جایا اور میسرہ سپہ سالار پارٹنیو کے سپرد



کر کے سینہ اپنے زیرِ علم رکھا۔ پھر غنیم کے میسرے کو اُلجھانے کے لئے سب سے پہلے نیم مسلح سواروں کو ندی میں آگے بڑھایا اور اس کے بعد اپنے مقدونوی زرہ پوش سواروں کو لے کر دشمن کے قلب پر حملہ کیا۔ خود سکندر لڑائی کے گھمسان میں مصروفِ شمشیر زنی تھا اور اس پر بھی ہر طرف سے وار پڑ رہے تھے؛ مگر لڑائی نے طول نہ کھینچا اور ان بلند کناروں پر تھوڑی سی دیر کی تیز و تند کشمکش کے بعد ایرانی صف درہم برہم ہو گئی اور جب انہیں بھگا دیا تو مقدونوی پُرادریا کے پار ہو کر آگے بڑھا کہ دشمن کے یونانی پیادوں سے ہم نبرد ہو جو پیچھے کے رخِ صف آرا تھے۔ اور ادھر ظفر مند مقدونوی سوار اُن کے بازوؤں پر ٹوٹ کے گرے؛

مگر اس فتح کے یہ معنی ہرگز نہ تھے کہ ایشیائے کوچک کا تمام علاقہ فتح مندوں کے قبضے میں آگیا۔ ابھی بہت سے مستحکم مقامات کو ایک ایک کر کے لینا باقی تھا۔ خاص کر ساحل کے بعض مقامات ایسے تھے جہیں ایرانیوں کے زبردست بیڑے سے بہت کچھ امداد مل سکتی تھی اور وہ اُس کی مدد سے ناامید نہیں ہوا تھا۔ گراتانی کوس کی لڑائی کے بعد جب اُس نے مالِ غنیمت تقسیم کیا تو اُس میں سے تین سو زرہ بکتر ایٹھنر بھیجے کہ قلمے میں ایٹھنر دیوی کے مندر پر چڑھا دئے جائیں اور نذر کے الفاظ یہ تھے ”سکندر فرزندِ فیلقوس اور (بجز لکھونیوں کے) تمام یونانیوں نے۔ ایشیا کے لمبھوں سے!“ مگر اہل ایٹھنر کے دل سرد تھے۔ انہیں ایشیائی لمبھوں کے خلاف سکندر اور اس کے یونانیوں کی رفاقت کا کچھ شوق نہ تھا؛



اب فاتح بادشاہ جنوب کی طرف بڑھا کہ ولایت لدیہ اور اس کے  
 پایہ تخت سارویس پر قابض ہو جائے۔ یہاں کا قلعہ مضبوط تھا لیکن  
 اس موقع پر بلا مزاحمت اپنے خزائن سمیت حوالے کر دیا گیا۔ اس قبول اطاعت  
 کے صلے میں اہل لدیہ کو آزادی عطا ہوئی اور پارمنیو کا بھائی  
 اساندر یہاں کا والی مقرر ہوا۔ اس کے بعد سکندر نے آیونی شہر نکا  
 رخ کیا جہاں یونانی جمہوریت پسندوں نے اُس کا تپاک سے خیر مقدم  
 کیا مگر اُمرا نے ایران کا ساتھ دیا اور جہاں کہیں اُن کا اقتدار تھا  
 وہاں ایرانی فوجیں قلعوں کی حفاظت کے لئے اندر لے لی گئیں۔ جس وقت  
 سکندر کی فوج افی سوس کے قریب پہنچی تو اُس کی آمد دیکھتے ہی  
 شہر والوں نے اپنے عمائد کو قتل کرنا شروع کیا۔ مگر سکندر نے  
 شہر میں پہنچ کر اس فساد کو روکا اور وہاں جمہوری حکومت قائم کر دی۔  
 اس کی پیش قدمی کی دوسری منزل ملی توس یا شہر ملطہ تھی اور  
 یہاں پہلی دفعہ اُس کی مزاحمت ہوئی۔ اس شہر کو فتح کرنے کے بعد  
 اُس نے اپنا بیڑا منتشر کر دیا اور ساحل کے تمام مضبوط مقامات کو  
 لے کر اندرونی علاقوں کی بحری آمد رفت مسدود کر دی۔ اس کام  
 میں اُس کے دو سال صرف ہوئے۔ لیکن اُس کا نتیجہ یہ ہوا کہ  
 ایشیائے کوچک اور شام و مصرینیوں ملک اُس کے زیر نگیں آ گئے؛  
 مگر ایشیائے کوچک میں سب سے دشوار مرحلہ ہالی کرنا سوس  
 کی تسخیر تھا۔ گرائی کوس کے باقیماندہ مضبوط سپاہی اور خود سپہ سالار  
 رہمن مدافعت کے لئے یہاں آکر جمع ہو گئے تھے۔ دارا سے ایران نے  
 اب اسی شخص کو اپنے بیڑے اور سواحل کی حکومت سپرد کر دی تھی۔



اور مہمن نے ہالی کرنا سوس کے گرد گہری خندق کھود کر شہر میں بہت سا سامان رسد جمع کر دیا تھا کہ عرصے تک محصور رہ کر مقابلہ کر سکے۔ سکندر نے خندق کو پاٹ دیا اور شہر پر اپنی منجنیقیں اور برج قائم کر کے سنگ باری شروع کی۔ شہر پناہ میں شمال مشرقی رخ رخنے پیدا ہو گیا۔ لیکن سکندر کو امید تھی کہ اہل شہر خود اطاعت قبول کر لیں گے۔ لہذا حملے سے باز رہا اور کئی دفعہ اپنے سپاہیوں کو ہتھ کرنے سے روک روک لیا۔ آخر مہمن کو بھی نظر آگیا کہ اب مقابلہ بیکار ہے اور اس نے تہیہ کر لیا کہ شہر چھوڑ کر فوجوں کو شاہی قلعے میں ہٹا لائے جو بندرگاہ کے جزیرے پر بنا ہوا تھا۔ لیکن جانے سے قبل اُس نے رات کو شہر میں آگ لگا دی اور اہل مقدونیہ داخل ہوئے ہیں تو ہر طرف شعلے بھڑک رہے تھے ۛ

چونکہ سردی کا موسم قریب تھا اس لئے سکندر نے اپنی فوج کے دو حصے کر دئے اور ایک کو تو سپہ سالار پارمنیو کے ماتحت جاڑا گزارنے لہریہ بھیج دیا اور دوسرے حصے کو لیکر خود لیسبیہ میں بڑھا۔ بعض نوجوان سرداروں کو جن کی اُسی زمانے میں شادی ہوئی تھی اُس نے وطن جاکے اجازت دے دی لیکن حکم دیا کہ جب واپس آئیں تو اپنے ہمراہ کچھ نہ کچھ فوج ضرور بھرتی کر کے لائیں؛ لیسبیہ میں وہاں کی متحدہ ریاستوں نے سکندر کی کوئی مزاحمت نہ کی۔ اُس نے بھی وہاں کے نظام حکومت کو بجنسہ رہنے دیا اور پم فیلیہ کے ساحل سے بڑھ کر پرگی کی طرف چلا اور پسپیویہ کی پہاڑیوں میں لڑکر اپنا راستہ نکالا۔ یہاں سے وہ ولایت افروجیہ کے بلند و مستحکم قلعہ سلیمنی پر پہنچا اور وہاں کچھ فوج متعین کر کے



قدیم سلطنت افروجیہ کے پایہ تخت گوردیون پر بڑھا جو رود سنگاریوس کے کنارے واقع تھا؛

گوردیون کو فوجوں کے دوبارہ آنے کا مقام قرار دیا گیا تھا۔ چنانچہ وہ سب وہاں جمع ہو گئیں (سکندر ق م موسم بہار) اور مقدونیہ سے تازہ کمک بھی آگئی کہ اُن فوجوں کی جگہ لے لے جنہیں مفتوحہ علاقوں اور شہروں کی حفاظت کے لئے چھوڑ دیا گیا تھا؛ گوردیون کے قلعے میں وہاں کے قدیم بادشاہ گوردیوس و میداس کے محلوں کے کھنڈر باقی تھے اور سکندر گوردیوس کی وہ رتھ دیکھنے پہاڑی پر چڑھا جس کی گرہ بہت مشہور تھی۔ یعنی اُس کے جُوعے کو درخت کی چھال بٹ کر جس گرہ سے باندھا تھا اُس کے سرے اس ہنر کے ساتھ چھپائے تھے کہ بالکل نظر نہ آسکتے تھے اور یہ پیشینگوئی مشہور تھی کہ جو کوئی اس گرہ کو کھول لے وہ ایشیا پر حکومت کریگا۔ سکندر نے بھی بہت کوشش کی مگر جب اس طرح نہ کھلی تو اُس نے اپنی تلوار کھینچ کر گرہ کو کاٹ دیا اور پیشینگوئی کی شرط پوری کر دی۔ یہاں سے سکندر اُن کیرا کے راستے کیا دوسرے ہوتا ہوا جنوب میں تیاننا پہنچا اور سلیمسیہ کے پہاڑی دروں پر اچانک قابض ہو گیا۔ وہاں سے وہ طرسوس پر اتنا تیز بڑھا کہ صوبے کے ایرانی والی ارسائیا نے ایک مرتبہ بھی سامنا نہ کیا اور فرار ہو گیا؛

یہاں ایک ناگہانی واقعہ پیش آیا جس سے عجب نہ تھا کہ تاریخ کا رنگ ہی بدل جائے اور سکندر کا خاتمہ ہو جائے۔ یعنی یہ کہ بہت دور تک نہایت تیز دھوپ میں سواری کر نیکی بعد وہ گدہ نوں چشمے کے ٹھنڈے پانی سے نہالیا اور اس کا نتیجہ یہ ہوا کہ جاڑے سے شدید



بخار ہو گیا حتیٰ کہ طبیبوں کو جان بری کی امید نہ رہی۔ لیکن اگر نانیہ کے طبیب فلپ نے ایک مسہل تجویز کیا اور خود بادشاہ کے خیمے میں دوا تیار کر رہا تھا کہ کسی نے سکندر کو ایک خط لا کے دیا جس میں تحریر تھا کہ دارا نے فلپ کو رشوت دے کر ملا لیا ہے کہ سکندر کو زہر دیدے۔ سکندر نے دوا کا پیالہ لیتے میں یہ خط فلپ کو دیا اور ادھر وہ اُسے پڑھ رہا تھا اور ادھر سکندر نے دوا پی لی۔ اُس کا اعتماد بجا نہ تھا اسی دوا سے اُسے بہت جلد شفا حاصل ہو گئی۔


## ۴۔ جنگ الیوس

اس عرصے میں دارا نے ایران لشکر گراں پشت پر لئے فرات عبور کر چکا تھا۔ سکندر نے مقابلہ میں عجلت نہ کی بلکہ پہلے کچھ فوج دیکر پارسیوں کو آگے روانہ کیا کہ اُن دروں پر قابض ہو جائے جو سلیمس اور ملک شام کے درمیان سرحد پر واقع ہیں۔ اور خود مغربی سلیمس کی پہاڑی قوموں کو اپنا مطیع بنانے میں مصروف ہو گیا اور ادھر سے اطمینان حاصل کرنے کے بعد مشرق میں الیوس کی طرف بڑھا جو کوہ امانوس کے نیچے واقع تھا۔ اسی پہاڑ کے دوسرے رُخ دارا ایک ایسے میدان میں پہنچ گیا تھا جو اُس کی کثیر فوج کو لڑانے کے لئے نہایت ناموقع جگہ تھی؛ الیوس سے ملک شام میں دو راستے تھے۔ ایک تو سیدھا اور دشاگرزا کوہستانی دروں کا راستہ تھا۔ اور دوسرا پھیرکھا کے ساحل سل میریان دروس تک پہنچتا اور کوہ امانوس کے اوپر سے گزرتا تھا۔ یہی وہ راستہ ہے جس پر سے ہم پہلے سیروس اور زینوفن کو گزرتے



دیکھ چکے ہیں۔ سکندر نے بھی اسی کو اختیار کیا اور اپنے بیمار سپاہیوں کو ایسوس میں چھوڑ کر میریان دروس تک کوچ کیا مگر یہاں ایک سخت طوفان کی وجہ سے اُسے رُکنا پڑا؛ اُدھر دارا کو روز انتظار رہتا تھا کہ سکندر پہاڑوں سے اُتر کر سامنے آئے مگر جب سلیسہ میں تاخیر ہو جانیکی وجہ سے وہ نہ آیا تو ایرانیوں نے یقین کر لیا کہ سکندر ساحل سے آگے بڑھتے ہوئے ڈرتا ہے۔ لہذا دارا اور اُس کے مشیروں نے ارادہ کیا کہ وہ جہاں ہو خود وہیں پہنچ جائیں۔ ایرانی فوج امانوس کے شمالی دروں کو عبور کر گئی۔ اور پھر خاص سکندر کے جنگی مستقر یعنی ایسوس پہنچ کر اُس نے اُن بیمار سپاہیوں کو جو یہاں چھوڑ دئے گئے تھے طرح طرح کے عذاب دیکر جان سے مار ڈالا۔ اس افسوسناک واقعہ کا سکندر کو کچھ الزام اس لئے نہیں دیا جاسکتا کہ اُس کے خیال میں یہ بات کسی طرح نہ آسکتی تھی کہ دشمن ایسے باموقع کھلے ہوئے مقام کو جہاں کثرتِ تعداد بہت کارگر ہوتی از خود چھوڑ دیگا اور ایسے تنگ مقام میں آجائیکا جہاں اتنے انبوه کو پھیلانا اور لڑانا خود اُسی کے حق میں مصیبت تھا۔ حتیٰ کہ دارا کے ایسوس پہنچنے کی خبر اتنی عجیب تھی کہ اول اول سکندر کو اس کا یقین نہ آیا اور اُس نے دیکھ بھال کے لئے ایک کشتی روانہ کی۔ پھر جس وقت تصدیق ہو گئی کہ خود دشمن نے اپنے تیئیں اُس کے پنجے میں پھنسا دیا ہے تو وہ میریان دروس سے واپس ہوا اور بحری دروں کے راستے ایسوس کے تنگ میدان میں پہنچ گیا۔





ایسوس کے میدان کو پی ناروس ندی نے دو حصوں میں  
منقسم کر دیا ہے۔ اسی ندی کے بلند کناروں پر ایرانیوں نے گرائی کوس  
کی طرح مورچے بنائے تھے اور یہاں بھی سکندر ہی نے اُن پر حملہ کیا  
(اکتوبر ۳۳۳ ق م) مقدونی قطاریں علی الصبح میدان میں داخل ہوئیں  
اور اُن کی آمد سن کر دارا نے کچھ نیم مسلح پیادہ اور کچھ سواروں کے  
دستے دریا کے پار بھیج دیئے کہ فوج کی صف بندی ہونے تک دشمن  
کو روکے رہیں۔ سامنے کی صفوں میں سب کے سب ہپ لیت  
یا پیادہ نیزہ بردار تھے اور تیس ہزار اجیر یونانی بھی انہی میں شامل تھے



بایاں بازو پہاڑ کی ڈھلان تک پہنچ کر اُس کے قوس نما دامن کے  
سہارے اس طرح آگے بڑھا ہوا تھا کہ غنیم کا مینہ دونوں طرف سے  
اُس کی زد میں آجائے : صفوں کی ترتیب کے بعد سواروں کو دریا  
کے شمال میں واپس بلا کر دست راست پر ساحل کے قریب قائم کر دیا  
تھا کیونکہ وہاں سواروں کے گھونے پھرنے کے واسطے نہایت با موقع  
میدان تھا :

سکندر کے بڑھتے وقت فوجوں کی ترتیب حسب معمول وہی تھی کہ  
پہلے میں پیادوں کا پرا اور جانب راست ہھیپاس لپتی یعنی نیم مسلح  
پیادے تھے۔ چونکہ ایرانی فوجیں پہاڑ کے دامن میں جم کھا کر بہت  
آگے تک پھیلی ہوئی تھیں اور اندیشہ تھا کہ سکندر کی فوج پہلو  
اور عقب دونوں طرف سے رخسے میں آجائیں گی، لہذا سکندر نے اپنے  
یمن کے سرے پر نیم مسلح سپاہیوں کی ایک اور صف جمادی تھی۔ مگر  
جنگ گرائی کوس کی طرح یہاں بھی دشمن کے بائیں رخ پر زرہ پوش  
سواروں سے حملے کا آغاز ہوا، اگرچہ اس میں کلام نہیں کہ یہ موسم  
کہیں زیادہ دشوار اور سخت تھی کیونکہ یہاں دارا کے پاس قیس ہزار  
یونانی سپاہی موجود تھے جنہیں قدم جا کر لڑنا آتا تھا اور حملے کا خطرناک  
ہونا اس بات سے ظاہر ہے کہ اگر یہاں سکندر کامیاب نہ ہو تو  
اُس کی واپسی کا راستہ پہلے ہی منقطع ہو چکا تھا :

مگر سکندری سواروں کے دھاوے کو ایرانی نہ روک سکے۔  
تاہم پیادہ فوج کے آنے میں دیر لگی اور دریا کو عبور کر کے کنارے  
پر چڑھتے وقت ان کی صف بگڑ گئی خاص کر ایک مقام پر ترتیب



میں بہت خلل واقع ہوا اور دشمن کے یونانی پیادوں نے انہیں بڑی طرح دبانے شروع کیا۔ اگر یہ فوج پسپا ہو جاتی تو سکندر کا خطر مند مہم نہ بھی ایک پہلو سے زد میں آجاتا اور میدان ہاتھ سے جاتا رہتا۔ لیکن مقدونیہ کے پرے نے گھٹنے گاڑ دئے اور اُس وقت تک برابر اڑا رہا کہ نیم مسلح پیادے اپنے مقابل کی فوجوں کو پسپا کرنے کے بعد مدد کو پہنچ گئے اور دشمن کے پہلو پر حملہ کیا۔

اُدھر سکندر نے حملے کے لئے وہ مقام تاکا جہاں خاص داراے ایران ایرانی امرا کی فوج خاصہ کے درمیان اپنی جنگی رتھ میں کھڑا تھا۔ اس مقام پر شدید خونریزی اور گھمسان کی لڑائی ہوئی جس میں سکندر کی ٹانگ پر زخم آیا لیکن خود دارا نے اپنی رتھ پھیر دی اور اُس کے فرار ہوتے ہی ایرانی میسرے کے ایک سرے سے دوسرے سرے تک سپاہیوں کے قدم اکھڑ گئے۔ ساحل کی طرف ایرانی سوار دریا اتر کر دشمن کو مارتے کاٹتے چلے آتے تھے کہ عین کامیابی کے عالم میں اُن کے کان تک بادشاہ کے فرار ہونیکا شور پہنچ گیا اور اُن کے پاؤں لڑکھڑا گئے اور تھوڑی ہی دیر بعد ہم انہیں دیوانہ وار بھاگتے اور اہل تھسابہ کو اُن کا تعاقب کرتے دیکھتے ہیں؛ ایرانی انہوہ اب امانوس کے دروں کی طرف بھاگ رہا تھا اور ہزاروں بھاگتے میں پیچھا کرنے والوں کے ہاتھ سے لقمہ اجل ہو رہے تھے۔ خود دارا کو جان بچانے کی پڑی تھی اور بھاگتے میں اپنی ماں اور بیوی کو بھی بھول گیا تھا جو ایسوس کے لشکر گاہ میں موجود تھیں۔ پھر جب وہ پہاڑ تک پہنچ گیا تو اپنی رتھ ڈھال اور شاہی چمبھی



چھوڑ کر ایک تیز مادیان پر سوار ہو لیا اور جس طرح ہوا جان بچا کر نکل گیا۔

غروب آفتاب تک خسرو ایران کا تعاقب کرنے کے بعد سکندر ایرانی لشکرگاہ میں واپس آیا اور خاص دارا کے خیمے میں اُس نے کھانا تناول کیا۔ وہ کھانا کھا رہا تھا کہ قریب کے کسی خیمے سے عورتوں کے گریہ و بکا کی آواز آئی۔ معلوم ہوا کہ اُس میں شکست خوردہ بادشاہ کی ماں اور اہل و عیال ہیں۔ اُن سے کسی نے کہہ دیا تھا کہ سکندر دارا کی ڈھال اور چنچہ لیکر پلٹا ہے اور یہ سمجھ کر کہ اُن کا مالک مارا گیا اُن میں کہرام مچ گیا تھا۔ سکندر نے اپنے ایک مصاحب کو اُن کی تشفی کے لئے بھیجا کہ دارا کے زندہ بچ جانیکا یقین اور ساتھ ہی یہ اطمینان دلائے کہ اُن کا وہی لحاظ اور پاس مراتب کیا جائیگا جو شہزادیوں کے شایان شان ہے کیونکہ یہ لڑائی کسی ذاتی پر خاش پر مبنی نہ تھی۔ سکندر نے اس قول کی پابندی کی اور حقیقت میں شاید اُس کے کسی فعل سے اُس کے معاصرین اتنے حیران نہ ہوئے ہونگے جتنے اُس فیاضانہ سلوک کو دیکھ کر حیران ہوئے جو سکندر نے اپنے حریف کے اہل و عیال کے ساتھ ملحوظ رکھا۔

فتح کی یادگار میں ساحل کے شمالی حصے پر ایک شہر کی بنیاد ڈالی گئی جو اب تک سکندر کے نام پر اسکندرون کہلاتا ہے۔

اب شام کا راستہ بالکل صاف تھا، جس طرح گرائی کوس کی چند گھنٹے کی جنگ نے ایشیائے کوچک کی تسخیر آسان کر دی تھی اسی طرح پیٹاروس کے معرکے نے شام و مسہ کا میدان صاف کر دیا اور ان کی



فتح کی تکمیل میں بعض بعض شہروں کے طویل و تکلیف دہ محاصروں کے سوا کوئی کسر باقی نہ رہی ؛ لیکن ان اہم نتائج کے علاوہ ایسوس کی فتح کا سب سے بڑا فائدہ یہ حاصل ہوا کہ نوجوان فاتح کی سطوت کا نقش جم گیا۔ کیونکہ اُس نے جس فوج پر غلبہ حاصل کیا وہ تعداد میں دس گنی تھی۔ پھر یہ کہ خاص شہنشاہ ایران لڑائی میں موجود تھا اور اتنی سخت شکست کھا کر بھاگا تھا کہ اُس کی ماں اور اہل و عیال تک دشمن کے ہاتھ میں اسیر ہو گئے تھے ؛ صلح کی سلسلہ جنبانی خود دارا کی طرف سے ہوئی اور اسی نے خط میں شکایت کی کہ سکندر نے ظلم پر کمر باندھی اور بلا وجہ ایرانی علاقوں میں گھس آیا۔ پھر اُس سے درخواست کی تھی کہ خاندان شاہی کے قیدیوں کو واپس بھیج دے اور آخر میں معاہدہ صلح و اتحاد پر آمادگی ظاہر کی تھی ؛ اس قسم کی عاجزانہ تحریر کا سکندر نے جو سخت جواب دیا وہ یہ تھا کہ ”میں نے پہلے تیرے سپہ سالار اور والیوں کو اور اب خاص تجھے اور تیرے لشکر کو میدان جنگ میں زیر کیا۔ اور دیوتاؤں کی عنایت سے تیرے علاقوں پر میرا قبضہ ہے۔ اب ایشیا کا مالک میں ہوں اور اس لئے تجھے میرے پاس آنا چاہئے۔ اگر تجھے کسی بد سلوکی کا اندیشہ ہے تو پہلے اپنے چند رفقاء کو بھیج کہ وہ اس بارے میں اطمینان حاصل کر لیں۔ تیرا خود میرے پاس آنا شرط ہے خود تیری درخواست پر تیری ماں اور اہل و عیال تجھے واپس مل جائیں گے اور جو مانگے گا وہ مراد پائیگا۔ آئندہ جب کبھی مجھے مخاطب کرے، شہنشاہ ایشیا کے نام سے مخاطب کر اور اس طرح نہ لکھ جیسے کوئی برابر والوں کو



لکھتا ہے بلکہ جو تیری مراد ہے وہ اس طرح بیان کر جس طرح اپنے مالک کے سامنے بیان کی جاتی ہے کیونکہ تیری ہر چیز کا مالک میں ہوا لیکن اگر اب تک تجھے میرے مقابلے میں ملک و بادشاہی کا دعویٰ ہے تو سامنے سے نہ بھاگ اور ٹھہر کہ ایک مرتبہ ہم اور لڑیں اور تو جہاں کہیں ہو میں خود وہیں پہنچتا ہوں :

## ۵۔ ملک شام کی تسخیر

جنگ ایسوس کے بعد ممکن تھا کہ سکندر دارا کے تعاقب میں ایران کے اندرونی علاقوں میں بڑھا چلا جائے اور حریف کو دوسری فوج فراہم کرنے کی ہمت ملنے سے پہلے پامال کر ڈالے مگر سکندر نے یہ نہ کیا بلکہ اطمینان کے ساتھ باقاعدہ اور قدم قدم بڑھنے کو ترجیح دی جس سے ظاہر ہوتا ہے کہ اُسے اپنی قوتِ بازو پر کتنا اعتماد تھا جس طرح شام و مصر کی تسخیر سے پہلے ایشیائے کوچک پر خاطر خواہ تسلط ہونا مقدم تھا اسی طرح عراق عرب پر پیش قدمی کرنے سے قبل مصر و شام کی تسخیر ضروری تھی۔ دوسرے شام میں اہل فنیقیہ کے شہر اُس کا خاص مطمح نظر تھے، صور، صیدا اور ارادوس کے یہ مشہور شہر کبھی باہم متحد نہیں ہوئے اور تھوڑے ہی دن پہلے بغاوت کی سزا میں اردشیرخوست نے صیدا کو تاراج و خراب کر دیا تھا۔ ارادوس اور بیب لوس اس قدیم شہر کے جانشین ہوئے تھے۔ اور انہوں نے سکندر کے پہنچتے ہی اطاعت قبول کر لی۔ لیکن صور نے مقابلہ کیا :



سکندر جنوب میں شہر صور کی طرف بڑھا۔ یہ شہر پہاڑی جزیرے پر آباد تھا اور اُن جہازوں کے علاوہ جو اُس وقت بحیرہ ایکین میں گشت کرنے چلے گئے تھے، اُسی جنگی جہاز حفاظت کے واسطے موجود تھے۔ اور اپنے باموقع مقام اور ان جہازوں کے زعم پر ہی اہل شہر نے صاف جواب دے دیا تھا کہ ”ایرانی ہو یا مقدونی ہم کسی کو شہر کے اندر نہ آنے دینگے“


سکندر نے اپنے مشیروں سے وضاحت کے ساتھ بیان کیا کہ صور کی تسخیر نہایت ضروری ہے۔ کیونکہ جب تک ایرانیوں کا سمندر پر قبضہ ہے اُس وقت تک مصر پر پیش قدمی یا دارا کا تعاقب کرنا کسی طرح قرین مصلحت نہ ہوگا۔ اور اُن کی بحری قوت چھین لینے کی صرف یہی صورت تھی کہ ساحل کے سب سے اہم بحری مقام صور کو مستحضر کر لیا جائے جس کے بعد ایرانی بیڑے کا سب سے طاقتور حصہ یعنی فیفتی بیڑا مقدونیہ کے قبضے میں آجائے گا۔ کیونکہ جب شہر ہی نہ ہوگا تو وہاں کے لوگ کس کے واسطے لڑینگے اور کس مقام کے لئے پتوار چلائیں گے۔ اسی کے ساتھ پھر مصر و قبرس کی تسخیر میں کوئی دقت یا شبہ کی گنجائش نہ رہیگی؛

اس طرح اول ہی سے سکندر یہ بات سمجھے ہوئے تھا کہ صور کی تسخیر آئندہ فتوحات کی گنجی ہے۔ لیکن سچ یہ ہے کہ اس شہر کا محاصرہ اتنا دشوار کام تھا کہ شاید سکندر کی غیر معمولی فہم و ذکاوت کو اس سے زیادہ پیچیدہ عقدہ کبھی سلجھانا نہ پڑا ہوگا۔ (جنوری تا جولائی ۳۳۲ ق م) ساحل اور جزیرے کے درمیان، جس پر چاروں طرف



نہایت بلند و مستحکم فصیل بنی ہوئی تھی، آدھ میل سے زیادہ چوڑی  
آبنائے تھی۔ جزیرے میں ساحل کے رخ دو بندرگاہیں تھیں  
ان میں سے شمالی جس کا دہانہ بہت تنگ تھا۔ بندر صیدا کہلاتی  
تھی اور جنوبی مصری بندرگاہ کے نام سے موسوم تھی ۛ

۳۹۸



ایسے غنیم کے لئے جس کے پاس بحری قوت مقابلتہ بہت کم ہو  
شہر کا محاصرہ کرنے کی صرف یہی صورت ہو سکتی تھی کہ آبنائے پر  
پل باندھ کر جزیرے کو ساحل سے ملا دیا جائے۔ سکندر نے بلا تاخیر  
پانی میں ایک پختہ شکر بنانی شروع کی۔ ساحل کے قریب جہانک



پانی کم تھا پستے کے بندھنے میں زیادہ دقت پیش نہ آئی۔ لیکن جب وہ جزیرے کے قریب پہنچے جہاں آبائے زیادہ گہری تھی تو اس کام میں سخت دشواریاں لاحق ہوئیں۔ دشمن کے جنگی جہازوں نے بندرگاہوں سے نخل نخل کر پستے بنانے والوں پر سنگ باری شروع کی اور انہی کی حفاظت کے لئے سکندر کو پستے پر دو برج تعمیر کرنے پڑے۔ اُن پر منجیقیں لگا دی گئیں کہ جہازوں کی سنگ باری کا جواب دے سکیں۔ یہ برج لکڑی کے تھے اور ان کے آگے چمڑے کے پردے لگا دئے تھے کہ شہر پناہ سے جو تیریا پتھر پھینکے جائیں اُنے بُرج اور مزدور دونوں کا بچاؤ ہو سکے۔ لیکن صور کے لوگ جدت طرازی میں کسی سے کم نہ تھے۔ انہوں نے ایک آتش زن جہاز تیار کیا اور اُس میں سوکھی لکڑیاں اور آتش گیر اشیا بھریں اور ایک دن جب کہ ہوا اُن کے موافق منشا چل رہی تھی اس جہاز کو پستے کے پاس تک کھینچ لائے اور آگ لگا دی۔ اُن کی یہ تدبیر کامیاب ہوئی اور جلتے ہوئے جہاز نے بہت جلد سکندر کے بُرج اور منجیقوں کو اپنے ساتھ لپیٹ لیا اور جلا ڈالا۔ مگر اس واقعے کے بعد سکندر نے اپنی سڑک کو اور زیادہ چوڑا کرایا تاکہ آگے بڑھانے سے پہلے اُس کی حفاظت کے لئے زیادہ برج اور منجیقیں لگائی جاسکیں۔ اس کے علاوہ اُسے نظر آیا کہ سڑک تیار ہونیکے بعد بھی وہاں سے حملہ کرنے میں جہازوں کی مدد ضروری ہو گی۔ لہذا وہ خود صیدا گیا کہ چند جہاز جو وہاں کھڑے تھے انہیں لے آئے اُسی وقت اراؤس اور بیب لوس کے وہ بھری دستے جو بحیرہ



ایجین میں تھے یہ سن کر کہ اُن کے شہروں نے سکندر کی اطاعت قبول کر لی، ایرانی بیڑے کا ساتھ چھوڑ کر چلے آئے اور صیدا پر سکندر سے مل گئے۔ تھوڑے ہی دن بعد قبرس کے رئیسوں نے بھی اطاعت قبول کی اور ان کے ایک سو بیس جہازوں سے سکندر کے بیڑے کو اور کمک پہنچ گئی۔ چنانچہ اب اُس کے پاس قریب قریب دوسو پچاس جنگی جہاز تھے اور صُور کے سوداگروں سے اُس کی بحری قوت کہیں زیادہ بڑھ گئی تھی؛

اسی محاصرے کے دوران میں شاہِ شامان یعنی دارائے ایران نے بھی ایک سفارت بھیجی اور خاندانِ شاہی کے اسیروں کے فدیے میں کثیر رقوم اور فرات کے مغرب کا سارا علاقہ حوالے کرنے پر آمادگی ظاہر کی۔ نیز تجویز کی کہ سکندر دارا کی بیٹی کو اپنے عقد میں لے اور دولتِ ایران کا حلیف بن جائے اس پیام کے متعلق جب مجلسِ شوریٰ میں گفتگو ہوئی اور پارمنون نے کہا کہ اگر میں سکندر ہوتا تو ان شرائط کو قبول کر لیتا، تو سکندر نے جواب دیا کہ ”ہاں اگر میں پارمنون ہوتا تو میں بھی قبول کر لیتا“

صیدا سے سکندر اپنا بیڑا لیکر صُور کے سامنے آیا کہ شاید اہل شہر بحری مقابلے کے لئے باہر نکل آئیں۔ لیکن جب انہوں نے اُس کا پورا بیڑا دیکھا اور کثرت کے سامنے اپنی کامیابی کی کوئی امید نظر نہ آئی تو بندرگاہوں میں ہٹ گئے اور انہی کے تنگ دہانوں پر اپنے سے طبقہ جہازوں کی قطار باندھ کر راستہ روک لیا۔ ادھر سکندر نے دونوں بندرگاہوں کے گرد اپنے جہاز



پھیلا کر اُن کی آمد رفت مسدود کر دی اور خود اپنے لشکر میں  
چلا آیا جہاں مصری بندرگاہ کے مقابل ساحل پر اُس کا نیمہ  
نصب تھا :

جہازوں کی دوسے تھوڑے ہی دن میں ساحل سے جزیر  
تک پُشتہ تیار اور مشرقی فصیل پر ایک زبردست حملے کا پورا  
سامان کر لیا گیا۔ کچھ منجیقیں پشتے پر قائم کر دیں اور کچھ پُرانے یا  
بار برداری کے جہازوں میں لگا دی گئیں۔ لیکن اس رخ شہر پناہ  
ایک سو پچاس فیٹ بلند اور بہت چوڑے آئثار کی تھی۔ حملہ کاروں  
نے ہوا محصوروں نے روغنِ نطف اور آتش گیر اشیا کی بوچھاڑ کر دی  
جن کے پھینکنے کے لئے انہوں نے طاقتور آلات اپنے دھموں پر  
چڑھا رکھے تھے۔ غرض اس دیوار پر سب حملے ناکام رہے لیکن  
بندرگاہ صیدا کی طرف سے جن جہازوں نے گھیر رکھا تھا اُن پر  
اہلِ صُور نے جب اچانک حملہ کیا تو اُلٹا انہی کو بہت نقصان  
ہوا اور تھوڑی سی دیر کی کامیابی کے بعد خود اُن کا بیڑا بالکل بیکار ہو گیا۔  
محاصرین اب جنوبی رخ مصری بندرگاہ کے قریب حملے کی فکر  
میں تھے اور یہاں اُن کی مسلسل کوشش نے آخر کار فصیل میں  
رخنہ ڈال دیا۔ اور اگرچہ اہلِ صُور نے حملے کو آسانی سے دفع کر دیا  
تاہم سکندر کو فصیل کا سب سے کمزور مقام معلوم ہو گیا اور دودن کے  
بعد اُس نے ایک آخری اور بہت بڑے ہٹے کی تیاری کی جن  
جہازوں میں منجیقیں نصب تھیں انہوں نے جنوبی فصیل پر شکاری  
شروع کی۔ قریب ہی دوسرے طبقہ جہازوں میں نیم مسلح اونیزہ بردار



پیادوں کی فوج منتظر اور تیار تھی کہ سردار اوستوس کے ماتحت  
فصیل کے ٹوٹتے ہی ساحل پر کود کر شہر میں گھس جائے۔ دونوں  
بندرگاہوں کے سامنے جہاز متعین کر دئے گئے تھے کہ جس وقت  
مناسب موقع نظر آئے جبراً بندرگاہ میں داخل ہو جائیں اور باقی  
بڑے میں بھی نیم مسلح پیادے اور آلات سنگباری فراہم کر کے  
جہازوں کو جزیرے کے چاروں طرف پھیلا دیا تھا کہ مختلف مقامات  
سے حملہ کریں اور محصورین کو برابر پریشان کرتے رہیں تاکہ وہ سب  
اُس مقام پر جمع نہ ہو سکیں جہاں کہ اصلی حملہ ہونا تھا۔ آخر فصیل  
میں ایک چوڑی دراڑ پڑ گئی، سہ طبقہ جہاز اُس مقام تک پہنچا دئے  
گئے اور پُل ڈال کر پیادوں نے دیوار پر چڑھنا شروع کیا۔ اُن کا  
سردار اوستوس آگے آگے تھا اور جب وہ برچھے میں چھد کر گرا تو  
خود سکندر نے اس کی جگہ لی اور دراڑ کے سامنے سے مدافین کو  
دھکیل دیا۔ فصیل کے ایک ایک برج اور دمے پر لڑائی ہوئی  
لیکن جنولی حصہ بہت جلد اہل مقدونیہ کے قبضے میں آ گیا۔ اِدھر  
دوسرے مقامات سے بھی محاصرین شہر میں گھس آئے تھے۔ یعنی  
قبرس اور فینیقیہ کے جہازوں نے دونوں طرف کی بندرگاہوں کی  
زنجیر توڑ دی تھی۔ مدافین کے جہاز بیکار ہو چکے تھے اور ساحل پر  
فوجیں اتر اتر کر شہر میں بڑھتی آتی تھیں۔ بیان کرتے ہیں کہ  
اس موقع پر صُور کے آٹھ ہزار باشندے لقمہ اجل ہوئے اور باقی ماند  
جن کی تعداد تیس ہزار کے قریب تھی (باستثناء از میل کو شاہِ صو)  
غلام بنا کر فروخت کر دئے گئے۔



صُور کی تیغ نے مالک مصر و شام کا سکندر کو مالک بنا دیا اور  
 شرقی بحیرہ روم میں اُس کا بحری مد مقابل کوئی نہ رہا۔ جنگ یہوں  
 کے بعد بھی شام و فلسطین کی جن بستیوں نے (جیسے دمشق نے)  
 اطاعت قبول نہ کی تھی صُور کی فتح کے بعد سر تسلیم خم کر دیا اور  
 سکندر کو مصر کے راستے میں کوئی مزاحمت پیش نہ آئی حتیٰ کہ  
 وہ سرحد کے مستحکم قلعہ غزہ پر پہنچا جو کسی زمانے میں فلسطین کا  
 صدر مقام تھا :

غزہ پر دارا نے اپنے معتمد علیہ خواجہ سرا باتیس کو مامور  
 کیا تھا اور قلعہ میں طویل محاصرے کے لئے پہلے سے کافی سامان  
 رسد جہتیا کر لیا گیا تھا۔ باتیس نے اپنے جنگی استحکامات کے بھروسے  
 پر اطاعت قبول کرنے سے انکار کیا اور سکندر نے چند ہفتے کے  
 محاصرے کے بعد اسے مستخر کر لیا (ماہ اکتوبر و نومبر ۳۳۲ ق م) کیونکہ  
 وہ دمشق و مصر کے راستے پر ایسے اہم مقام کو غنیمت کے ہاتھ  
 میں نہ چھوڑ سکتا تھا۔ قلعہ کے لینے میں سکندر نے شانے پر  
 برچھی کا زخم بھی کھایا جو کسی کل سے لگھا کر پھینکی گئی تھی؛ فتح  
 کر نیکی کے بعد اس قلعے میں مقدونی فوج متعین کر دی گئی :

## ۶۔ مصر کی تیغ

مصر و ایران کے درمیان آمد رفت کے سب راستے اب منقطع  
 ہو چکے تھے۔ اس کی فتح میں صرف وہاں پہنچنے کی دیر تھی۔ ایرانی  
 والی کو فاتح کی غاشیہ برداری اور نگاہِ کرم کی امید داری کے سوا



کوئی دوسرا خیال نہ تھا۔ غالباً فراعنہ مصر کے پایہ تخت ممفس میں  
 پہنچ کر سکندر کی بادشاہی مصر کا اعلان ہو گیا اور یہاں باشندوں کی  
 تالیف قلوب کے لئے اُس نے مصری دیوتاؤں کے نام کی نذر  
 و نیاز اور قربانیاں کیں ۛ

ممفس سے وہ دریا دریا ساحل کی طرف کنولپس تک آیا  
 اور وہ کام کیا کہ فی نفسہ اُس کا نام ہمیشہ قائم رکھنے کے لئے کافی  
 تھا۔ یعنی جھیل ماریوٹیس اور سمندر کے درمیان ایک نئے شہر کی  
 بنیاد رکھنے کی تجویز کی اور راکوٹیس کے مشرق میں وہ مقام منتخب  
 کیا جو جزیرہ فاروس کے بالمقابل واقع تھا۔ یہ جزیرہ ہومر کے  
 گیتوں کی بدولت پہلے مشہور تھا۔ اور اب اُس جہازی مینار کی  
 وجہ سے اور زیادہ مشہور ہو گیا جو یہاں بنا اور ہفت عجائبات عالم  
 میں شمار ہوتا تھا۔ کہتے ہیں کہ شہر سکندریہ کا نقشہ خود سکندر نے  
 تیار کیا اور اُس کے جزیرے کو میل بھر کے قریب پشتہ ڈال کر ساحل  
 سے ملا دیا تھا۔ اسی پشتے کی وجہ سے جزیرے میں دونوں طرف  
 لشکر گاہیں نخل آئی تھیں۔ یہ بات کہ اپنے سب سے مشہور شہر کی  
 بنیاد رکھنے کے لئے بانی نے بہترین مقام منتخب کیا، سکندریہ کی  
 بعد کی تاریخ سے بخوبی ثابت ہے۔ کیونکہ آج دو ہزار برس سے زیادہ  
 گزرنیکے باوجود اُس کی شہرت و منزلت میں فرق نہیں آیا۔ سکندریہ  
 نشا یہ تھا کہ یہ شہر، صُور کی بجائے مغربی ایشیا اور مشرقی بحرِ روم  
 کی تجارت کا مرکز بن جائے اور دنیا کی تجارت اسی بندرگاہ میں  
 کھینچ آئے جہاں کوئی فینقی سوداگر یونانیوں کا رقیب نہ ہو ۛ



فراعنہ مصر کے شاہی القاب میں امن دیوتا کی نسبت فرزند بھی داخل تھی اور اُن کے جانشین ہونے کی حیثیت سے سکندر نے بھی یہ لقب اختیار کیا تھا۔ مگر اس کی باضابطہ تصدیق کے واسطے ضروری تھا کہ خود امن دیوتا سے فرزند کی سند حاصل کی جائے۔ اسی کو لینے کے واسطے سکندر کو نخلستان سیدوا تک سفر کرنا پڑا جہاں امن دیوتا کی مشہور درگاہ تھی جس میں فال اور استخارے کی غرض سے دُور دُور کے لوگ آتے تھے۔ مذکورہ بالا غرض یہ زحمت اٹھانیکی کافی وجہ ہو سکتی ہے لیکن بہت ممکن ہے کہ سکندر کے دل میں اپنی خرقِ عادت پیدائش کے متعلق بھی کوئی گمان ہو۔ بہر حال وہ ساحل ساحل پارے توینیون تک پہنچا جہاں بصرہ کے سفیروں نے حاضر ہو کر اپنے شہر کی طرف سے اُس کی بادشاہی تسلیم کی اس شہر کے زیر نگین آجائے اب سلطنت مقدونیہ کی سرحد گویا قرطاجنہ کی قلمرو تک پھیل گئی۔ یہاں سے سکندر صحرا میں داخل ہوا اور اُس مصری مندر تک گیا جو یونانی دنیا میں ہمیشہ سے رئیس امن کا مندر مشہور تھا۔ کہا جاتا ہے کہ یہاں سکندر کے دیوتا سے جو سوال و جواب ہوئے اُن کا حال اُس نے کسی کو نہ بتایا اور صرف اتنا ہی بیان کیا کہ دیوتا کے جواب سے مجھے بہت خوشی ہوئی +

## ۷۔ جنگ گاکملا اور بابل کی فتح

مصر و شام کا نیا تاجدار فصل بہار کے ساتھ شہر صُور میں



پہنچ گیا۔ اب تمام ساحل اور رادصر کے سمندر پر اُس کی حکومت تھی اور ایران کے خاص قلب پر پیش قدمی کرنیکا وقت آگیا تھا۔ چنانچہ اس فنیقی شہر میں چند مہینے گزارنے کے بعد وہ چالیس ہزار پیادہ اور سات ہزار سوار فوج لے کر چل کھڑا ہوا اور اگست کے شروع میں تھاپ سکوس پہنچا جو فرات کے کنارے واقع تھا۔ سکندر کی منزل مقصود بابل تھا اور وہیں کے لئے اُس نے وہ راہ اختیار کی جو عراق عرب کے شمال سے دجلہ کے مشرقی کنارے کنارے بابل تک پہنچتی تھی۔ اسی اشنا میں بعض ایرانی جاسوسوں سے جو سکندر کے ہاتھ میں گرفتار ہو گئے تھے یہ معلوم ہوا کہ وارا پہلے سے کہیں زیادہ انبوه لیکر آیا ہے اور دریا کے دوسرے مہم مقام پر ہے کہ سکندر کا راستہ روکے۔ سکندر نے بندگان وہ کے مقام پر ہی دریا کو عبور کر لیا حالانکہ عام طور پر دریا کو اور جنوب میں شہر فیوہ پر عبور کرتے تھے۔ اتفاق سے اُسی رات چاند گہن پڑا اور لوگ متردد ہونے لگے کہ یہ فال کیسی ہے (۲۰۔ ستمبر ۳۳۳ ق م)۔

چند روز تک جنوب میں کوچ کرنے کے بعد سکندر کو دارا کا لشکر ملا جو بمودس ندی کے کنارے گاگ ملا کے قریب میدان میں خیزن تھا اور کہا جاتا ہے کہ اُس کی فوج میں دس لاکھ پیادہ اور چالیس ہزار سوار تھے۔ وہ رات جس کی صبح ایران کی قسمت کا فیصلہ ہونیوالا تھا ایرانیوں نے مسلح رہ کر گزاری کیونکہ اُن کی لشکر گاہ کے گرد کسی قسم کے مورچے یا استحکامات نہ تھے اور انہیں شبخون کا اندیشہ تھا۔ اور واقعی پارمینیو نے شبخون کی صلاح بھی دی تھی مگر سکندر نے اپنے سپاہیوں کی قواعد دانی اور اپنی سپہ سالاری پر جنگ کا فیصلہ مبنی رکھنا پسند کیا اور



پارمنیو سے کہا کہ ”میں فتح کو چوری سے حاصل نہیں کرتا“ دراصل اس دلیری کی تہ میں دور اندیشی اور ارادے کی پختگی مستور تھی۔ سکندر کی گفتگو کا طرز یہی تھا اور وہ خوب جانتا تھا کہ دن کے وقت کھلے میدان میں ایرانی لشکر پر فتح حاصل کی جائیگی تو اُس کی سطوت اور عجب کو ایشیا میں چند در چند بڑھادے گی ۔

دستور کے موافق اس مرتبہ بھی خسرو ایران صفوں کے مرکز میں تھا اور اُس کے رشتہ دار اور ایرانی فوج خاصہ اسے گھیرے کھڑی تھی دونوں طرف اجیر یونانی، ہندی دستے (مع چند جنگی ہاتھیوں کے) اور کاریہ کی نسل کے وہ سپاہی صف بستہ تھے جن کے اجداد ایشیا کے ان علاقوں میں آجے تھے۔ قلب سپاہ کو ایک اور قطار سے قوت و دست دی تھی اور میسرے پر سوس اور سواصل خزر کے لوگ سو جنگی تھوں اور باختری اور سیستھی سواروں کے پیچھے کھڑے تھے۔ مینے پر تورانی، مازندرانی، مدعراقی اور کوہستان تفقاز کے سپاہی صف آرا تھے ۔ اس لشکر گراں کے مقابلے میں (جس کے صرف سواروں کا شمار حریف کی کل فوج کے برابر خیال کیا جاتا ہے) صبح ہوتے ہی سکندر پہاڑی پر سے اتر کے چلا۔ حسب معمول اُس کے بائیں بازو پر یونانی حلیف اور تھسالیہ کے سوار پارمنیو کے ماتحت تھے۔ قلب میں پرے کے چھ دستے تھے اور دایاں بازو ۸ دستہ رفقا اور نیم مسلح پیادوں پر مشتمل تھا۔ اور اس کے آخری سرے پر دستہ شاہی کا سردار کلیتوس تھا۔ اسی کی مدد کے لئے کچھ نیم مسلح تیر انداز اور نیزہ بردار بھی لگا دیئے گئے تھے۔ لیکن سکندری فوج کی کل قطار اتنی چھوٹی تھی کہ غنیم کی سفیر



اُس کے دونوں طرف بہت آگے نکلی ہوئی تھیں اور جنگ ایسوں کی طرح یہاں بھی سب سے بڑا اندیشہ یہی تھا کہ کہیں وہ بڑھ کر پہلو اور عقب پر حملہ آور نہ ہوں بلکہ ایسوس میں صرف ایک بازو کے گھرنیکا خطرہ تھا اور یہاں دونوں بازو خطرے میں تھے۔ اسی کے حفظ ماتقدم کی غرض سے سکندر نے دونوں بازوؤں کے پیچھے ایک ایک قطار اور قایم کر دی تھی کہ اگر پہلو یا عقب سے حملہ ہو تو وہ گھوم کر ہلالی صورت میں غنیم کا مقابلہ کرے +

پڑھتے وقت سکندر اور اُس کا میمنہ صرف دشمن کے قلبِ سپاہ کے سامنے آگیا تھا اور تمام ایرانی میسرے کے سامنے میدانِ خالی رہ گیا تھا۔ اور ایرانیوں کا تمام میسرہ ایک طرف کو آگے پھیلا ہوا تھا۔ پس سکندر دائیں کی طرف کسی قدر ترجیحا چلا اور ہرچند سیٹھی سوار آگے بڑھ کر اُس کے نیم مسلح سپاہیوں سے بھٹ گئے تھے تاہم وہ اپنے زرہ پوش سواروں کو اُسی رخ بڑھائے چلا گیا؛ جس میدان کو مقدونی سپاہی اب طے کر رہے تھے وہ رتھوں کے واسطے صاف کرا دیا گیا تھا۔ لہذا دارا نے انہیں روکنے کے لئے حکم دیا کہ اُن کے پہلو پر دھاوا کیا جائے۔ ان سیٹھی اور باختری شہسواروں کے حملے کو سکندر کے اجیر یونانی سپاہیوں نے بہ شکل روکا تھا کہ جنگی رتھوں کا ریلا شروع ہوا لیکن بہت سے رتھ بانوں کو اور اُن کے گھوڑوں کو تیر اندازوں نے مار مار کے گرا دیا اور پیادوں نے اپنی صفیں اتنی کشادہ کر دیں کہ رتھیں بیچ میں سے بلا نقصان پہنچائے گز گزاتی چلی گئیں +



اب ایرانیوں کی پوری صف حملے کے لئے بڑھ رہی تھی۔ سکندر موقع کے انتظار میں تھا کہ اپنی سوار فوج سے اُن پر ٹوٹ پڑے اتفاقاً اُسے اپنے نیزہ بردار سواروں کو نیم مسلح سواروں کی مدد پر بھیجنا پڑا کیونکہ میمنہ پر اُنہیں سہیل تھی اور باختری دباتے چلے آتے تھے اور جب سکندری نیزہ بردار اُدھر مڑے تو جواب میں ایرانی دستے بھی اپنے ساتھیوں کی مدد کے لئے بھیجے گئے اور ان کے اُدھر ہٹنے کی وجہ سے ایرانی میسرے میں فصل پیدا ہو گیا۔ اسی کے اندر سکندر اپنے سواروں کو لئے ہوئے گھس گیا اور ایرانی صف کو نیچ میں سے دور کر دیا۔ اس طرح غنیم کے قلب کا بایاں پہلو زد میں آ گیا اور اسی طرف سکندر نے ترچھے ہو کر اُس کی عقبی صفوں پر حملہ کیا۔ اُدھر پرے کے سپاہی شانے سے شانہ ملائے ہوئے ایک سیلاب کی طرح بڑھے آتے تھے اور ایرانی قلب کے دوسرے حصے سے بھڑ گئے تھے۔ سب سے قیامت خیز معرکہ اُس مقام کے گرد پڑا جہاں شہنشاہ ایران کھڑا ہوا لرز رہا تھا، اور گاگ ملا میں بھی وہی ہوا جو ایسوس میں واقع ہوا تھا یعنی شاہ شاہاں نے پیٹھ دکھائی اور اپنی رتھ پھیر کر بھاگا۔ اُس کے ایرانی رفیقوں نے اُس کا ساتھ دیا اور بھاگتے میں خود اپنی عقبی صفوں کو روندتے ہوئے نکل گئے۔

اُدھر پارٹینو پر بُری آہنی تھی۔ ایرانی میمنے کی آخری صفوں نے اُس کے سواروں پر پہلو یا عقب سے حملہ کر دیا تھا۔ اُس نے گھبرا کر مدد کے لئے ہرکارہ دوڑایا چنانچہ سکندر اپنے مفور حریف کے تعاقب سے باز رہا اور پارٹینو کی طرف چلا تھا کہ راستے میں



ایرانی، تورانی، اور ہندی سواروں کی ایک بڑی جمعیت کا سامنا ہو گیا۔ یہ پسپا ہو رہے تھے لیکن صفوں میں خلل نہ آیا تھا اور ان کے ساتھ جو لڑائی ہوئی شاید تمام جنگ میں اُس سے زیادہ خوفناک خوزیری کسی مقام پر نہ ہوئی تھی۔ سواران رفقاء میں سے ساتھ آدمی مرکز گرے لیکن فتح سکندر کو حاصل ہوئی اور وہ پارسیوں کی مدد کے لئے آگے بڑھا۔ لیکن پارسیوں کو اب مدد کی ضرورت نہ رہی تھی کیونکہ تھسالیہ کے سواروں نے آخر کار سکندر کے پہنچنے سے پہلے دشمنوں کو مار کر بھگا دیا تھا اور سچ یہ ہے کہ اُن کی مردانہ شمشیر زنی اور شجاعت اس جنگ کا نہایت نمایاں کارنامہ ہے۔ انہوں نے کثیر تعداد کے مقابلے میں لڑائی کو سنبھالے رکھا اور اس قدر ناسامد حالات میں کہ پارسیوں کو مضطربانہ مدد طلب کرنی پڑی یہاں تک کہ لڑے کہ دشمنوں کا منہ پھر گیا۔ لڑائی سکندر کی فتح پر ختم ہوئی اور سلطنت کیانی کا فیصلہ ہو گیا +

سکندر کو پہلے پارسیوں کی مدد کے لئے تعاقب چھوڑ کر آنا پڑا تھا۔ فتح ہوتے ہی اُس نے دشمن کا پیچھا کرنے میں پھر دیر نہ کی اور دارائے ایران کا کھوج لیتا ہوا رات بھر مشرق کی طرف بڑھتا رہا اور صبح ہوتے ہوتے الرہیل میں تھا۔ لیکن اس ٹنگ و دود کے باوجود دارا اُس کے ہاتھ نہ آیا اور مدیہ کے گہستانی علاقوں میں بھاگ گیا۔ اُس کے سردار آریو برزانیس نے شکست خوردہ فوج کو لیکر جنوب میں ایران کی راہ لی اور سکندر بابل کی طرف مڑ گیا + شاید سکندر کو یقین تھا کہ اہل بابل اپنی مضبوط فصیلوں کے



بھروسے پر اُس کا مقابلہ کرینگے۔ مگر اُس کا اندازہ غلط نکلا۔ شہر کے قریب پہنچتے ہی جب کہ اُس کی فوج حملہ کے لئے تیار تھی، دروازے کھل گئے۔ اور اہل بابل کا جہم غیر پیشوائی کے لئے باہر نکل آیا اور اُن کے دینی مقتدا اور عمائدین آگے آگے تھے (اکتوبر ۳۳۱ ق م)۔ ایرانی والی مازیوس نے جو گزشتہ لڑائی میں نہایت بہادری سے لڑا تھا اب شہر اور قلعہ حوالے کر دیا اور سکندر نے بھی یہاں وہی حکمت عملی برتی جو مصر میں کی تھی۔ یعنی اہل بابل کے قومی مذاہب کی جنہیں ایرانی آتش پرستوں نے ذلیل و خوار کر دیا تھا، حمایت کی۔ وہاں کے مسمار کردہ مندروں کو دوبارہ بنوایا اور سب سے بڑھ کر یہ کہ بعل دیوتا کے حیرت انگیز مندر کی از سر نو تعمیر و تزئین کا حکم دیا جو آٹھ مزاروں کے اوپر قائم تھا اور جسے شاہ زرکسٹر نے یونان سے شکست کھا کر واپس آنے کے بعد، تڑوا کر سلامیس کا غصہ یہاں اتارا تھا۔ ایرانی صوبیدار مازیوس کو سکندر نے اپنے عہدہ پر بحال رہنے دیا۔

## ۸۔ سوس اور صطخر کی تسخیر

فوج کو آرام دینے کے بعد یونانی فاتح نے ایرانی بادشاہوں کے گرمائی مقام سوس پر پیش قدمی کی (دسمبر ۳۳۱ ق م) اس شہر کے قلعے میں بے شمار زر و سیم اور قیمتی کپڑا اُس کے ہاتھ آیا۔ بہت سی دیگر گراں بہا اشیاء کے علاوہ، جابر کش ہرمودیوس اور اس کی تن کے بتوں کا جوڑا بھی سوس میں مل گیا جسے زرکسٹر ایتھنز سے اٹھوا لیا تھا۔ اس تاریخی یادگار کو واپس اُس کے وطن میں



بھجوانے کی سکندر کو خاص مسرت حاصل ہوئی کیونکہ اب بتوں کی قدر اور بڑھ گئی تھی \*

ہرچند یہ سخت سردی کا زمانہ تھا لیکن سکندر نے جلد سوس سے کوچ کیا۔ کیونکہ سیروس و دارا کے ایرانی محلوں میں ابھی بے حساب دولت باقی تھی۔ یہ مقامات ایران کی سطح مرتفع پر واقع تھے اور نہ صرف کوہستانی علاقے میں سفر کی دشواریاں ان کی محافظ تھیں بلکہ وہ فوج بھی راستے روکے پڑی تھی جسے گاگ بلاک میدان سے آریوبرزانئیس بچا کے لے آیا تھا۔ ان پر فتح پانا کچھ آسان کام نہ تھا۔ ایرانی اپنے کوہستانی دروں پر قدم جمائے ہوئے تھے۔ دروں کو ہلے کر کے فتح کرنا اس قدر دشوار تھا کہ سکندر کو اپنی عمر میں اتنی سخت ہم بہت کم پیش آئی ہوگی بایں ہمہ اس نے برف پوش پہاڑوں میں کوچ کیا اور اچانک پہنچ کر درے چھین لئے شاہان ایران کے جن محلات کی طرف اب سکندر نہایت تیزی سے بڑھ رہا تھا وہ مرو دشت کی وادی میں اصطخر کے قریب واقع تھے اور اصطخر کو ایرانی لوگ دنیا کا سب سے قدیم شہر سمجھتے تھے تاجداران ایران کا یہ گہوارہ اُس زمانے میں نہایت سرسبز و شاداب علاقہ تھا اور آج ویران و بے گیاہ ہے۔ یہاں کے شہر اور محلات شاہی کو لاکر یونانی پرسی پولس کے نام سے یاد کرتے تھے اور یہ ”آسمان کے نیچے سب سے زیادہ دولت مند شہر تھا“

بیان کرتے ہیں کہ سکندر کو شاہی خزانے میں ایک لاکھ بیس ہزار تیلنت نقد دستیاب ہوئے اور باقی ساز و سامان کا کیا ٹھکانا ہے کہ



اُن کے لاد کر لے جانے کے لئے اونٹوں اور نچروں کی پوری فوج رکھ کر  
ہوئی تھی +

لیکن اصطخر کے چار ماہر قیام کا سب سے مشہور واقعہ زکرکسر کے  
محل کی آتش زنی ہے (ششہ قم)۔ یہ روایت اس طرح بیان کی جاتی  
ہے کہ ایک شب جب کہ سکندر اور اُس کے حاشیہ نشین خوارن  
شاہی پر مصروف مے خواری تھے ایتھنز کی ایک زہری تائیس نے  
ان متوالوں کو یہ خیال سمجھایا کہ یونانی مندروں کے جلانے والے  
اور کینہ پرور دشمن کے گھر میں آگ لگادی جائے؛ اُس عورت کی  
یہ مجنونانہ تجویز گویا بارود میں شتابہ تھا جس کے سنتے ہی نشہ مے کے  
سرشار مشعلیں لے لے کر یکبارگی دوڑ پڑے۔ اور سب سے پہلے لوکا  
سکندر نے اپنے ہاتھ سے لگایا۔ تھوڑی دیر میں دیودار کے سامان  
میں آگ لگ گئی اور سارا محل جلنے لگا؛ لیکن اس سے پہلے کہ  
محل جل کر خاک ہو بادشاہ کا نشہ اُتر گیا اور اُس نے آگ بجھانیکا  
حکم دیا +

## ۹۔ دارا کی موت

اس اثنا میں ایران کا بد نصیب تاجدار چند نمک حلالوں کے ساتھ  
ہمدان میں مقیم تھا۔ ابھی مدیہ کی مدافعت ممکن تھی اور شمالی صوبوں  
کی بہت بڑی فوج اُس کے پاس جمع ہو گئی تھی دوسرے اکرٹنے کی  
ضرورت ہو تو پیچھے باختر کا ملک موجود تھا۔ ادھر موسم بہار ابھی ختم  
ہونے نہ آیا تھا کہ سکندر اصطخر سے ہمدان روانہ ہوا۔ راستے میں



جب اطلاع ہوئی کہ دارا بہت بڑی فوج لئے ہمدان میں لڑنے کے لئے تیار ہے تو اُس نے اپنی رفتار تیز کر دی تھی۔ لیکن شہر کے قریب پہنچے پر معلوم ہوا کہ دارا نے گریز کیا اور مشرق کی طرف نکل گیا۔ ہمدان پہنچ کر سکندر نے تھسالیہ اور یونانی حلیفوں کی فوجوں کو انعام و اکرام دیکر رخصت کر دیا مگر جن لوگوں نے از خود دو بارہ بھرتی ہونا چاہا انہیں ساتھ رہنے کی اجازت مل گئی اور اس اجازت سے بہت سپاہیوں نے فائدہ اٹھایا۔

اب سکندر اپنی اصلی فوج لئے دارا مار مشرق کی طرف کوچ کر رہا تھا۔ انسان یا حیوان کسی کی تکلیف و مشقت کا مطلق خیال نہ تھا اور دارا کو گرفتار کرنے کی کو لگی ہوئی تھی۔ لیکن ایرانی تاجدار کی اجل ایک دوسرے راستے سے گویا دبے پاؤں آ رہی تھی۔ یعنی اُسکے ہمراہیوں کو یقین ہوتا جاتا تھا کہ اقبال نے دارا کا ساتھ چھوڑ دیا۔ اور اسی لئے جب اُس نے باختر کی پسپائی جاری رکھنے کی بجائے وہیں قہم کر پھر قسمت آزمائی کا ارادہ کیا تو اُس کے رہے رہے یونانی نوکروں کے سوا کوئی بھی لڑنے پر آمادہ نہ ہوا بلکہ بہت سے دلوں میں یہ خیال پیدا ہو گیا کہ خاندان کیانی کی ڈوبی کشتی کو اگر کوئی بچا سکتا ہے تو وہ باختر کا والی پلیسوس ہے جو بادشاہ کا رشتہ دار تھا۔ اسی یقین پر رات کے وقت دارا کو گرفتار کر لیا گیا اور اب اُسے ایک قیدی کی حیثیت سے عجلت کے ساتھ باختر لے چلے۔ اس واقعے نے فوج کو بے ترتیب اور منتشر کر دیا۔ اجیر یونانی سپاہیوں نے سواحل خزر کے پہاڑوں میں شمال کی راہ لی



اور بہت سے ایرانی واپس ہو گئے کہ سکندر کی خدمت میں حاضر ہو کر  
 اُس کے عفو و کرم کے خواستگار ہوں؛ سکندر کو جس وقت اپنے قیام  
 حریف کے گرفتار ہونیکا حال معلوم ہوا اور سنا کہ اب اُس کا مد مقابل  
 بیسوس ہے تو اُس نے ارادہ کر لیا کہ جس طرح ممکن ہو پیچھا کر کے  
 انہیں جالے۔ چنانچہ فوج کو آہستہ آہستہ آنے کا حکم دیکر اُس نے  
 صرف سواروں اور چند نیم مسلح پیادوں کو اپنے ساتھ لیا اور اُس  
 تیزی سے یلغار کی کہ نہ دن کو دن سمجھا اور نہ رات کو رات۔ تین  
 دن تین رات مسلسل سفر میں صرف ایک مرتبہ وہ ٹھوڑی سی دیر  
 سستانے کو ٹھیرا اور چوتھے دن سورج نکلنے نکلنے ٹھہرا رہا پہنچ گیا۔  
 جان دولت ایران کا وارث زنجیروں میں جکڑا گیا تھا۔ یہ بات  
 معلوم ہو چکی تھی کہ اگر اسی شد و مد کے ساتھ تعاقب جاری رہا تو  
 بیسوس اور اُس کے رفیقوں نے دارا کو حوالہ کرنیکا ارادہ کر لیا  
 ہے لہذا اب دم لینے کا موقع نہ تھا اور تعاقب کرنے والوں نے  
 ایک رات اور سفر میں گزار دی۔ تھکان سے آدمی اور گھوڑے  
 راستے میں گرے پڑتے تھے مگر سکندر برابر بڑھے گیا اور دو پہر کو  
 ایک گاؤں میں پہنچا۔ یہاں ایک روز پہلے مفرورین نے قیام  
 کیا تھا اور معلوم ہوا کہ اب بھاگنے والے بھی رات کو قیام نہ کریں گے  
 سکندر نے لوگوں سے پوچھا کہ کوئی قریب کا راستہ اور بھی ہے اور  
 انہوں نے بتایا کہ اگرچہ ایک قریب کا راستہ موجود ہے مگر اُمیں  
 پانی نہیں ملتا؛ سکندر نے اُسی وقت اپنے پانچ سو سواروں سے  
 گھوڑے لے لئے اور اُن پر پیادہ فوج کے سب سے مضبوط سرداروں



اور نوجوانوں کو بٹھا کر اپنے ہمراہ لیا وہ شام کے وقت روانہ ہوئے  
تھے اور سورج نکلنے نہ پایا تھا کہ دم میل چل کر غنیم کے سر پر  
جا پہنچے انہیں دیکھتے ہی میسوس اور اُس کے ساتھیوں نے قیدی  
بادشاہ کو گھوڑے پر سوار ہونیکا حکم دیا مگر جب دارا نے انکار کیا  
تو وہ برچھیاں مار مار کر اُسے اپنی گاڑی میں وہیں چھوڑ گئے؛ گاڑی  
کے پھر بے گاڑی بان کے ادھر ادھر پھرتے رہے اور راستے سے  
کوئی آدمہ میل دور ایک گھاٹی کی طرف چلے گئے تھے جہاں ایک  
مقدونی سپاہی اپنی پیاس بجھانے آیا اور چشمے کے قریب اُسے خسرو  
ایران اپنی گاڑی میں دم توڑتا ملا۔ وہ ایک گھونٹ پانی کے لئے  
پیاسا ٹپ رہا تھا اور اس جان کنی میں جب سپاہی نے پانی کا  
پیالہ بھر کر اُس کے ہونٹوں سے لگایا تو اُسے آخری وقت بڑی  
شکین ہوئی اور اُس نے اشارے سے شکریہ ادا کیا۔ سکندر نے  
اپنے حریف کی نعش دیکھی اور بیان کرتے ہیں کہ ترس کھا کر  
اپنا چُغہ اُس پر ڈال دیا (جولائی ۳۳۳ ق م) یہ بھی اُس کی  
خوش نصیبی تھی کہ اُسے دارا کی نعش ملی ورنہ اگر وہ زندہ گرفتار  
ہوتا تو سکندر اُسے غالباً قتل نہ کراتا اور ایسا قیدی اُس کیلئے  
ہمیشہ فکر و پریشانی کا سبب رہتا۔ نعش کو اُس نے عزت و آبرو  
کے ساتھ دارا کی ماں کے پاس بھیج دیا اور خاندان کیانی کا  
آخری تاجدار اپنے بزرگوں کے ہم پہلوِ صطخر ہی میں دفن ہوا۔

۱۔ سکندر کا اصول عمل بحیثیت ایشیائی تاجدار کے

ابتداء سے سکندر نے مفتوحہ علاقوں کے ساتھ جس رواداری کا



برتاؤ کیا تھا وہ نہ صرف فیاضی بلکہ عین مصلحت پر مبنی تھا۔ ہر ملک میں اُس نے وہاں کے قومی آئین و قوانین بدستور رہنے دئے اور صرف وہاں کے اختیارات کو تقسیم کرنے پر زور دیا کیونکہ ایرانی بادشاہوں کے ماتحت ہر صوبے کا والی وہاں کا مختار کل ہوتا تھا اور نہ صرف دیوانی نظم و نسق بلکہ مالی اور جنگی معاملات بھی اُسی کے سپرد ہوتے تھے۔ اس طریقے کو منسوخ کرنا سکندر کو ضروری معلوم ہوا کہ آئندہ بغاوت کا خطرہ نہ رہے۔ چنانچہ اُس نے اکثر مقامات پر صرف دیوانی انتظامات صوبہ دار کے ہاتھ میں رہنے دئے اور محکمہ مال اور فوج کے علاوہ عمدہ دار مقرر کئے جو صوبہ دار کے ماتحت نہ تھے بلکہ اپنے اپنے صیغوں کے خود ذمہ دار ہوتے تھے۔

لیکن سکندر مقدونیہ سے چلا ہے تو اہل یونان کا نمائندہ کر چلا تھا اور گویا اُن ذلیل ایشیائیوں کے مقابلے میں اٹھتا تھا جو محض غیر اور بیگانہ تھے۔ پس تمام یونانی اور مقدونی سپاہی جو اُس کے ساتھ تھے ایشیائیوں کو یہ سمجھتے تھے کہ قدرت نے انہیں یونانیوں کی اطاعت و غلامی کے لئے اور مشرقی ممالک کو یونانیوں کی لوٹ کیلئے بنایا ہے۔ لیکن سکندر جس قدر آگے بڑھا اُس کی نگاہ وسیع ہوتی گئی یونانی اور غیر یونانی کا تعصب اور قومی تفریق اُس کی نظر سے غائب ہونے لگی اور اب اُس کے ذہن میں ایک ایسی سلطنت کا تصور پیدا ہوا جس میں مشرق و مغرب کا کوئی امتیاز نہ ہو اور حملہ آور اہل یورپ مغلوب ایشیائیوں پر حکومت و برتری نہ جٹائیں بلکہ ایشیا اور یورپ کے ملک اور باشندے بلا تفریق نسل و ملت ایک ہی



بادشاہ کو اپنا سر پرست اور حاکم سمجھیں اور وہ اُن پر کامل عدل و مساوات کے ساتھ فرمانروائی کرے؛ جنگ گالک ملا کے بعد ان خیالات کا اعلیٰ ظہور بھی ہونے لگا تھا۔ بعض مشرقی صوبے جیسے بابل، ایرانی والیوں کے سپرد کر دئے گئے تھے اور اب سکندر فیلیہ تو سس کا دربار بھی خالص مقدونی دربار نہ رہا تھا۔ چنانچہ ہم نہ صرف ایشیائی دریائیوں کو بلکہ ایشیائی دربار کی رسموں کو بھی رفتہ رفتہ سکندر کی مجلس میں روشناس ہوتا دیکھتے ہیں۔ ایشیا کے نئے تاجدار کے سامنے وہاں کے باشندے زمیں بوسی کرتے نظر آتے ہیں اور تھوڑے ہی دن میں سکندر اپنا مغربی لباس اتار کر دربار میں شاہانِ ایران کا ملبوس پہنے جلوہ گر ہوتا ہے تاکہ اپنی مشرقی رعایا کی آنکھوں میں اجنبی نہ معلوم ہو \*۔

---



## باب ہجدهم مشرق قسطنطنیہ کی فتوحات

۱۔ ہیرکانیہ، ایڈیہ، باختریہ، سکدیانا

دارا کے قاتل بھاگ کر نخل گئے تھے۔ یعنی بیسیوس  
 باختر چل دیا اور ہیرکانیہ، ہیرکانیہ (مازندران) بھاگ آیا۔  
 یہ بحیرہ خزر کے ساحل کا علاقہ ہے اور یہاں ہیرکانیہ  
 پیچھے چھوڑ کر سکندر بیسیوس کے تعاقب میں آگے نہ بڑھ سکتا تھا  
 لہذا پہلے اُس نے کوہستان الہیرز کو عبور کیا جو پارٹھیہ اور  
 سواحل خزر کے درمیان ہے۔ یہاں تاپوری اور مروی کے  
 علاقوں میں جو ایرانی سردار ہٹ آئے تھے انہوں نے  
 اطاعت قبول کی اور عنایات شاہی سے سرفراز ہوئے۔  
 ہیرکانیہ کی بھی جاں بخشی کر دی گئی۔ اجیریونانی سپاہیوں نے



اپنی کوبستانی علاقوں میں پناہ لے رکھی تھی۔ اب اُنہوں نے بھی اپنے تئیں سکندر کے حوالے کر دیا۔ اور اُن میں سے جو لوگ اتحاد کورنٹھ کی مجلس سے پہلے ایران کی ملازمت میں داخل ہوئے تھے (یعنی اُس وقت جب تک کہ یونانی ریاستوں نے مقدونیہ کی سیادت قبول نہ کی تھی) وہ آزاد کر لئے گئے مگر بعد کے سپاہیوں کو جبراً مقدونی فوج میں بھرتی کر لیا گیا۔

سکندر نے ہمدان سے پارینیو کو بحیرہ خزر کے جنوب مغرب کی طرف روانہ کیا کہ علاقہ کالوسیہ پر قبضہ کر لے اور خود پندرہ روز زورہ کارتہ میں ٹھہر کر فوجی نمائش اور کھیل دیکھنے کے بعد مشرق کی طرف سویسہ گیا جو صوبہ ایریہ کے شمال کا قصبہ تھا۔ ایرانی والی ساتی برزنس یہاں باریاب ہوا اور اُسے سکندر نے اپنے عہدے پر بحال کر دیا۔ اسی مقام پر خبر ملی کہ بلیسوس نے اروشیر کا نام اور شاہ شاہاں کا لقب اختیار کیا ہے اور بادشاہی سرچ لگاتا ہے۔ یہ سنتے ہی سکندر نے باختر کا رخ کیا مگر کچھ دور نہ گیا تھا کہ خود ساتی برزنس کے باغی ہو جانے کی اطلاع ملی اور وہ دو دو تین تین منزلیں طے کرتا ہوا دو ہی دن میں ایریہ کے صدر مقام ارتوکوانا کے سامنے پہنچ گیا۔ یہاں اُسے کوئی بڑی مزاحمت پیش نہ آئی اور اُس نے جنوب کی طرف صوبہ ورنگیانہ کا رخ کیا؛ اس میں کوئی شبہ نہیں معلوم ہوتا کہ سکندر نے جو راستہ اختیار کیا وہ وہی تھا جو اب ہرات ہو کر سیستان آتا ہے اور قرنیہ چاہتا ہے کہ ہرات ہی کے مقام پر سکندر نے اپنے نئے صوبے سکندریہ ایریوں کا



مستقر اور قلعہ تعمیر کیا تھا؛ اس کے بعد وزنگیانہ کا علاقہ بھی بغیر کسی لڑائی کے سکندر کے زیر نگیں آگیا۔

سرزمین وزنگیان کے صدر مقام پروونتاسیہ میں یہ خبر سکندر کے گوش گزار ہوئی کہ پارسیو کا بیٹا فلوتاس اُس کے قتل کی سازش کر رہا ہے۔ سکندر نے مقدونی سرداروں کی ایک مجلس میں ان تمام الزامات کو پیش کیا۔ اور فلوتاس نے بھی اقبال کیا کہ بادشاہ کو قتل کرنے کی ایک سازش کا حال مجھے معلوم تھا اور میں نے اسکی کوئی اطلاع نہ دی۔ لیکن اس پر صرف یہی ایک الزام نہ تھا۔ اور آخر مجلس نے اُسے مجرم قرار دیا اور وہ برچھیاں بھونک بھونک کر ماروا گیا۔ عام اس سے کہ فلوتاس کے مجرمانہ ارادوں میں اسکا باپ شریک تھا یا نہ تھا، بیٹے کے قتل کے بعد اُس کو زندہ چھوڑنا فحش نظر آتا تھا لہذا فوراً ایک مہکارہ مدیہ بھیج دیا گیا کہ جس قدر جلد ممکن ہو پارسیو کی فوج کے بعض سرداروں کو اس بوڑھے سپہ سالار کی جان لینے کا حکم پہنچا دے۔ یہ سکندر کا ایک جابرانہ فعل تھا اور محض بے وفائی کے شبہ پر اُس نے اس قسم کے حفظ ماتقدم کو جائز کر لیا حالانکہ عدالتی تحقیقات کی نوبت ہی نہ آئی اور بظاہر پارسیو کے خلاف اُس کے پاس کوئی ثبوت جرم بھی نہ تھا۔

اس کے بعد سکندر نے باختر کے راستے سیدھا جانیکی بجائے عکرم ویکر افغانستان کی طرف کوچ کیا کہ اس ملک کو مطیع کرتا ہوا کوہستان ہندکوش کو عبور کر جائے اور مشرق کی طرف سے دریائے سیحون کے میدانوں میں داخل ہو۔ چنانچہ اُس نے جنوب میں بڑھ کے سیستان اور



بلوچستان کے علاقوں کو باج گزار بنایا۔ بلوچستان کو اُس زمانے میں گدروسیہ کہتے تھے اور یہیں کے بعض قبائل میں اُس نے موسم سرما بسر کیا۔ یہ امن پسند اور مہاں نواز قبائل اریاسپی تھے جنہیں یونانی "کریم" کے نام سے موسوم کرنے لگے؛ سکندر نے گدروسیہ کو علیحدہ صوبہ بنا کر پورا کو اس کا صدر مقام قرار دیا اور موسم بہار کے آتے ہی وادی ہلمند کے راستے شمال مشرق کی طرف اوپر بڑھا (شرق م) اراکوسیہ کے علاقوں میں جو سب سے بڑا شہر اُس نے آباد کیا وہ غالباً قندھار کے مقام پر تعمیر ہوا تھا اور معلوم ہوتا ہے کہ اسی شہر کا نام سکندریہ سے بگڑ کر قندھار ہو گیا ہے یہاں راستہ پہاڑوں کے اوپر اوپر غزنی ہوتا ہوا وریائے کابل کی بلائی گزرگاہ تک پہنچتا ہے۔ اسی سے سکندر ہندوکش کے بلند پہاڑوں کے واسن تک پہنچا تھا۔

واضح رہے کہ وہ مجمع جبال جسے ہام و نیا کہتے ہیں اور جس سے ایشیاء کے جنوب اور مشرق و مغرب میں، کوہستان پامیر، کوہستان ہندوکش اور کوہستان ہمالہ کے عظیم الشان سلسلے پھیلتے ہیں، قدیم یونانیوں میں ایک ہی نام یعنی کوہ قاف سے موسوم تھا۔ لیکن ہندوکش کو وہ ایک خاص اور جداگانہ نام پاروپانی سوس سے یاد کرتے تھے اور کوہستان ہمالہ کو ایماؤس کہتے تھے، غرض ہندوکش کے واسن میں اُس نے موسم سرما بسر کیا اور اس علاقے پر تسلط رکھنے کی غرض سے شہر کابل سے کسی قدر شمال میں ایک اور سکندریہ کی بنیاد رکھی۔ اور اُسے "سکندریہ قاف" کا



نام دیا تاکہ اس نام کے دوسرے شہروں سے امتیاز رہے۔ فصل بہار کے آغاز میں سکندر نے کوہستان قاف کو عبور کیا اور بجائے خود یہ ایسی مہم تھی کہ ہنسی بال کے الپس اُترنے سے کچھ ہی کم دشوار ہوگی۔ کیونکہ اس میں سکندر کے سپاہیوں کو کچا گوشت اور بناس پتی کھا کر پیٹ بھرنا پڑا تھا۔ آخر بصد مشکل وہ پہاڑ کے شمالی کنارے تک ملک باختر کے سرحدی قلعے وراپ ساکا میں پہنچے۔ اور یہاں اپنی تھکی ہوئی فوج کو آرام دینے کے بعد سکندر قلعہ اور نوٹس کے راستے میدانی علاقے میں اُتر کر شہر بکتر یا باختر کی جانب روانہ ہوا جو اب بلخ کہلاتا ہے۔ حملہ آور فوج کی پیش قدمی روکنے کے لئے بیسوس نے اس حصہ ملک کو بالکل ویران و بے چراغ کر دیا تھا۔ لیکن سکندر کی آمد سنتے ہی خود سیکھوں کے پار اُتر گیا اور یہ صوبہ بھی بغیر کسی لڑائی کے دولت مقدونیہ میں شامل ہو گیا۔ مگر مقدونی فوج کو بیسوس کے تعاقب کی دُھن لگی ہوئی تھی جو سگدیانا (سند) میں بھاگ کر جا چھا تھا۔ یہ وہ علاقہ ہے جو دریائے جیخون اور سیکھوں کے درمیان سگد (سند) ندی کے نام پر ”سگدیانا“ کہلاتا تھا حالانکہ خود یہ ندی سیکھوں تک پہنچے پہنچے ریگستان میں خشک ہو جاتی ہے سکندر کو دو تین دن تک اسی پستی زمین میں سفر کرنا پڑا اور جب وہ خستہ و مضحل دریا کے کنارے پہنچا تو

۱۵ قراطید کا نام سپیلار جس نے ہسپانیہ اور فرانس سے گزر کر کوہستان الپس کو

عبور کیا اور مشرق میں اطلالیہ پر فوج کشی کی تھی۔ مترجم



معلوم ہوا کہ مفرور حریف نے تمام کشتیاں جلا ڈالی ہیں۔ ناچار  
مقدونی بادشاہ کو اپنی فوج شکوں کے ذریعے دریا کے پار اتارنی پڑی  
اور یہ دقتانوسی طریقہ اب تک وسط ایشیا میں رائج ہے۔ لیکن  
یونانی سپاہیوں نے اس میں بھی اتنی جدت ضرور کی تھی کہ شکوں کو  
ہوا سے پھلانے کی بجائے گھاس پھوس سے بھریا تھا۔ بہر حال  
انہوں نے **کلیف** پر دریا عبور کیا۔ اور مراکندا کی طرف بڑھے  
اور یہ پہچان لینا کچھ دشوار نہیں کہ یہ **سمرقند** کا پرانا نام تھا۔  
**سگدیانا** کے لوگ **میسوس** کے حلیف تھے مگر اب  
انہوں نے اپنا ملک بچانے کی خاطر اُسے گرفتار کر کے سکندر  
کے حوالے کر دینے پر آمادگی ظاہر کی، اور سکندر نے لاکس کے  
بیٹے **ٹالمی** (بطلمیوس) کو ۶ ہزار آدمی دے کر **میسوس** کو لائیکے واسطے  
 روانہ کیا۔ پھر سکندر کے حکم سے اس ایرانی سردار کو مشکیں باندھ کر  
برہنہ اُس راستے پر کھڑا کر دیا جدھر سے فوج گزرنے والی تھی  
اس رسوائی کے بعد اُس کے تازیانے لگائے اور بلخ میں بھیجا  
کہ آخری فیصلے کا ابھی وہاں انتظار کرے۔

یہ مقصد پورا ہونے کے باوجود سکندر نے اپنی پیش قدمی نہ روکی۔ وہ  
**سگدیانا** کو اپنی قلمرو میں شامل کرنیکا ارادہ کر چکا تھا اور اب سچوں کی  
بجائے جیحوں کو اپنی سلطنت کی سرحد بنانا چاہتا تھا چنانچہ **سمرقند** پر قبضہ  
کرنے اور فوج متعین کرنے کے بعد وہ اُسی راستے سے آگے بڑھا جسے قدرت نے  
گویا ازل سے ان پہاڑوں میں کھنگرتیار کر دیا ہے۔ یہ راستہ جیحوں کے  
کنارے اُس مقام پر پہنچتا ہے جہاں یہ دریا **فرغانہ** کی



برفانی وادی سے نکلتا اور خم کھا کر ترکستانی میدانوں میں داخل ہوتا ہے۔ جنگی لحاظ سے یہ مقام نہایت اہم تھا کیونکہ جنوب مشرقی ایشیا اور ملک چین کے درمیان آمد و رفت کا سب سے بڑا پھاٹک فرغانہ ہے جس کا کوہستانی ورہ کوہ تیان شان کے اوپر سے شروع ہوتا ہے۔ اور اُس کا دوسرا سُنہ نیچے جا کر سرزمین کاشغر میں کھلتا ہے۔ سکندر کی موقع شناس نگاہ نے اسی جگہ اپنی حد قائم کرنے کا فیصلہ کیا (مشرقِ م)۔ اور دریا کے کنارے "سکندریہ اسکاتی" (یعنی منتہا) نامی شہر کی بنیاد رکھی گئی جو آجکل خجند کے نام سے موسوم ہے۔

سکندر نے اراکوسیا اور باختریہ کو اتنی آسانی سے فتح کر لیا تھا کہ اس کے نزدیک سیحون کے پار اس کا کوئی مقابلہ کرنے والا ہی نہ ہو سکتا تھا۔ لیکن جس وقت وہ اپنے نئے شہر کا نقشہ تیار کر رہا تھا، یکایک سگدیانا کی بغاوت اور سمرقند میں مقدونی سپاہ کے گھر جانے کی اطلاع ملی۔ باغیوں نے صحرائی علاقوں میں ہرکارے دوڑا دیے تھے۔ اور سینٹھیہ اور مساکتی کے بدوی قبائل جوق ورجوق چلے آتے تھے کہ یونانی حملہ آور کو مار کر نکال دیں۔ غرض سکندر کے لئے ہر طرف سامانِ خوف و تشویش پیدا ہو گیا تھا۔ لیکن وہ نہایت دلیری کے ساتھ اول سگدیانا کے قلعوں پر حملہ آور ہوا اور دو دن میں پانچ قلعے چھین کر آگ لگا دی۔ اوروں نے یہ نوبت آنے سے پہلے ہتھیار رکھ دیے اور وہاں کے باشندے پا بہ زنجیر لائے گئے۔



کہ سکندر کا نیا شہر بسانے میں شریک ہوں۔


اب سمرقند کو محاصرے سے نجات دلانے کا مرحلہ درپیش تھا لیکن اس طرف متوجہ ہونے سے پہلے ایک تازہ خطرہ یہ پیدا ہو گیا کہ سیستھی قبائل ہر طرف سے اگر جیحوں کے کنارے پر جمع ہونے لگے اور اس تاک میں تھے کہ اہل مقدونیہ، سمرقند کی طرف بڑھیں تو دریا عبور کر کے اُن کے عقب سے حملہ آور ہوں اور انھیں حیران و پریشان کرتے رہیں۔ پس جب تک دریا کا بندوبست اور ان وحشیوں کا سدِ باب نہ ہو جائے سمرقند کی طرف کوچ نہیں کیا جاسکتا تھا اسی نظر سے سکندر نے صرف ۲۰ دن کے قلیل عرصے میں سکندر اپرکاتی کے گرد کچی اینٹوں کی دیوار چُن کر بسنے کے قابل بنا دیا اور پھر دریا اُتر کر ان وحشیوں سے مقابلے کا تہیہ کیا کیونکہ وہ اس عرصے میں دوسرے کنارے پر دور تک پھیل گئے تھے اور سکندر کی فوج کو طرح طرح سے چڑاتے اور شور مچاتے تھے۔ لیکن جس وقت اس کنارے پر منجیقین نصب ہو گئیں تو یہ صحرائی گلہ بان اتنی دور سے سنگ و پیکان برستے دیکھ کر بہت گھبرائے، اور جب اُن کا ایک شہسوار چوٹ کھا کر گھوڑے سے گرا تو وہ کنارہ چھوڑ کے ہٹ گئے اُن کا ہٹنا تھا کہ سکندر کی فوج دریا کے پار اُتر گئی اور حملہ کر کے انھیں بھگا دیا۔

پھر سکندر نے اپنی سوار فوج سے صحرا میں بہت دور تک اُن کا تعاقب کیا۔ اور ادھر سے اطمینان حاصل کر کے وہ صحرائیں یلغار کرتا ہوا سمرقند پہنچا۔ اور اُسے رستگاری دلانے کے بعد



سگدیانا کو ایک سرے سے دوسرے سرے تک پامال کرتا ہوا  
نخل گیا۔ پھر جنوب مغرب کی طرف میگوں اتر کے غزلی باختریہ  
کے شہر زریاسپہ میں آگیا اور یہیں اُس نے موسم سرما  
بسر کیا۔

۴۱۶





زریا سپہ میں دارا کے قاتل میسوس کی باضابطہ تحقیقات جرم کی گئی اور یہ سزا بخوینہ ہوئی کہ ناک کان کاٹ کر پہلے اسے ہمدان بھیجا جائے اور وہاں سولی دیدی جائے۔ (سہ ق م)۔ اعضا کی یہ قطع و برید ہماری طرح قدیم اہل یونان کی نظر میں بھی وحشیانہ سزا تھی۔ لیکن سکندر نے سمجھ لیا تھا کہ مشرق میں حکومت کرنی ہے تو وہیں کے بادشاہوں کی شان بتانی چاہئے اور اُسی قسم کا طریق سیاست بھی اختیار کرنا چاہئے جس کے اہل مشرق خوگر ہیں۔ خود یونانی خیالات اُن کے دلنشین کرنے کی صورت یہی تھی کہ آدمی پہلے اُن کے رنگ میں رنگ جائے۔ پس یونانی فاتح نے ایرانی شہنشاہوں کا بھیس بھرا، انہی کے جاہ و جلال اور ظمطراق کا سامان گرو ویش جمع کیا، انہی کی طرح اپنی مشرقی رعایا سے زمیں بوسی اور غلامانہ تعظیم کرائی اور انہی کی مثل ظل الہی ہونے کا دعویٰ کرتا تھا لہذا اس موقع پر بادشاہ کے قاتل میسوس کو جو عبرت انگیز سزا دی گئی وہ انہی ایشیائی اصول کے مطابق تھی اور سکندر نے یونانی بنکر نہیں، بلکہ دارا کے ایران کا جانشین بنکر یہ فیصلہ صادر کیا تھا۔

مگر خرابی یہ تھی کہ مشرقی سلاطین کی یہ تقلید اور سکندر کا ایرانیوں کو مورد التفات بنانا، اہل مقدونہ کی نظر میں خار تھا۔ وہ اپنے بادشاہ کو ول سے عزیز رکھتے تھے اور اُس کی فتوحات میں حق رفاقت ادا کرنے پر نازاں تھے۔ لیکن یہ باتیں دیکھ دیکھ کر



انہیں ایسا معلوم ہوتا تھا کہ گویا اب سکندر وہ سکندر ہی نہیں رہا جو گرائی کوس کی ندی کو فاتحانہ عبور کرتے وقت اُن کا سپہ سالار تھا۔ بلکہ خوشامدی ایشیائیوں پر فرمانروائی کرنے کی بدولت اُس کی حالت بالکل بدل گئی اور اس تغیر کا عملی ظہور اُسی وقت نظر آنے لگا تھا جب کہ اُس نے اپنے معتمد علیہ اور قدیم سپہ سالار پارٹینیو کی جان لی ۛ

اتفاق سے انہی دنوں ایک ناشدنی واقعے نے ول برداشتہ اہل مقدونیہ کا ترجمان بھی پیدا کر دیا۔ شرح اس اجمال کی یہ ہے کہ جب سکندیاٹا میں بغاوت کی ٹمک و دوسن کر سکندر کو پھر ایک مرتبہ مسیحوں کے پار آنا۔ اور کچھ عرصے تک سمرقند میں رہنا پڑا (سُتَرَقَم) تو مسیحوں کے ان علاقوں میں فوج کے طویل قیام کا سب سے نامبارک نتیجہ یہ ہوا کہ اُس کے آدمیوں میں عام طور پر شراب خواری کی عادت بدترقی کر گئی کیونکہ گرمی میں یہاں کی خشک آب و ہوا اکثر تشنگی سے بیتاب کر دیتی تھی اور اگر اہل مقدونیہ کو خراب پانی پی پی کر بیمار ہونا نہ تھا تو وہ شراب ہی سے اپنی پیاس بجھا سکتے تھے۔ خود سکندر اسی زمانے سے زیادہ اور بار بار پینے کا عادی ہو گیا تھا ایک رات سمرقند کے قلعے میں یہی شغل قح خواری بہت رات گئے تک جاری رہا۔ بعض یونانی ادیب جو سکندر کے ہم رکاب اور جلسے میں شریک تھے، اُس کی تعریف میں زمین آسمان کے قلابے ملانے لگے اور خود ڈالوسکورمی پر اُس کو ترجیح دینے لگے

ڈالوسکورمی یعنی زمیں دیوتا کے بیٹے کا سٹراڈپلاس، جن کی سورا بنا کر پیش کی جاتی تھی۔ مترجم۔



جن کی یادگار میں آج کا تہوار منایا جا رہا تھا، اس کی تردید کرنے (جو یونانیوں کے مذہب میں کفر تھا) اُس کا رضاعی بھائی کلی توس کہ شراب کے نشے میں سرشار تھا، دفعۃً اپنی جگہ سے اُٹھا اور جب ایک دفعہ زبان کھلی تو پھر اُسی رو میں جو جو کچھ منہ میں آیا کہتا چلا گیا۔ مثلاً کہنے لگا کہ سکندر کی یہ تمام فتوحات محض ایسے مقدونی جانبازوں کا صدقہ ہے جیسے پارسیوں اور قلو تاس تھے اور گرائی کوس کی جنگ میں خود میں نے اُس کی جان بچائی، یہ تقریر سن کر سکندر طیش سے بیتاب ہو گیا اور کھڑے ہو کر مقدونی زبان میں اپنے سپاہیوں کو آواز دی۔ لیکن اُسے نشے میں برا فروختہ دیکھ کر کسی نے حکم کی تعمیل نہ کی۔ بطلمیوس (ژالمی) اور بعض اجباب نے کلی توس کو کھینچ کر کمرے سے باہر کر دیا۔ کچھ اور لوگ سکندر کا غصہ دھیمّا کرنے لگے لیکن تھوڑی ہی دیر میں کلی توس پھر کمرے میں داخل ہوا اور دروازے ہی سے یوری پڈیز کے بعض اہانت آمیز شعر چلا چلا کے پڑھنے لگا جن کا مفہوم یہ تھا کہ فوج لڑتی ہے اور نام سرور کا ہوتا ہے اب بادشاہ کو تاب نہ آئی اُس نے لپک کر ایک پہرے والے سے برچی چھین لی اور اپنے کوا کو بندھ کے گرا دیا۔ واقعے کے بعد پنج و پشیمانی کی باری تھی۔ خونی بادشاہ اپنے خیمے میں سب سے الگ پڑا ہوا، دوستوں کے قتل پر خود اپنی موت کی دعائیں مانگتا اور غم و غصہ کرتا رہا۔ اور تین دن وانا پانی سب حرام کر لیا۔

باختر سے اور سکدیانا کے مغربی علاقوں میں اور کچھ عرصے تک



لڑائیاں ہوتی رہیں یہاں تک کہ سکندر کی فتوحات سے مرعوب ہو کر  
سیتھیوں نے خود اپنے سب سے ممتاز سردار سپتیمیا تھیس کو مار ڈالا  
کہ سکندر کی خوشنودی حال ہو۔ اس کے بعد سکندر پاناما کے صرف  
جنوب مشرقی کوہستانی علاقوں کی فتح باقی رہ گئی۔ اس کے ورپے  
وہ پہاڑی قلعہ تھا جہاں اُگسپار تھیس راستہ روکے پڑا تھا  
اور اس کو اہل مقدونیہ نے رات کے وقت بہ ہزار دشواری چڑھ کر  
فتح کیا۔ قیدیوں میں اُگسپار تھیس کی جوان بیٹی رُگسانہ (روشنک)  
بھی تھی جس کے حُسن و تمیز نے سکندر کو اپنا والہ و شیدا بنا لیا۔  
وہ جانتا تھا کہ ایک غیر یونانی امیرزادی کے ساتھ شادی اُسے  
اپنے مغرور ہم وطنوں میں مطعون کر دے گی۔ باین ہمہ اُس نے  
جو ارادہ کر لیا تھا اُسے پورا کیا اور واپس باختر پہنچ کر بڑی دھوم  
سے شادی کی۔ گویا یورپ و ایشیا کو ایک رشتے میں منسلک کر دیا۔  
معلوم ہوتا ہے اُسی زمانے میں یہ کوشش بھی ہوئی تھی کہ  
درباری مراسم و آداب سب کے لئے یکساں ہوں اور ایرانی امراء  
جس قسم کی تعظیم اور ریزیں بوسی کرائی جاتی ہے اہل مقدونیہ کو بھی  
اس کا پابند بنایا جائے۔ اس بدعت کی سب سے زیادہ جس نے مخالفت  
کی وہ حکیم ارسطو کا بھتیجا کالس تھیس تھا جو سکندری محاربات  
کی تاریخ تیار کر رہا تھا۔ اور اسی آزادانہ مخالفت کی وجہ سے  
مور و عتاب ہوا۔ مقدونی امیرزادوں کی جو بادشاہ کی خواہی میں  
رہتے تھے، تعلیم و تربیت بھی کالس تھیس کے فرائض میں دخل  
تھی۔ اتفاق سے اپنی میں ایک نوجوان ہرمولوس نامی نے



یہ حماقت کی کہ شکار میں بادشاہ سے پہلے بڑھ کر سور کو مار دیا  
اس بد تہذیبی کی سزا میں اس کے کئی درے لگے۔ اور سواری کا  
گھوڑا لے یا گیا یہ ایسی بے عزتی تھی کہ مہمولوس کے دل میں  
گرہ پڑ گئی اور اُس نے بعض رفیقوں کے ساتھ مل کر سکندر کو  
سوتے میں جان سے مارنے کا منصوبہ کیا۔ مگر اس کی محبری  
ہو گئی، سازشی گرفتار کر لئے گئے اور تمام فوج نے مل کر اُن کے لئے  
قتل کی سزاجوز کی۔ ان کے ساتھ کالیس تینیس کو بھی شرکت کا  
الزام دے کے، سولی پر لٹکا دیا گیا۔

ابھی گرمی کا موسم ختم نہ ہوا تھا کہ سکندر نے باختر کو  
خیر باد کہی اور فتح ہند کے ارادے سے چل کھڑا ہوا۔ وارا  
کی موت کے بعد تین سال کے اندر اندر مغربی فاتح ایک طرف  
افغانستان اور دوسری طرف دریائے بیخوں تک تمام علاقہ فتح  
کر چکا تھا۔ دریائے سیحوں کے شمالی علاقے حال میں دولت  
روس نے اپنے زیر نگین کئے ہیں۔ مگر سب سے پہلا فرنگی جس نے  
دو ہزار برس قبل ان علاقوں پر حملہ کیا سکندر تھا۔ اسی طرح  
سکندر کو شمال مغربی ہند کی فتح میں جہاں وہ مہم لے کے اب  
روانہ ہوتا ہے انگریزوں پر فخر تقدم حاصل ہے۔

## ۲۔ ”فتح ہند“

بلخ سے افغانستان آتے ہیں بظاہر وہ کابل کی بڑی  
شاہ راہ سے واپس ہوا۔ اور اس شہر کو اگر اُس نے آباد نہیں کیا



تو کم سے کم اُس کا نام تو ضرور بدل کر نیکیا کر دیا تھا۔ یہاں وہ وسطِ نومبر تک مقیم اور آگے بڑھنے کی تیاری میں مصروف رہا۔ اُس نے فوج کا معقول حصہ پانچترہویں چھوڑ دیا تھا لیکن اُس تعداد سے بھی زیادہ، یعنی وہیں کے ایشائیوں کی تیس ہزار تازہ سپاہ فراہم کر لی تھی اور ہندوستان پر جس لشکر کو لے کر چلا ہے وہ کم سے کم اُس فوج سے ڈگنا تھا، جس نے سات برس پہلے ورونیال کو عبور کیا اور ایشیا پر چڑھائی کی تھی؛

اس دوران میں جہاں خیمے ڈال دیے وہیں سکندر کا پایہ تخت اور سلطنتِ مقدونیہ کا مرکز بن جاتا تھا۔ گویا ایک وسیع شہر تھا جو اُس کے ساتھ وسطِ ایشیا کے پہاڑ اور دریا پھلانگتا چلا آتا تھا ہر شے اور ہر طبقے کے آدمی اُس میں موجود تھے معمار، طبیب، نجومی، دلال، ادیب، شعراء، مطرب، نقال، کرتبی، منشی، متصدی، درباری، مصاحب، اور عورتوں، اور غلاموں کا ایک پورا لشکر ساتھ تھا۔ دربارِ ایران کی تقلید میں، سکندری دربار کا بھی باقاعدہ روزنامہ لکھا جاتا تھا اور یہ خدمت شاہی دبیر یونیسیس باشندہ کاروہ کے سپرد تھی۔

گمانِ غالب یہ ہے کہ سکندر کے ذہن میں ہندوستان کی فتح کے صرف یہ معنی تھے کہ دریائے کوفرن (یعنی دریائے کابل) اور سندھ کے طاس تک تسلط کر لیا جائے۔ جزیرہ نما، ہند کی وسعت و ہیئت کا اُسے مطلق علم نہ تھا۔ البتہ یہاں کے عجائبات کے فسانے سن سن کر یونانی حملہ آور ہندوستان دیکھنے کے بہت مشتاق



تھے۔ وہ اس کو دنیا کا مشرقی کنارہ سمجھتے تھے جس کے بعد اوشالوس  
 کا پانی آجاتا ہے۔ اور انہوں نے سنا تھا کہ یہ نیک باشندوں کا ملک ہے  
 جس میں عجیب عجیب قسم کے جانور اور درخت ہوتے ہیں اور  
 جس میں کثرت زر و جواہرات سے بے حساب دولت موجود ہے۔  
 سکندر کے حملے کے وقت (مشرق م) شمال مغربی ہند بہت سی  
 چھوٹی چھوٹی ریاستوں میں منقسم تھا۔ جہلم و سندھ کے درمیان  
 شمالی اضلاع پر اومفیس کی حکومت تھی جس کی راج دھانی ٹکسیلا  
 میں تھی۔ یہ شہر موجودہ راولپنڈی سے کچھ اوپر دریائے سندھ کے  
 قریب واقع تھا۔ اسی راجہ کا بھائی مہارے اور کشمیر کے بعض  
 قریبی اضلاع کا حاکم تھا جہلم کے پار راجہ پورس کی طاقتور حکومت  
 دریائے چناب تک پھیلی ہوئی تھی۔ اس کے آگے راوی و بیاس  
 کے علاقوں میں متعدد ریاستیں تھیں اور بعض مقامات پر اس قسم کے  
 آزاد باشندے بھی آباد تھے جن کا کوئی بادشاہ نہ تھا، اور انھیں  
 کسی انسان کے سامنے سر جھکانا نہ پڑتا تھا۔ مگر ان ریاستوں میں  
 باہم اشتراک یا اتحاد کی صلاحیت نہ تھی اور اس لئے حملہ آور کو کسی  
 جتنے کی طرف سے مزاحمت کا خطرہ نہ تھا۔ بلکہ بہت سی ریاستیں باہمی  
 رقابت و حسد کی بدولت اپنے ہمسایوں کے خلاف خود اغیار کا  
 خیر مقدم کرنے پر آمادہ تھیں۔ چنانچہ ٹکسیلا کے راجہ نے نیکیا  
 وکابل، ہی میں سکندر کا حلقہ اطاعت کان میں ڈالا اور  
 ہندوستان کی فتح میں مدد کا اقرار کر لیا تھا۔  
 کابل کی سطح مرتفع سے پنجاب آنے کا سیدھا راستہ وہ تھا







Call No. \_\_\_\_\_

Date \_\_\_\_\_

Acc. No. \_\_\_\_\_

**CENTRAL LIBRARY  
THE UNIVERSITY OF KASHMIR**

This book should be returned on or before the last date stamped above. An over-due charge of 10 Paise will be levied for each day, if the book is kept beyond that date.



جو دریائے کابل کے دائیں کنارے کنارے خیبر کے مشہور درے سے گزرتا ہے لیکن جہتک یہ ذریعہ آمد و رفت پوری طرح محفوظ نہ ہو جائے سکندر آگے نہ بڑھ سکتا تھا اور اس غرض کے لئے کوہستان ہمالہ کی بلند وسیع مغربی شاخوں میں دریائے کابل کی بائیں وادیوں پر بھی تسلط کرنا ضروری ہوا۔ اعراض جنگ کے لئے سکندر نے اپنی فوج کو دو حصوں میں منقسم کر دیا ہفیس شیان خیبر کے درے سے دریائے سندھ کی طرف آگے روانہ ہوا کہ دریا پر پل بنوائے اور خود بادشاہ باقی فوج لے کے شمال کے دشوار گزار علاقوں میں گھس گیا اور سرحدی کا تمام موسم چترال کے بعید علاقے کنار اور وادی پنج کار و سواط کی جنگجو پہاڑی قوموں سے لڑنے میں گزارا اور اتنی شدید سرمائی جنگ کے بعد فوج کو سندھ کے بائیں کنارے پر فصل بہار تک آرام لینے کا موقع دیا۔ پھر مذہبی تہوار منانے کے بعد دریا اتر کے ٹکسیلا آیا جہاں کے راجہ اور متعدد روساء نے نیاز مندانہ حیثیت سے بڑی شان و شوکت کے ساتھ خیر مقدم کیا۔ سندھ کے مغرب میں جس قدر علاقے تھے اُن سب کی اب ایک علیحدہ ولایت یا "ست راپی" بنادی گئی اور فلپ پسر مکتاس یہاں کا صوبے دار مقرر ہوا۔ ٹکسیلا اور سندھ کے مشرق میں بعض مقامات پر مقدونی سپاہ تعین کردی گئی تھی فلپ ہی ان کا بھی سپہ سالار تھا لیکن ان سب انتظامات سے یہ بات صاف متشع ہے کہ سکندر اپنی سلطنت کی مشرقی حدود دریائے سندھ کو بنانا چاہتا تھا اور اُس کے آگے نئے صوبے یا مقبوضات



حاصل کرنے کا ارادہ نہ تھا بلکہ دریا کے ادھر صرف یہ چاہتا تھا کہ وہی ریاستیں اُس کی باج گزار رہیں۔


اس کے بعد سکندر نے دریائے جہلم کی طرف کوچ کیا۔ لشکرِ مقدونیہ راجہ پورس نے تیس چالیس ہزار کے قریب فوج فراہم کر لی تھی اور دریا کے بائیں کنارے پر خیمہ زن تھا کہ عبور کرنے سے روکے۔ سفر میں اس ملک کی بارشوں نے بہت وقت اور تاخیر پیدا کی۔ لیکن آخر کار حملہ آور دریا کے دائیں کنارے پر آہنچے اور سامنے کے کنارے پر اپنی آنکھوں سے پورس کی صفِ جنگ دیکھی جس کے آگے بہت سے جنگی ہاتھی کھڑے تھے اور اس لشکر کے سامنے دریا کو اترنے کا خیال ہی بیکار تھا کیونکہ ہاتھیوں کی بو اور چنگھاڑ کی گھوڑے تاب نہ لاسکتے تھے اور یقیناً دریا میں ڈوب جاتے۔ دوسرے کنارے کی چکنی مٹی پر پاؤں جمنادشوار تھا۔ اور ایسی حالت میں کہ ادھر سے غنیمتیں ویریکاں کی بوچھاڑ کر رہا ہو کنارے پر چڑھنا نہایت محذوش ہوتا۔ اس مقام کے قریب جہاں جہاں دریا پاباب تھا وہاں بھی راجہ کا پہرہ لگا ہوا تھا پس سکندر نے اول دشمن کو دھوکے سے حیران پریشان کرنے کی تدبیر کی اور ہر رات کو اس کے لشکر میں اس قسم کی تیاریاں ہوتی نظر آتیں کہ گویا آج یونانی ضرور دریا کو اترنے کی کوشش کریں گے۔ ہندوستانی سپاہی بارش اور آندھی میں رات رات بھر کھڑے رہتے حالانکہ سکندر کا منصوبہ ہی کچھ اور تھا اور پورس کو غافل پاکر آخر اُس نے وہ پورا کر لیا۔



جس جگہ لشکر کا پڑاؤ تھا اُس سے سولہ میل اوپر جہلم نے مغرب کی طرف خم کھایا ہے اور یہاں دائیں کنارے کو گھٹنے درختوں نے نظر سے چھپا رکھا تھا۔ اسی جگہ دریا کے زاویے کے اندر ایک چھوٹا سا ٹاپو بن گیا ہے اور اُس پر بھی گھنا جنگل کھڑا تھا۔ اسی مقام سے سکندر نے دریا اُترنے کا قصد کیا اور کشتیوں کے الگ الگ تختے بے جگر جنگل کی آڑ میں انھیں پھر جھڑوا لیا۔ ان کے علاوہ پھونس بھر بھر کر بہت سی شکیں تیار کرائیں اور جب کام کا وقت آیا تو دور سے چکر دے کے تاکہ دشمن اُسے نہ دیکھ سکے وہ کچھ فوجیں دریا کے خم تک لے آیا اور لشکر کی حفاظت کے لئے سپاہیوں کی کافی تعداد کراٹروس کے ماتحت پڑاؤ پر چھوڑی۔ مقررہ مقام پر سکندر اندھیرا ہونے کے بعد پہنچا اور اس طوفانی رات میں اپنے سامنے دریا عبور کرنے کی تیاری اور انتظام کرتا رہا۔ برسات کی وجہ سے دریا چڑھا ہوا تھا مگر صبح ہونے سے پہلے فوجوں نے اُسے عبور کرنا شروع کیا اور سکندر تیس چپو کی کشتی میں خود سب آگے تھا۔ دریا کے ٹاپو سے وہ بخیر و عافیت گزر گئے لیکن کنارہ تک پہنچنے نہ پائے تھے کہ ہندی جاسوسوں نے انھیں دیکھ لیا۔ تاہم پوری فوج صبح سلامت دریا کے پار ہو گئی اور لڑائی کے واسطے جو سکندر کی عمر میں تیسری سب سے بڑی لڑائی تھی صف بندی ہونے لگی۔ اس مہم کو زرہ پوش سواروں کے بغیر سر کرنا تھا اور اُس کے پاس کل دس ہزار پیادے اور پانچ ہزار نیم مسلح سوار تھے جن میں ایک ہزار سینٹی تیر انداز بھی شامل ہیں۔



۳۲۷



سکندر اپنے سواروں کو لیکر پورس کے لشکرگاہ کی طرف تیزی سے چلا تھا کہ خود راجہ اپنی فوج لئے مقابلے کو بڑھا اور کچھ جمیت اپنی لشکرگاہ میں چھوڑی کہ اگر کیراتروس سامنے سے دریا اترنے کی کوشش کرے تو اُسے وہیں روک لے۔ پھر جب دریا کی ریتی تک پہنچا جہاں اس کی رتھیں اور سوار بخوبی حرکت کر سکتے تھے تو اُس نے رُک کر صف جنگ درست کی اور سب سے آگے اپنے دوسو ہاتھیوں کی قطار لگائی۔ مہر ہاتھی کو بیچ میں ۳۰، ۳۲ گز فصل چھوڑ کر کھڑا کیا تھا اور اُن کے عقب میں ذرا فاصلے سے پیادے صف بستہ تھے جن کی تعداد اگر زیادہ نہیں تو کم سے کم



۲۰ ہزار تھی۔ بازوؤں پر سوار فوج تھی اور اس کا شمار شاید ۴۰ ہزار تھا۔ سکندر نے اپنے پیادوں کے پہنچنے کا انتظار کیا اور انھیں ہاتھیوں کے مقابل جمایا۔ لیکن سامنے سے حملہ کرنا غیر ممکن تھا۔ کیونکہ پیادہ یا سوار کوئی فوج ہاتھیوں کی صف میں گھسنے کی جرأت نہ کر سکتی تھی جو قلعے کے برجوں کی طرح مقابلے میں قائم اور ہندی فوج کی اصلی قوت تھے۔ پس سوا اس کے چارہ نہ تھا کہ بازوؤں کے سواروں پر حملہ شروع کیا جائے اور پیادہ فوج کے سرداروں کو حکم دیدیا گیا تھا کہ جب تک پہلو کے حملے سے غنیم کی سوار و پیادہ فوج میں انتشار نہ پیدا ہو جائے اُس وقت تک وہ اپنی جگہ سے آگے نہ بڑھیں حملے کا سارا زور سکندر بائیں بازو پر ڈالنا چاہتا تھا۔ اور شاید اسکا سبب یہ تھا کہ غنیم کا یہ بازو وریا کے کنارے کی طرف تھا اور اُس تک سکندر کی وہ فوجیں جو وریا کے دوسری طرف تھیں، کسی قدر آسانی سے پہنچ سکتی تھیں۔ بہر حال سکندر نے اپنی تمام سوار فوج اسی رخ جمع کر لی اور ایک دستے پر کینیٹوس کو سردار مقرر کیا جس نے حسب مراد وہ جگہ حاصل کر لی کہ سرے کا چکر دے کے غنیم کی پشت پر حملہ کر سکتا تھا اور اگر اُدھر کوئی مدد آئے تو اُسے بچ ہی میں روک سکتا تھا۔ پورس کے سرے کے سوار ابھی تک آگے پیچھے عمودی قطار میں تھے اور انھیں پھیل کر سامنے صف بنانے کا وقت نہ ملا تھا کہ سیٹھی تیر اندازوں نے سیدھے بڑھ کر تیروں سے انھیں پریشان کر دیا اور خود سکندر باقی سواروں کو تیر اندازوں اور کینیٹوس کے پیچ میں سے لیکر نکلا کہ غنیم کے پہلو پر



جا پڑے

پورس نے سخت غلطی یہ کی کہ خود حملہ کرنے کی بجائے دشمن کو حملہ کا موقع دیا۔ اور اب مجبوراً اسے اپنے سواروں کو وائیں ہازو سے سمیٹ کر میسرے کی مدد پر لانا پڑا لیکن کئی ٹوس دریا کے کنارے کنارے چکر دے کے پہلے ہی آگے بڑھ آیا تھا۔ مدد کو آنے والوں پر اُس نے عقب سے حملہ کیا اور ہندی سواروں کو دو دشمنوں کے مقابلے میں دونوں طرف صفت باندھتی پڑی۔ سکندر نے اس موقع پر اور دباؤ ڈالا اور وہ پسپا ہو کے اپنے ہاتھیوں کی آڑ لینے لگے۔ اُس طرف کے فیلبانوں نے یہ دیکھ کر اپنے ہاتھی مقدونی سواروں پر بھول دئے اور اُن کا رخ مڑتے ہی مقدونی پیادوں نے پہلو سے ان ہاتھیوں پر ہلکا لیکن ہاتھیوں کی باقی قطار ابھی اپنی جگہ پر سیدھی کھڑی تھی اور جسوت اُس نے ریلا دیا تو یونانی پیادوں کی صفوں میں کھلبلی ڈال دی اور انھیں خوفناک تندی کے ساتھ مارنا اور کچلنا شروع کیا۔ اس کامیابی سے ہندی رسالے کی پھر ہمت بندھ گئی اور اُس نے پرا باندھ کر حملہ کیا مگر مقدونی سواروں نے انھیں مار کر ہٹا دیا اور وہ دوبارہ اپنے ہاتھیوں کے پیچھے چھپنے لگے اس عرصے میں بہت سے ہاتھی زخمی ہو کر قابو سے باہر ہو گئے تھے اور بعض کے مہاوت بھی مارے جا چکے تھے لہذا اس گھمسان میں انھیں دوست دشمن کی کچھ تمیز نہ تھی اور اب وہ جدھر سنہ اٹھا صفوں کو روندتے اور کچلتے چلے جاتے تھے اور چونکہ ہندی سپاہی ہر طرف سے گھر کر ایک تنگ جگہ میں ہاتھیوں کے ارد گرد جمع ہو گئے تھے اس لئے زیادہ نقصان انہی کو پہنچا



اس کے برعکس مقدونی سپاہیوں کو یہ موقع حاصل تھا کہ ہاتھیوں پر پہلو اور عقب سے حملہ کریں اور جب وہ اُن پر پلپیں تو پیچھے کے میدان میں ہٹ کر منتشر ہو جائیں۔ آخر ہاتھی دوڑتے دوڑتے شل ہو گئے اُن کے حملوں میں وہ زور شور نہ رہا اور سکندر نے دشمن کو گھیر کر دبانا شروع کیا۔ پیادوں کو اُس نے شانہ بشانہ مل کر ایک قطار میں بڑھنے کا حکم دیا اور خود رسالے کی صفیں جاکر پہلو پر ٹوٹ پڑا غنیم کے سوار پہلے ہی پریشان اور بے ترتیب ہو رہے تھے۔ اس دُسرے دھچکے کی تاب نہ لائے اور گھر گھر کے مارے گئے۔ پھر مقدونی پرے نے ہندی پیادوں کو ریل دیا اور تھوڑے ہی دیر میں ان کی صفیں ٹوٹ کر بھاگ کھڑی ہوئیں۔ ادھر دریا کے دوسری کنارے سے کراتروس اور دوسرے سرداروں نے غنیم کو مغلوب و فرار ہوتے دیکھا تو دریا کو بلا مزاحمت عبور کر آئے۔ اب پورس کی سپاہ کو ہر طرف شکست تھی، اُس کے اکثر جنگی ہاتھی یا مرے پڑے تھے یا بے فیلبان ادھر ادھر بھٹک رہے تھے لیکن خود راجہ ابھی تک میدان میں ڈٹا ہوا تھا۔ بے شبہ اُس نے سپہ سالاری میں کوئی خاص قابلیت نہیں دکھائی۔ تاہم اُس کی ذاتی بہادری میں کچھ کلام نہیں کہ داراے ایران کی طرح اُس نے لڑائی و گروں ہوتے دیکھ کر بھی، بیٹھ نہیں پھیری۔ بلکہ جیتک واپس شانے پر زخم نہ کھایا اُس وقت تک برابر اپنے دیو قامت فیل جنگی پر بیٹھا ہوا لڑتا رہا۔ زرہ بکتر سے اس کا صرف شانہ کھلا ہوا تھا۔ اور جب یہی حصہ جسم مجروح ہوا تو وہ ہاتھی موڑ کر چلا۔ لیکن سکندر اُس کی



مردانگی دیکھ کر اتنا خوش ہوا تھا کہ اُس نے ہر کارے دوڑا کے اُسے رکوایا اور وہ کہہ سُن کے اُسے واپس پھیر لائے۔ خود فتح بنے بوڑھے راجہ سے آگے بڑھ کر ملاقات کی، اُس کا مروانہ حُسن اور قامتِ بلند دیکھ کر نہایت متعجب ہوا اور سوال کیا کہ اپنے ساتھ کیا سلوک چاہتے ہو؟ پورس نے کہا ”بادشاہوں کا سا“ سکندر نے کہا ”یہ تو میں اپنی طرف سے کروں گا۔ لیکن تو بھی کچھ اپنی طرف سے طلب کر پورس نے جواب دیا ”یہ سب اُسی میں آگیا“

اور اس میں شُبہ نہیں کہ سکندر نے اپنے قیدی کے ساتھ شاہانہ برتاؤ کیا۔ یعنی نہ صرف اُس کی ریاست بحسنہ واپس کی بلکہ کچھ اور علاقہ بھی اُسے عنایت کیا، یہ شاہانہ بدل و کرم بہت گہری مصلحت پر مبنی تھا اور سندھ کے پار قیامِ امن و حکومت کی اس سے بہتر کوئی ضمانت نہ ہو سکتی تھی کہ یہاں دو متوسط ورجے کی طاقتیں ہمیشہ ایک دوسرے کی رقیب بنی رہیں، جس حد تک مصلحت تھا، اُس قدر قوت وہ پہلے ٹکسیلا کے راجہ کو دے چکا تھا اب اُس کے ہم چشم پورس کو ریاست واکزاشت کر کے اُس نے مزید اطمینان کر لیا کہ وہ شاہِ مقدونیہ کی اطاعت سے انحراف نہ کر سکے، اُس کے علاوہ میدانِ جنگ کے قریب، جہلم کے دونوں کناروں پر سفیس مشیان نے دو شہروں کی بنیاد رکھی کہ محکوم علاقوں میں فوجی چھاؤنیوں کا کام دیں۔ ان میں سے دائیں کنارے پر یوسفالہ سکندر کے عزیز گھوڑے کے نام سے موسوم ہوا جو غالباً لڑائی کے چند روز بعد مصنوع اور بوڑھا ہو کے اس مقام پر مرا تھا۔ دوسرے کا نیکایا یعنی فتح کا



شہر نام رکھا؛ ان شہروں کی تعمیر کراتروس کے حوالے کر کے سکندر نے ڈیڑھ میل سے زیادہ چوڑے دریا چناب کو عبور کیا اور راجہ پورس کے ہم نام بھتیجے کی سرحد میں داخل ہوا جو اُس کی آمد سن کر فرار ہو گیا تھا سکندر نے اس کے جنوبی اضلاع اور نیز خود مختار شہروں کی تسخیر کے لئے ہفیسشیان کو روانہ کیا اور خود تعاقب چھوڑ کر کاتھیبوں سے لڑنے چلا جن کی نسبت اطلاع ملی تھی کہ آزاد و جنگجو قوم ہے اور حملہ آوروں سے بغیر مقابلہ کئے نہ مانے گی۔ سکندر نے اُن کے صدقہ سامگلا کو لہ کر کے چھین لیا۔ اور ان کا علاقہ بھی پورس کو بخش دیا اس طرح ملک پنجاب کے چار دوآبوں میں اگر سب سے بڑا قطعہ جو سندھ اور جہلم کے درمیان ہے ٹکسیلا کے راجہ اومفیس کے زیر فرمان تھا، تو جہلم و بیاس کے درمیان جو تین دوآبے ہیں وہ سب پورس کے حوالے کر دیئے گئے تھے۔

اب سکندر بڑھکر اُس مقام سے کسی قدر شمال میں پہنچا جہاں بیاس دریاے ستلج سے مل جاتا ہے۔ اور گو وہ خود آگے بڑھنے اور دریاے گنگا تک ہندوستانی علاقے دیکھنے کا آرزو مند تھا لیکن قسمت نے بیاس کو اُس کی کشور کشائی کی حد بنا دیا تھا۔ اور اس کے راستے میں ایسی روک پیدا ہوئی جس کا خیال تک نہ آیا تھا یعنی اہل مقدونیہ سالہا سال مصائب جنگ برواشت کرتے کرتے تنگ آگئے تھے۔ نامعلوم علاقوں میں پیسے کی طرح برابر لڑھکے جانیکی اب اُن میں ہمت نہ تھی، اُن کے بہت سے ہم وطن ضائع ہو چکے تھے اور جو باقی تھے اُن میں بھی دم نہ تھا اور وہ قبل از وقت بوڑھے



ہو گئے تھے۔ دوسرے رہ رہ کے اپنے دیس کی یاد آتی تھی اور وہ  
 گھر کی صورت دیکھنے کے لئے بیقرار تھے۔ ساحل بیاس پر اُنکے  
 ہاتھ سے وامن صبر چھوٹ گیا۔ اور سب نے مل کر ارادہ کر لیا کہ اب  
 آگے نہ بڑھیں گے۔ سکندر نے اپنے سرداروں کو جمع کیا اور اس  
 جلسے میں کئی نوس نے عام جذبات کی ترجمانی کی، بادشاہ  
 ناراض ہو کے اپنے خیمے میں چلا گیا۔ اور دو دن تک مقدونیوں کو  
 صورت نہ دکھائی کہ شاید اسی سے اُن کے دل نرم ہو جائیں لیکن  
 اہل مقدونیہ پشیمان نہ ہوئے نہ اپنے ارادے سے باز آئے۔  
 تیسرے دن سکندر نے دریا اُترنے کی بھینٹ دی اور  
 کہنے لگا کہ کوئی بھی میرا ساتھ نہ دے گا تو میں تنہا آگے جاؤں گا  
 مگر قربانیوں میں برا شگون نکلا اور ناچار اُس نے سپاہیوں کی بات  
 مان لی۔ پھر جس وقت معلوم ہوا کہ بادشاہ نے آگے بڑھنے کا ارادہ  
 چھوڑ دیا ہے تو اُس کے مضحمل سپاہی خوشی سے پھولے نہ سمائے  
 اور بہت ایسے تھے جو فرط مسرت سے بے اختیار رونے لگے۔  
 انہوں نے بادشاہی خیمے کو گھیر لیا اور سکندر کو ہزاروں دعائیں  
 دیتے تھے کہ وہ با اقبال جو آجتک کسی دشمن سے مغلوب نہ ہوا تھا  
 آخر ایک مرتبہ اُس نے اپنے ہم وطنوں سے خود ہار مان لی،  
 دریا کے کنارے کوہ اولپس کے بارہ بڑے بڑے (یونانی)  
 بتوں کے نام پر سکندر نے اس شکر گزاری میں بارہ نہایت بلند  
 قربان گاہیں تعمیر کیں کہ ان دیوتاؤں کے فضل سے وہ بخیر و عافیت  
 دنیا کی حدوں کے قریب تک پہنچا، واضح رہے کہ سکندر کے



خیال میں جس طرح بحر اوقیانوس زمین کی مغربی حد تھا اسی طرح مشرقی حد وہ سمندر تھا جس میں دریائے گنگا جا کے مل گیا ہے۔ سکندر کو اکثر اہل الرائے مجنون بتاتے ہیں کہ اُسے محض ملک فتح کرنے کی ہوس ہوگئی تھی جو کسی طرح سیر نہ ہوتی تھی ورنہ ان فتوحات کی اور کوئی خاص وجہ یا غرض نہ تھی۔ لیکن اگر زمین کی وہی شکل ہوتی جو اُس کے ذہن میں تھی تو سارے عالم کو زیر نگین لانے میں شاید بیس برس کافی ہوتے۔ مشرق سے مغرب اور شمال سے جنوب اسی کا سکہ رواں ہوتا اور دنیا کے آباد حصوں میں جا بجا اپنی یونانی نو آبادیاں بسا کر ممکن تھا کہ وہ خدا کی زمین پر بالآخر ہر طرف امن و امان قائم کروے۔ دوسرے دریائے سندھ کی طرف پیش قدمی محض ہوس ملکتانی پر مبنی نہ تھی بلکہ ہندوستان کے ساتھ تجارت کے واسطے ضروری تھا کہ یہاں کے راستے محفوظ ہو جائیں اور سندھ تک تمام علاقہ زیر تسلط ہو جہاں پہاڑ کے وحشی قبائل کا راج تھا کہ جو جی چاہیں کریں۔ اور جب یہ علاقہ قبضے میں آگیا تو سرحد سندھ کی حفاظت کے لئے ضروری ہوا کہ پنجاب کو فتح کیا جائے، ورنہ مقدونی فاتح کی ہوس کشور کشائی میں واصل تجارت کی قومی اغراض مضمر تھیں۔

اب سکندر ہفیس شیان کو ساتھ لیتا ہوا دریائے جہلم کی طرف واپس روانہ ہوا۔ ہفیس شیان نے چناب پر ایک اور شہر کی بنیاد رکھی تھی اور کراتروں نے اس عرصے میں نہ صرف جنگ کے مقام پر دو شہر تعمیر کروائے تھے بلکہ کشتیوں کا ایک بڑا بیڑا بھی بنایا تھا جس میں کچھ فوجیں دریا کے راستے سندھ اور سمندر تک روانہ ہونے والی تھیں۔ بیڑے پر نیارکوس (نیارکس) کو سردار



بنا دیا گیا اور باقی فوج دریا کے دونوں کناروں پر سفیس شیان اور کراتوس کے ماتحت روانہ ہوئی؛

اس کوچ میں صرف ملیوں کی جنگ جو قوم نے یونانیوں کا سخت مقابلہ کیا اور انہی کے لشکر کثیر کو شکست دے کے جب سکندر تعاقب میں اُن کے صدر مقام تک پہنچا تو اُس پر ایک سخت حادثہ گزرا۔ غالباً یہ شہر موجودہ ملتان کے قریب کسی جگہ آباد تھا اور سکندر نے اُسے بآسانی فتح کر لیا تو غنیمت نے اپنے قلعے میں پناہ لی قلعے کے وُہس پر چڑھنے کے واسطے دو سیڑھیاں منگالی گئیں مگر اوپر سے تیر اور پتھر برس رہے تھے اور ان کا لگانا دشوار تھا اس میں دیر ہوئی تو سکندر کو صبر نہ آیا اور خود ایک سیڑھی چھین کر ڈھال کی اڑ میں وُہس پر چڑھ گیا۔ اُس کی وہ سبک زرد جو الیون کے مندر سے لایا تھا پیوستہ اس کے پاس تھی اُس نے اور ایک شخص لیونائوس نے بادشاہ کا ساتھ دیا اور ابریاں دوسری سیڑھی لگا کے چڑھ گیا سکندر نے اوپر پہنچ کر جو ہندی اس مقام پر تھے انھیں نیچے پھینک دیا یا مار ڈالا۔ لیکن اب ہر طرف سے محصورین نے اس پر نرغہ کیا اور وار پر وار پڑنے لگے۔ مقدونی پیادوں نے جب اپنے بادشاہ کو مدد دے کے اوپر دشمنوں میں اس طرح گھرا دیکھا تو دیوانہ وار دوڑے اور یکبارگی اتنے آدمی چڑھنے لگے کہ دونوں سیڑھیاں بوجھ سے ٹوٹ گئیں۔ اُس وقت تک صرف تین آدمی سکندر کے ساتھ مدد دے کے اوپر پہنچ سکے تھے۔ اور اس پر دشمن کی پوری فوج کا ہجوم تھا اُس کے رفقاء نے چلانا شروع کیا کہ نیچے کود پڑو۔ مگر سکندر



اس کے جواب میں اودھر کو دھننے کی بجائے دشمن کے وسط میں سیدھا  
پانوں کے بل کووا۔ اور دیوار کا سہارا لے کے تن تنہا دشمن کے انہو  
سے لڑنے لگا جو پہچان گئے تھے کہ بادشاہ یہی ہے اُن کا سردار اور  
چند سپاہی اُس پر جھپٹ کر چلے گئے۔ اُنھیں سکندر نے اس جسارت  
کی سزا میں تلوار سے کاٹ دیا اور دو کو پتھروں سے گرا دیا، یہ دیکھ کر  
باقی پیچھے ہٹ گئے اور دور ہی سے اس پر سنگ و پیکان کا سینہ  
برسا دیا۔ اس اشار میں اُس کے تین ساتھی دھس کے نگہبانوں کو  
مار کر دو دینے نیچے کود پڑے تھے اور ابرپاس تیریں چھد کر  
مرچکا تھا۔ تھوڑی دیر میں خود سکندر کے سینے پر زخم آیا اور اٹا خون  
بہا کہ آخر کھڑا نہ رہا گیا۔ غشی طاری ہو گئی اور اُس نے گر کر ڈھال پر  
سر رکھ دیا۔ اس وقت پیو کستاس ٹرواے کی مقدس ڈھال  
لیکر خود سینہ سپر ہو گیا اور ایک پہلو سے لیوناتوس اتنی دیر تک  
وار بچاتا رہا کہ اور مقدونی پہنچ گئے۔ ان کے پاس سیڑھیاں نہ تھیں  
لیکن چند جانباز دیوار میں میخیں گاڑ کر جس طرح بن پڑا اوپر چڑھے  
اور اس بلوے کے اندر پھاند پڑے۔ ان میں سے بعض لڑتے بھرتے  
قلعے کے ایک دروازے تک پہنچ گئے اور اُسے کھول دیا۔ مقدونی  
سپاہی جنہیں یقین ہو گیا تھا کہ بادشاہ مارا گیا، طیش و پرچ سے از خود فرتے  
ہو رہے تھے۔ قلعے کے اندر گھسے تو جوان و پیر زن و بچہ، کسی شنفس کو  
زندہ نہ چھوڑا۔ لیکن زخم کاری ہونے کے باوجود سکندر جان سے بچ گیا تھا  
پھر بھی جب اس کے مرنے کی خبر اُڑی تو فوج کی اصلی جمعیت جو  
راوی و چناب کے سنگھم پر اس کے واپس آنے کی منتظر تھی



ہنایت ہراساں اور سراسیمہ ہو گئی اور پھر اطمینان دلانے کی غرض سے جو خطوط بھیجے گئے اُن کا بھی اعتبار نہیں کیا اور سکندر کو حکم دینا پڑا کہ اسی بیماری کی حالت میں اُسے اٹھا کے لے چلیں۔ چنانچہ دریائے راوی کے راستے روانہ ہوئے اور جب لشکرگاہ کے قریب پہنچے تو سکندر نے مسہری کی چھتری جو کشتی میں سایے کی غرض سے لگی ہوئی تھی اُتروائی لیکن اس پر بھی سپاہی یہی شبہ کرتے رہے کہ شاید مسہری میں بادشاہ کی نش رکھی ہے۔ یہاں تک کہ کشتی کنارے سے آ لگی اور اُس نے اپنا ہاتھ ہلایا اور ساتھ ہی سارے لشکر میں خوشی کا غلغلہ بلند ہوا اور جب کنارے پر اُتارا تو تھوڑی دیر لوگ اُسے گھوڑے پر اور اونچا اُٹھائے رہے کہ سب اچھی طرح دیکھ لیں۔ پھر مزید اطمینان دلانے کے لئے وہ اپنے پانوں تھوڑی دور تک چلائے۔

سکندر میں یہ بڑا عیب تھا کہ جنگ میں تلوار کی جھنکار سنکر اتنا جوش میں آجاتا کہ اُسے اپنے فرائض سپہ سالاری کا ہوش نہ رہتا تھا اس جوشِ ستہور کی بہت سی نظیریں ہیں اور اُس کے خطرناک نتائج کی سب سے نمایاں مثال وہ ہے جو اوپر ہماری نظر سے گزری۔ اور بے شبہ سپہ سالار کا جان کو اس طرح جو کھوں میں ڈالنا اپنی فوج پر ظلم کرنا ہے۔

ملیوں نے کابل اطاعت قبول کر لی اور زخم سے شفا یاب ہونے کے بعد سکندر کا بیڑا آگے روانہ ہوا۔ ہندی قبائل آتے اور اقبالِ سند فاتح کے حضور میں سر جھکا دیتے اور ہندوستان کے خاص تحفے جیسے جواہرات، باریک کپڑا، پالتو شیر اور ہیر لالا کے



نذر کرتے تھے، اُس مقام پر جہاں پنجاب کے چاروں چھوٹے وریا سندھ کے ذخائر پانی میں آٹے ہیں ایک نئی سکندریہ کی بنیاد رکھی گئی اور اس سے جنوب میں دوسری منزل، وہاں کے صدر شہر سُگدی میں ہوئی جو وریا کے کنارے آباد تھا۔ سکندر نے اُسے ازسرنو یونانی بستی بنا دیا اور کنارے پر کشتیوں کے لئے گھاٹ بنوائے اس شہر کا نام سُگدی سکندریہ ہوا اور ایک علیحدہ جنوبی ولایت کا اُسے مستقر قرار دیا گیا جس کی حدود ساحل سمندر تک پھیلتی تھیں؛ جہاں یہ شہر بسے تھے اُن مقامات کا اب سراغ لگانا محال ہے کیونکہ سکندر کے زمانے کے بعد سے پنجاب کے وریا کہیں کے کہیں بہنے لگے ہیں اور اس سرزمین کی صورت ہی کچھ اور ہو گئی ہے؛

سندھ کی آباد اور مرفہ الحال ریاستوں میں شمالی ریاستوں سے ایک اہم فرق یہ تھا کہ یہاں کی حکومت میں برہمنوں کو بہت کچھ رسوخ حاصل تھا اور اسی قوم کے اثر سے سندھ کے رئیسوں نے یا تو سکندر کی کچھ پروا نہ کی اور یا اول اطاعت کر لی تو پھر چند ہی روز بعد منکرت ہو گئے یہی سبب تھا کہ وہ وسطِ گربا سے پہلے پٹالا نہ پہنچ سکا جو بکرہ ہند کے ساحل کے قریب واقع تھا، اراکوسیتہ فساد کی خبر سن کر یہیں سے کراتروں کو معقول حصہ فوج دیکر آگے روانہ کر دیا گیا کہ ورہ بولان سے گزر کر جنوبی افغانستان کا فساد فرو کرے اور پھر خلیج فارس کے وہاں کے قریب کرمان پر سکندر سے آٹے جو خود بلوچستان کے راستے ایران کا عازم تھا۔ فوج کے کچھ اور دستے جہازوں میں بھیجے گئے تھے کہ سمندر سمندر



وریائے وجہ کے وہاں تک آجائیں، پٹالا کو بادشاہ نے یہاں وہی کام لینے کے لئے منتخب کیا تھا جو مصر میں اُس کی سب سے مشہور سکندریہ انجام دیتی تھی۔ یعنی اسے ہند کے مقبوضات میں بحری تجارت کا دروازہ اور مرکز بنانا چاہتا تھا اسی غرض سے ہفیس شیان کو حکم دیا کہ وہاں کے قلعے کے استحکامات درست کرے اور ایک وسیع بندرگاہ بنائے، پھر خود جہاز میں بٹھکر جنوبی سمندروں کی سیر کو چلا اور پوسی ٹون (یعنی سمندر ویوتا) کو بھیمنٹ دی۔ اپنے جداجد کی لیس کی ماں اور بعض یونانی سوراٹوں کے نام پر شراب سے ناوید کی رسم ادا کی اور وہ طلائی پیالہ جس سے شراب لُنڈھائی تھی گھما کر موجوں میں پھینک دیا۔ یہ گویا مغرب اور مشرق اقصیٰ کے درمیان تجارت کے بحری راستے کی رسم افتتاح تھی اور خود راستے کی دریافت کا کام امیر البحر نیارکوس کے سپرد ہوا تھا۔

سکندر اپنے بڑی سفر پر موسم خزاں کے آتے ہی روانہ ہو گیا تھا لیکن نیارکوس اور اُس کے بیڑے کو اکتوبر تک انتظار کرنا پڑا کہ مشرقی باد بڑھنے کا موسم آئے تو اُن کے جہازی سفر میں سہولت پیدا ہو جائے۔

### ۳۔ بابل کو مراجعت

سکندر کی کوئی مہم نہ اتنی خطرناک تھی نہ اتنی بے فائدہ جتنا کہ بگستانِ گِدر و سیہ کا سفر، جسے آج کل مکران کے نام سے موسوم کرتے ہیں۔ اس راہ کو اختیار کرنے کی بڑی غرض یہ تھی کہ ساحل پر



جا بجا کنوئیں کھودے جائیں اور سامانِ رسد کے ذخیرے فراہم کر دیئے جائیں تاکہ بیڑا بحیریت منزلِ مقصود تک پہنچ جائے گویا نیارکوس کا بحری اور مکران کا بحری سفر لازم و ملزوم مرحلے تھے اور اسی سے ظاہر ہے کہ اُس زمانے کے جہاز راں نئے سمندروں میں جاتے ہوئے کس قدر خوف کھاتے تھے کہ ایک ویران و بے گیاه ملک سے گزرنا اتنا دشوار نظر نہ آتا تھا جتنا کہ لوگ بحری سفر سے ڈرتے تھے۔

بہر حال شاید تیس ہزار آدمی لیکر سکندر نے اُس کوہستانی فصیل کو عبور کیا جو سندھ کو اپنے دامن حفاظت میں لئے ہوئے ہے اور گدروسیہ کے ریگستان میں اُترنے سے قبل قوم اورپتی کو مغلوب و مطیع کیا (اگست تا اکتوبر ۳۳۰ ق م) راستے کی ریت میں جہاں پاؤں گڑے جاتے تھے اور بعض اوقات قدم اٹھانا محال ہو جاتا تھا فوج بہ ہزار خرابی آگے بڑھ رہی تھی اور کہتے ہیں کہ خود بادشاہ پیادہ پا اُن کے ساتھ اس تمام مشقت و مصیبت میں شریک تھا۔ آخر خدا خدا کر کے یہ ریگستاں طے ہوا۔ مگر اس گدروسی سفر میں جس قدر جانوں کا نقصان ہوا وہ محارباتِ سکندری کے تمام مجموعی نقصانات سے بڑھ کر تھا۔

شہر پورا میں سستان کے بعد سکندر کرمان آگیا جہاں کراتروس اراکوسیہ کی بغاوت فرو کرنے کے بعد اُس سے آ ملا۔ اور چند ہی روز میں نیارکوس نے لشکر میں پہنچکر بادشاہ کی تشویش رفع کی۔ موسم کی خرابی نے راستے میں حج ڈالا اور تین جہاز بھی ضائع



ہو گئے تھے لیکن سکندر کو اس بات کی بے حد خوشی تھی کہ وہ صحیح سلامت پہنچے۔ اُس نے نیارکوس کو رخصت کر دیا کہ خلیج فارس تک اپنا بحری سفر پورا کرے اور پسپائی متکرسیں یعنی دریائے ورجیل یا قارن کے راستے سووس پہنچ جائے۔ اسی مقام تک ساحل ساحل جانے کے لئے ہفیسشیاں نے کوچ کیا اور خود بادشاہ پہاڑوں کے راستے اصطر و پسگردی ہوتا ہوا آگے روانہ ہوا۔

واقعی سکندر کی مراجعت اب نہایت ضروری تھی۔ کیونکہ اُس کی سلطنت کا کوئی صوبہ ایسا نہ تھا جس کے مقدونی یا ایرانی ستراپ نے استحصال باجبر اور ظلم و ستم سے رعایا کو آزار نہ پہنچایا ہو چنانچہ ان میں سے اکثر بادشاہ کے حکم سے معزول یا قتل ہوئے اور ایک مجرم وزیر سکندر کی آمد سن کر فرار ہو گیا۔ یہ ہیراپلوس نامی وزیر خزانہ تھا جو پہلے پابل میں اپنے آقا کا خزانہ بے غل و غش اڑاتا اور عیش کرتا رہا اور پھر ازہرہ پیش بینی بہت سا روپیہ لے کے سلیمیہ چلا آیا اور ۶ ہزار سپاہی نوکر رکھ کر اب طرسوس میں شاہانہ شان سے رہتا تھا۔ جب سکندر ہندوستان سے واپس پھرا تو ہیراپلوس یہاں سے بھاگا اور یونان کی راہ لی جہاں عنقریب اس کا حال ہماری نظر سے گزرے گا۔

اپنے والیوں کو خواہ مقدونی تھے خواہ ایرانی اُن کی بد اعمالی کی بلا و ورعایت سخت سزائیں دینے کے بعد سکندر نے جو تجویزیں سوچی تھیں اُن پر عمل شروع کیا۔ اُس کی فتوحات نے مشرق کی معلومات اور تجارت کے راستے صاف کر دیئے تھے اور اب ممالک ایشیا



گویا بے نقاب جنوبی یورپ والوں کے سامنے تھے لیکن اُسکا مقصد صرف یہی نہ تھا بلکہ درحقیقت وہ یورپ و ایشیا کو اس طرح باہم آمیز کر دینے کا آرزو مند تھا کہ پھر اُن میں کوئی فرق نہ رہے اور وہ بلکہ ایک جسم ہو جائیں اور اس مدعا کے حصول کی مختلف تدبیریں سوچی تھیں مثلاً ایک یہ تھی کہ یونانی اور مقدونی باشندے ممالک ایشیا میں۔ اور ایشیائی لوگ یورپ میں لے جا کے آباؤ کرویئے جائیں اور جب سکندر نے اقصائے مشرق میں ایسے متعدد شہروں کی بنیاد رکھی جن میں یورپ و ایشیا دونوں کے باشندے مل جل کر آباؤ تھے تو ایک حد تک مذکورہ بالا تجویز معرض عمل میں بھی آگئی تھی بشرق و مغرب کے اتحاد کی دوسری تدبیر سکندر نے یہ سوچی تھی کہ مقدونیہ اور ایران کے لوگوں میں باہم ازدواج و مناکحت کا رشتہ قائم ہو جائے۔ اور ہندوستان سے مراجعت کے بعد جب وہ سوں پہنچا تو اُس سلسلے کا بڑی شان و شوکت کے ساتھ آغاز کیا۔ خود بادشاہ نے وارا کی بیٹی استاترہ سے عقد کیا اسی لڑکی کی بہن سکندر کے دوست ہفیسشیان سے منسوب ہوئی۔ بہت سے مقدونی سرداروں نے ایرانی امرا کی بیٹیوں سے شادی کی اور بیان کیا جاتا ہے کہ عام سپاہیوں میں بھی دس ہزار نے اُن کی تقلید میں ایشیائی عورتوں سے بیاہ کیا۔ اور ان سب کو سکندر نے بڑی دریا ولی سے انعام دیئے، یہ بات خاص طور پر قابلِ لحاظ ہے کہ سکندر کی پہلی بیوی یعنی شگدیانا کی رئیس زادی ٹکساتا موجود تھی۔ اور اُس نے یہ دوسرا عقد کر کے گویا ایرانیوں کی رسم، مقدونہ ازدواج کو بھی اختیار کر لیا تھا اور اس کے بعد ایک اور شاہی خاندان کی لڑکی یعنی انخوست کی بیٹی پرکی ساتیس (پری زادہ)



سے بھی شادی کی نہ مگر واضح رہے کہ یہ رشتے ملکی مصلحت پر مبنی تھے  
ورنہ سکندر پر جنس لطیف کا جاو و کبھی نہیں چلا ۔  
لیکن یہ فوجی آئین کہ دونوں جگہ کے باشندوں کو کامل مساوات  
کے ساتھ یکساں جنگی تربیت دی جائے ، اقوام مشرق و مغرب کے  
بہم کرنے کا سب سے کارگر ذریعہ تھا اور اسی نظر سے وارا کی موت  
کے چند روز بعد ہی سکندر نے یہ انتظام کیا تھا کہ تمام مشرقی صوبوں  
میں وہاں کے لڑکے بھرتی کئے جائیں ۔ اور انھیں بالکل مقدونی طرز پر  
جنگی قواعد اور اسلحہ کا استعمال سکھایا جائے ۔ چنانچہ ہر صوبے میں  
یونانیوں کی باقاعدہ فوجی تعلیم گاہیں قائم کر دی گئی تھیں اور پانچ  
سال میں ۳۰ ہزار ”ہلچہ“ یونانی سانچے میں ڈھل کر ایک پوری غیر یونانی  
فوج مرتب ہو گئی تھی کہ شہنشاہ جو حکم دے اُسے بجالائے ۔ اور جب  
سکندر نے انھیں شہر سوس میں طلب کیا تو انھیں دیکھ کر مقدونی  
سپاہیوں میں بہت بد دلی پیدا ہوئی اور وہ سمجھ گئے کہ بادشاہ کا  
مطلب یہ ہے کہ رفتہ رفتہ اہل مقدونیہ کی خدمات سے مستثنی ہو جائے  
مقدونی رسالوں میں ایشیائی اور ایرانی باشندوں کو بھرتی کرنے کی  
تجویزیں مرتب کی گئی تھیں اور ان سے بھی ظاہر ہوتا تھا کہ وہ  
فوج کی ترکیب کو بالکل بدل دینے کا ارادہ رکھتا ہے ۔  
موسم بہار میں سکندر نے سوس کو خیر باد کہی اور ہمدان  
روانہ ہوا (۳۲۳ء) وہ پہلے دریائے قارن یا جیل کے راستے  
کشتیوں میں خلیج فارس آیا اور ساحل بحر کی سیر کرتا ہوا دریائے  
وجلہ تک پہنچا ۔ جہاز رانی کو روکنے کی غرض سے ایرانیوں نے



یہاں جابجا سد بنا دی تھی۔ سکندر نے ان سب کو ٹرٹروایا اور راستے میں فوج کو لیتا ہوا اوپس آیا۔ یہاں کے قیام میں اُس نے اہل مقدونیا عام جلسہ منعقد کیا اور اُن کو جو سن یا زخموں کی وجہ سے لڑائی کے قابل نہ رہے تھے رخصت کا حکم سنایا۔ ان کی تعداد دس ہزار کے قریب تھی اور سکندر نے سب کو بہت کچھ انعام دینے کا وعدہ کیا تھا کہ پھر وہ عمر بھر مستغنی رہیں۔ لیکن سپاہیوں کے دل میں بدت سے غبار بھرا ہوا تھا۔ سکندر کی یہ تقریر گویا جلتے ٹوے پر پانی کا چھینٹا تھا، وہ مل کے چلائے کہ ”ہم سب ہی کو رخصت کر دو“ سکندر چبوترے سے کود کے غل مچانے والوں کے مجمع میں گھس گیا اور سرنگان شاہی کو تیرہ آدمی دکھائے، جو بہت پیش پیش تھے، کہ گرفتار کر کے ان کا سر قلم کر دیا جائے، اس تشدد نے اور سب کو دم بخود کر دیا اور مجمع میں سناٹا چھاپا ہوا تھا جس وقت کہ سکندر دوبارہ چبوترے پر چڑھا اور ایک خشکیں تقریر میں تمام سپاہ کو رخصت کر کے اپنے محل میں چلا آیا۔ تیسرے دن ایرانی امرا کو بلا کر تمام مناصب جلیلہ اور اہم خدمات جن پر اب تک مقدونی سرور مامور تھے انہی غیر یونانیوں کے حوالے کیں اور مقدونی فوجوں کے نام اور نشان چھین کر نئی ایشیائی فوج کو دے دیئے گئے، مقدونی سپاہی اب تک اپنے پڑاؤ پر عجب رنج و تذبذب کی حالت میں پڑے تھے کہ چلے جائیں یا ٹھہرے رہیں۔ مگر انہوں نے فوجوں کے نام چھین جانے کا حال سنا تو وہ محل کے دروازوں پر پہنچے اور عاجزانہ اپنے ہتھیار کھول کر باریابی کی التجا کی۔ سکندر خود باہر آیا تو دونوں فریق ابیدہ تھے۔ انہی آنسوؤں نے دلوں کا غبار



دھو دیا۔ روٹھے ہوئے دوست مَن گئے۔ اور خوشی کے جلسوں اور قربانیوں کے  
عہد مصاحبت کی تکمیل ہوئی،

گرمی اور موسم سرما کے چند روز ہمدان میں بسر ہوئے۔ یہاں سکندر  
کو وہ صدمہ اٹھانا پڑا جس سے زیادہ کسی چیز کا اُسے غم نہ ہو سکتا تھا  
یعنی ہفیسٹیشن بیمار ہوا اور سات دن مرض میں اُلجھنے کے بعد  
وفات پائی۔ اس رنج میں تین دن سکندر نے فاقہ کیا اور تمام  
سلطنت میں بادشاہ کے محبوب دوست کا ماتم ہوا۔

ختم سال کے قریب سکندر بابل روانہ ہوا اور راستے میں ووروڈراز  
کے سفیر اُس کے حضور میں حاضر ہوئے کہ اُس شہنشاہ سے دوستانہ  
تعلقات کا ثروت حاصل کریں جو انھیں نظر آتا تھا کہ چند ہی سال کے  
عرصے میں آرمی دنیا کا مالک بن چکا ہے۔ ان قوموں میں اطالیہ  
کے ات رکن، ہسپانیہ کے فینیقی اور قرطاجنی آباد کار اور قبطی بحیرہ اسود  
کے سیٹھی اور افریقہ کے حبشی اور لبیانی ایلچی تھے جو اُسکی لشکرگاہیں  
آئے اور باریاب ہوئے۔

## ۴۔ عرب پر مہم کی تیاری اور سکندر کی وفات

نیارکوس کے بامراد بحری سفر کے بعد سے سکندر کو تولگی ہوئی  
تھی کہ جزیرہ نماے عرب کو فتح کرے۔ کیونکہ اس علاقے کے شامل  
ہوئے بغیر اُس کی مشرقی سلطنت کامل نہ ہو سکتی تھی۔ لیکن یہ بھی  
بجائے خود ایک ضمنی فائدہ تھا ورنہ اس ریگزار کو قبضے میں  
لانے کا اصلی مقصد کچھ اور تھا۔ دراصل، ہندوستان کے سفر اور



نیارکوس کی بحری سیاحت نے سکندر کے دل میں نئے نئے خیالات  
 موجزن کر دیئے تھے۔ اب وہ عرب کے گرد جہاز رانی کی فکر میں تھا  
 اور اُس کی نگاہ اتنی وسیع ہو گئی تھی کہ بحر روم کی طرح اس جنوبی  
 سمندر (بحر ہند) کو بھی تجارتی جہازوں کی جولاں گاہ بنانے کے منصوبے  
 باندھ رہا تھا۔ اُسے دریائے سندھ سے وجہ و فرات تک اور دوسرے  
 براہ سمندر بحیرہ قلزم کی اُن نہروں تک راستہ نکالنے کی امید ہو گئی  
 تھی جو مہر میں آگے جا کے دریائے نیل سے مل جاتی تھیں۔ اپنی  
 سلطنت کا پایہ تخت بھی سکندر نے شہر یابل کو بنانا تجویز کیا تھا  
 اور اس میں کوئی کلام نہیں کہ یہ نہایت دانشمندانہ انتخاب تھا۔ لیکن  
 اس کے لئے شہر کی حالت میں بہت کچھ تغیر کی ضرورت تھی۔ جنگی  
 جہازوں کے مستقر کے علاوہ اُسے بحری تجارت کا بھی مرکز بنانا منظور  
 تھا اور اسی نظر سے سکندر نے ایک بہت بڑی گودی کھدوانے کا  
 حکم دیا جس میں ایک ہزار جہازوں کے ٹھہرنے کی گنجائش ہو۔  
 آخر جنوبی مہم کا سب ساز و سامان مکمل ہو گیا ۳۳۳ ق م ۱ ماہ جون کی  
 ابتدائی تاریخوں میں نیارکوس اور اُس کے بحری رفقا کی بادشاہ کی  
 طرف سے وداعی ضیافت کی گئی کہ اول یہ لوگ سمندر کے راستے عرب  
 کے گرد روانہ ہونے والے تھے۔ انہی جلسوں میں دورات کی میخواری سے  
 بادشاہ کو بخار چڑھ آیا اور ۶ دن کے لئے مہم کی روانگی ملتوی ہو گئی پھر اسکی  
 حالت اور بدتر ہوتی گئی تو سفر بھی ملتوی ہوتا رہا۔ اور اُسے لشکر گاہ سے  
 محل میں لے آئے جہاں کچھ نیند آئی مگر بخار میں فرق نہ پڑا۔ اُسکے سردار  
 عیادت کو آئے تو اسکی زبان بند ہو چکی تھی۔ مرض برابر زور پکڑتا گیا اور مقدونی سپاہیوں



میں یہ افواہ پھیل گئی کہ سکندر مر گیا۔ وہ چیتے پیٹے محل کے دروازے پر دوڑے اور پہرے والوں نے مجبور ہو کر اندر آ جانے دیا۔ پھر اکہری قطار باندھ کے وہ اپنے جوان بادشاہ کے پلنگ کے پاس سے گزرے اور اگرچہ وہ بول نہ سکتا تھا مگر سر اور آنکھ کے اشارے سے ایک ایک کے ساتھ اُس نے صاحب سلامت کی پیوکستاس اور بعض رنقا نے یہ رات سمر اچس ویوتا کے مندر میں گزاری اور سوال کیا کہ اگر ویوتا کی توجہ سے شفا حاصل ہو سکے اور حکم ہو تو بیمار کو مندر کے اندر لے آئیں؛ لیکن کسی آواز نے انھیں روک دیا کہ ایسا نہ کریں اور جہاں ہے وہیں اُسے رہنے دیں؛ آخر اسی جُون کے مہینے میں رات کے وقت بیمار بادشاہ نے اس سے پہلے کہ عمر کے سو سو سال پورے ہوں، جان، جان آخری کو سوئپ دی۔

مگر اس "نا وقت موت" پر تقدیر کے تلوں یا ناسازگاری نجت کی شکایت کا کوئی محل نہیں ہے۔ اُس کے اوصاف اور کارناموں کا قدرتی انجام یہی ہونا تھا کہ وہ عمر طبعی سے پہلے مر جائے۔ کیونکہ تیرہ ہی کے سن میں اُس کے اندر بہت سی عمروں کا سنت جمع ہو گیا تھا اور نہ اُسے میدانِ رزم میں جان کی پروا ہوتی تھی نہ نرم شراب میں۔

## ۵۔ یونان مقدونیہ کے عہد حکومت میں

واقعاتِ عالم کی رو میں ساحلِ یونان سے بہا کے لے گئی اور اتنی مہدت بھی نہ ملی کہ وہاں چھوٹی چھوٹی ریاستوں کے حالات پر ایک نظر ڈال لیتے جو متبائن جذبات رنج و مسرت کے ساتھ اپنے تمدن کو



ساری دنیا میں شائع ہوتا دیکھ رہی تھیں ایسوس کے کویستانی وروں میں سکندر کی فتح اور پھر اُس کا بحری اقتدار سُن کر اکثر یونانیوں کو کان ہو گئے تھے اور مجلس کو ریتھ نے فاتح کی خدمت میں مبارکباد اور متحدہ یونان کی طرف سے تاج زریں بھجوا دیا تھا۔ اور جب ایک سال کے بعد اچیس شاہ اسپارٹہ نے مقدونیہ کے خلاف پھر تلوار علم کی تو اُسے پلوپونیسس کے باہر کوئی ساتھی میسر نہ آیا۔ البتہ مگالوپولس کے سوا، تمام آرکیڈیہ، اکائیہ اور ایس کی ریاستوں کو اُس نے اپنا شریک بنالیا تھا اور ان اتحادیوں کا بڑا مقصد یہ تھا کہ مگالوپولس کو مستحکم کر لیا جائے۔ سکندر کا نائب اینٹی پارٹ تھریس کی طرف سے فرصت پاتے ہی اس محصور شہر کی مدد کے لئے جنوب میں بڑھا (سشرق م) اور قریب ہی جو لڑائی ہوئی اُس میں آسانی سے اتحادیوں کو شکست دی۔ اچیس لڑائی میں مارا گیا اور پھر کوئی سامنا کرنے والا نہ رہا۔

بایں ہمہ جب تک دارا کے ایران زندہ رہا، اس وقت تک بہت سے یونانی دل ہی دل میں یہ امیدیں کرتے تھے کہ شاید پھر پانسہ پلٹ جائے۔ اور مقدونی جابر کے ہاتھ سے انھیں نجات مل جائے لیکن دارا کی موت نے ان امیدوں کا خاتمہ کر دیا اور سکندر کی ہندوستان سے مراجعت تک یونان میں کسی کو سر اٹھانے کی جرأت نہ ہوئی۔

ایچمنز کے لئے تھبیر کی تسخیر اور سکندر کی وفات کے درمیان کے یہ بارہ برس خاص فراغ و خوش حالی کا زمانہ تھے۔ ریاست کا نظم و نسق دوہرا



ویاستدار مدبر یعنی فوکیون اور لکریس کے ہاتھ میں تھا۔ اور ڈوموس تھینز بھی اتنا محل شناس ضرور تھا کہ ان دونوں امن میں خلل ڈالنے کی بجائے اس طرز عمل کی تائید کرتا رہا۔ اپنے پرانے حریف اسکامی نیس خطیب پر جو فتح ڈوموس تھینز کو حاصل ہوئی اُس پر فوکیون نے بھی غالباً حسد نہیں کیا کیونکہ یہ ذاتی معاملہ تھا اور اس کی سیاسی وقعت کچھ نہ تھی۔ واقعہ یہ تھا کہ کسی فن نے عام وطنی خدمات اور خاص کر شہر بناد کی مرمت میں فیاضانہ ذاتی روپیہ خرچ کرنے کے صلے میں ڈوموس تھینز کو تاج زرین دینے کی تحریک کی کہ ریاست کی جانب سے سر جلسہ اُسے پہنایا جائے (سنگ ق م) مجلس انتظامی نے اس کو منظور کر لیا۔ لیکن اسکامی نیس نے محرک پر قوانین جمہوریت کی خلاف ورزی کا دعویٰ دائر کیا اور عدالت کے روبرو نہایت مدلل تقریر میں ڈوموس تھینز کے واقعات زندگی پر تبصرہ کیا اور دکھایا کہ یہی شخص جسے آج اس عورت کا ستحق سمجھا جا رہا ہے وطن کا دشمن اور اتھینز کی تمام مصیبتوں کا اصلی سبب ہے۔ لکریس ڈوموس تھینز کے جواب نے جو پُر شکوہ خطابت کا بے نظیر نمونہ ہے عدالت کو مسحور کر لیا۔ اس کامی نیس کو ایک چو تھائی رائیں بھی نہ مل سکیں۔ وہ اتھینز چھوڑ کے نکل گیا۔ اور پھر سیاسی دنیا میں اُس کا کہیں نام نہیں ملتا۔

سلطنت مقدونیہ کے قیام ہی کو اتنے دن نہیں گزرے تھے کہ بحری تجارت کے مرکزوں میں کوئی بڑی تبدیلی پیدا ہو جاتی۔ لہذا ابھی تک اتھینز کو اس کاروبار میں بہت فروغ حاصل تھا اور ہرچند ظاہر وہ اپنی مصلح ملکی میں امن کا حامی تھا۔ لیکن اپنی جگہ پر



اس قسم کی تیاریوں سے بھی غافل نہ تھا کہ اگر کبھی پھر موقع ہاتھ آئے تو اپنا بحری اقتدار دوبارہ حاصل کر لے؛ چنانچہ بیڑے کے اضافے اور نئے جہازی سائبان بنانے میں وہ برابر روپیہ لگاتا رہا اور بیان کیا جاتا ہے کہ اب اس کے پاس قریب قریب چار سو جنگی جہاز ہو گئے تھے یہ تمام کارگزاری لکسگز کی تھی جس نے وزیر مالیہ کی حیثیت سے بیڑے پر اتنا روپیہ لگایا۔ واضح رہے کہ اُسی زمانے میں مالی صیغوں میں بہت کچھ رد و بدل عمل میں آیا تھا یو بلوس کے وقت میں ”وزر تفریح“ کا منتظم ہی صیغہ مال کا اعلیٰ عہدہ دار ہوتا تھا لیکن اب مصارف ریاست کا انتظام ہم ایک خاص وزیر مالیہ کے ہاتھ میں دیکھتے ہیں جسے لوگ چار سال کے واسطے منتخب کر لیتے تھے لکسگز اسی عہدے پر مامور تھا اور تعمیرات کا کام بھی قریب قریب تمام و کمال اسی کے اختیار میں تھا۔ اور اس صیغے میں بھی اپنی کارگزاری کی بدولت اُس کا عہد وزارت بہت مشہور ہوا۔ ایک تو اُس نے رودالی سوس کے جنوبی کنارے پر ووڑ کا میدان تیار کرایا۔ اور دوسرے لیمپائی دنگل کی از سر نو تعمیر کی جہاں اُس زمانے میں حکیم ارسلو صبح شام ٹہل ٹہل کر اپنے شاگردوں کو درس دیا کرتا تھا اور اسی کی وجہ سے حکما کا یہ گروہ ”مشائین“ کہلاتا ہے۔ لیکن لکسگز کا سب سے یادگار کارنامہ ڈالیونی سیس کے تاشا گاہ کی ترسیم تھا۔ قلعے کے ڈھلوان پہلو پر سنگ مرمر کی زینہ نما نشستیں جو ابھی تک سلامت ہیں، ایچمنز کے اسی وزیر مالیہ نے بنوائی تھیں؛



غرض اہل ایتھنز عاقبت اندیشی کے ساتھ اپنی سود بہبود میں کوشاں اور دیوتاؤں کی نگاہِ کرم کے امیدوار تھے۔ اور اس عرصے میں ایک مرتبہ قحط کے سوا اور کوئی آفت بھی اُن پر نہیں آئی؛ لیکن جب سکندر سوس میں واپس آیا تو دو ایسے واقعات پیش آئے جن سے یونان کا امن سحرِ خطر میں پڑ گیا۔ یعنی اول تو سکندر نے یونانی جلاوطنوں سے وعدہ کر لیا کہ انھیں پھر اپنے اپنے وطن پہنچا دے گا (ان خانہ بربادوں کی تعداد بھی بیس ہزار سے کچھ زیادہ ہی تھی اور پھر اُس نے سردار نکانور کو اولیپیہ کے عظیم یونانی تہوار کے موقع پر بھیجا کہ متعلقہ ریاستوں کو حکم پہنچا دے کہ اپنے جلاوطن شہریوں کو واپس بلا لیں۔ (۳۲۴ ق م) صرف دو ریاستوں نے اس کارروائی پر اعتراض کیا یہ ایتھنز اور اطولیہ کے باشندے تھے جنہیں معلوم تھا کہ اگر اس حکم کی تعمیل ہوئی تو جن لوگوں کی مال متاع اُنھوں نے غصب کر رکھی ہے وہ سب واپس دینی پڑے گی۔ کیونکہ اطولیہ والوں نے اکی نیادی علاقے سے وہاں کے اصلی مالکوں کو نکال دیا تھا اور اسی طرح اہل ایتھنز نے ساموس والوں کی زمینیں دبا رکھی تھیں پس اگر یہ اصلی باشندے آئے اور اُن کی اطلاق واپس دینی پڑیں تو پھر ایتھنزی آبادکار اس جزیرے میں نہ رہ سکتے تھے انھیں وہاں سے نکلنا پڑتا۔ اپنی وجوہ سے اطولیہ اور



ایتھنز دونوں کو بادشاہ کا حکم بجالانے سے انکار تھا اور وہ یہاں تک آمادہ تھے کہ اگر ضرورت ہو تو سکندر کا تلوار سے مقابلہ کریں۔

## ۶۔ ہرپالوس کا حشر اور یونان کی سرکشی

اُسی زمانے میں ایک ایسا واقعہ پیش آیا جس سے عجب نہیں بعض وطن پرست یہ سمجھنے لگے ہوں کہ سکندر کی سلطنت بہت ناپائیدار بنیادوں پر قائم ہے۔ ہوا یہ کہ ہرپالوس ۵ ہزار تیلنت نقد، اجیر سپاہیوں کی معقول جمعیت اور ۳۰ ہزار جہاز لے کے ایٹلی کا آیا اور اُس کا خاص مدعا یہ تھا کہ اپنے آقا کے خلاف آتش فساد مشتعل کرے۔ حکومت ایتھنز نے فوج سمیت ساحل پر اُترنے کی اجازت نہیں دی تو ہرپالوس نے سو کے قریب تیلنت لے کر تنہا ایتھنز میں آگیا۔ اس کے کچھ روز بعد مقدونیہ سے ایٹلی پارٹر نے اور مغربی ایشیا سے سکندر کے وزیر خزانہ فلوک سنوس نے اسکی تحویل کا مطالبہ کیا لیکن ٹوموس تھینز کی صلاح سے اہل ایتھنز نے یہ چال چلی کہ ہرپالوس کو حراست میں لے کر اُس کا روپیہ خود اپنے قبضے میں کر لیا اور سکندری عہدہ داروں کو جواب میں کہلا بھیجا کہ اگر خود سکندر خاص اس کام کے لئے اپنے آدمی بھیجے گا تو ہم ملزم کو حوالے کر دینگے



لیکن فلوک سنوس یا اینٹی پاٹر کے مطالبے کی تعمیل سے ہمیں انکار ہے۔ اس کے بعد ہریپالوس ایتھنز سے فرار ہو گیا تھا مگر تھوڑے ہی عرصے میں اپنے کسی منجھے ساتھی کے ہاتھ سے مارا گیا ہے۔

دورقم جو ہریپالوس ایشیا سے چسرا کے لایا تھا اکروپولس (قلعہ ایتھنز) میں جمع تھی اور اس کے لئے چند امین خاص طور پر مقرر کر دیئے گئے تھے جن میں ڈیموس تھینیر بھی شامل تھا لیکن کچھ روز بعد اچانک یہ حال گھٹا کہ قلعے میں صرف ۳۵۰ تیلنت کی رقم موجود تھی۔ جتنے سربراہان ریاست تھے فوراً اُن کے خلاف لوگوں میں چرچے ہونے لگے کہ قلعے میں جمع کرنے سے پہلے ہی اُنھوں نے آدھا روپیہ (یعنی ۳۵۰ تیلنت) ہریپالوس سے رشوت لیکر ہضم کر لیا ہوگا۔

مجلس آریوپاگوس میں یہ الزام پیش ہوئے تو عدالت نے بھی یہی فیصلہ کیا کہ ریاست کے خاص خاں عام نے معقول قیمتیں وصول کی تھیں اور انھیں میں ڈیموس تھینیر کی نسبت اُنھوں نے تحریر کیا کہ وہ بھی ۲۰ تیلنت کا حصہ دار تھا۔ ڈیموس تھینیر نے اس خطا کا خود اقبال کیا اور اُس کا عذر یہ بیان کیا کہ میں نے زر تفریح کے سرمائے میں ۲۰ تیلنت پیشگی بطور قرض دے دیئے تھے اور انھیں اس روپے سے وصول کر لیا۔ لیکن اعتراض یہ تھا کہ



اُسے بغیر منظوری سکندر کے روپے سے وہ قرض وصول کر لیا  
جو اُس نے ریاست ایتھنز کو دیا، کیا حق تھا؟ غرض اُس پر  
وہ الزام وارد ہوتے تھے کہ ایک تو خود روپیہ نکالا اور  
دوسرے اپنی تحریری اطلاع میں عمداً روپے کی صحیح تعداد  
اور اُس کی غفلت کا ذکر نظر انداز کر دیا۔ اُس کی سزا میں اُس پر  
پچاس تیلنت جرمانہ ہوا اور ادا نہ کر سکنے کی وجہ سے قید میں  
ڈال دیا گیا۔ مگر وہ تھوڑے ہی دن میں بچکر ایتھنز سے  
بھاگ گیا۔

اگر سکندر زندہ رہتا تو بہت ممکن تھا کہ اہل ایتھنز اُسے  
رضامند کر لیتے کہ ساموس پر اُن کا قبضہ بحال رہنے دے  
کیونکہ وہ ہمیشہ ایتھنز کی رعایت پر نظر رکھتا تھا، لیکن جب  
اُس کے مرنے کی خبر پہنچی تو اول اول لوگوں نے اس کا  
اعتبار نہیں کیا اور ڈیڑھ خطیب زور دے دے کر  
کہتا تھا کہ وہ اگر مرتا تو ایسی نعش کی بوہی تمام دنیا  
کی ناک میں پہنچ جاتی، مگر جب اُس کی وفات نے  
تمام معاملات سلطنت کو درہم و برہم کر دیا تو اس حالت  
میں آزادی کے لئے لاکھ پانچوں مارنا کچھ خلافت مصلحت نظر نہ آیا اور  
ایتھنز نے مقدونیہ سے بغاوت کی (۳۳۶ ق م) اطولیہ اور شمالی  
یونان کی بہت سی ریاستوں نے اُس کا ساتھ دیا اور ۸ ہزار اجیر سپاہی  
بھی جو سکندر کی فوج سے اُسی زمانے میں الگ ہو کر یونان پہنچے تھے  
ملازم رکھ لئے گئے۔ ان کے ایک ایتھنز کے سردار لیوس تینیس نے



تھرموپلی پر قدم جمائے اور جب اینٹی پاٹر جس قدر جلد ہوسکا اپنی فوجیں جمع کر کے جنوب میں بڑھا، تو اسی ورے کے قریب متحدہ یونانیوں کو لڑائی میں غلبہ حاصل ہوا اور مقدونیہ کے نائب السلطنت کو لاسیہ میں قلعہ بند ہونا پڑا جو تھرموپلی کے مقابل، کوہ اتھریس کی ایک چوٹی کے نیچے پہاڑی قلعہ تھا۔ اسی جگہ لیوس تینیس نے اُسے تمام جاڑے گھیرے رکھا اور اس غلبے کا نتیجہ یہ ہوا کہ ہیوشیہ کے سوا شمالی یونان کی سب ریاستیں تو پہلے ہی مقدونیہ سے بے وفائی کر چکی تھیں، اب پلوپنسس میں بھی اُن کے بعض رفیق پیدا ہو گئے۔ اور اگر یونانیوں کی بحری قوت زیادہ ہوتی تو عجیب نہیں کہ کم سے کم کچھ عرصے کے لئے انھیں اپنے مدعا میں کامیابی حاصل ہو جاتی۔ موسم بہار میں مغربی افروجیہ کا حاکم لیونائٹس فوج لے کے آیا تو یونانیوں کو لاسیہ کے محاصرے سے دست بردار ہونا پڑا اور وہ تھسالیہ میں بڑھے کہ اینٹی پاٹر سے مل جانے کے پیشتر اُس سے مقابلہ کریں۔ لڑائی ہوئی تو اُس میں بھی لیونائٹس زخم کھا کے مارا گیا اور دوسرے روز اینٹی پاٹر وہاں آیا اور اپنی شکست خوردہ فوجوں کو لیکر مقدونیہ میں ہٹ گیا کہ گراتروس کا انتظار کرے جو ایشیا سے آرہا تھا۔ چنانچہ اُس کے پہنچتے ہی یہ دونوں مل کر پھر تھسالیہ میں بڑھے اور کورینٹس کے مقام پر یونانیوں سے مقابلہ ہوا (سترق م) لڑائی میں فریقین کے نقصانات بہت کم ہوئے۔ اور اہل مقدونیہ کا پلہ بھاری رہا، ظاہر میں جنگ کا فیصلہ اس معرکے نے کیا تھا لیکن یونانیوں کے جد و جہد جاری نہ رکھ سکنے کی اہلی وجہ گروینٹس کی



خفیف شکست نہ تھی بلکہ یہ کہ اُن میں باہم اتفاق نہ تھا۔ اور نہ کوئی ایسا سپہ سالار جس پر وہ سب کامل اعتماد کر لیتے۔ انجام یہ ہوا کہ یکے بعد دیگرے ہر ریاست اپنا معاہدہ صلح علیحدہ کرنے پر مجبور ہوئی جس وقت ایتھنی پاٹر بیوشیہ میں بڑھا اور ایتھنی کا پرچم کی تیاریاں کیں تو ایتھنز کو بھی سرطاعت خم کرنا پڑا۔ آزاد حکومت دوبارہ حاصل کرنے کی اُس نے جو کوشش کی تھی اُس کا سخت خمیازہ بھگتا کیونکہ سکندر کی طرح ایتھنی پاٹر کے دل میں اس مدینۃ الحما کے نام نیک اور گزشتہ روایات کی کوئی جگہ نہ تھی۔ اُسے صرف اتنا نظر آتا تھا کہ جب تک سخت گیری اور تشدد سے کام نہ لیا جائے گا اس وقت تک مقدونیہ کو ہمیشہ اسی قسم کی بغاوت کا خطرہ رہے گا جیسی کہ ابھی فرو کرنی پڑی۔ پس اُس نے تین شرطیں پیش کیں جنہیں ڈیماڈیٹز اور فوکیون کو چار و ناچار قبول کرنا پڑا اول یہ کہ نظام حکومت میں ترمیم کی جائے اور خالص جمہوریت کی بجائے سیاسی حقوق زر و مال پر مبنی ہوں۔ دوسرے بندہ گاہ منوکیہ میں مقدونی سپاہ کی چھاؤنی بنادی جائے۔ اور تیسری شرط یہ تھی کہ شورش کے سرغنہ ڈیموس تھینز، ہیسپیری ڈیٹز اور اُن کے اجاب گرفتار کر کے ایتھنی پاٹر کے حوالے کر دیئے جائیں۔

واضح ہو کہ ڈیموس تھینز نے جو اپنے وطن سے فرار ہوئے تھا پلوئیس میں اپنی سحر بیانی کے جوہر دکھائے اور یونانی اتحادیوں کے مقاصد کی بہت کچھ حمایت کی تھی۔ انہی کوششوں کے صلے میں اُسے اہل ایتھنز نے واپس بلایا تھا۔ مگر اب جو ایتھنز نے اطاعت قبول کی تو وہ



اور دوسرے مقرر شہر سے بھاگے ہیرپی ڈیز اور اس کے دو فریقوں  
 نے اچی تا کے مندر ایکوس میں پناہ لی تھی وہیں سے گرفتار ہو کر  
 انٹی پاٹر کے پاس لائے گئے اور اُس نے انھیں قتل کر دیا۔ موس کھنیر  
 بھاگ کر جزیرہ کلوریہ کے مندر پوسی وُن میں چھپا اور جب ہاں  
 انٹی پاٹر کے ہرکارے پہنچے اور اُسے طلب کیا تو اُس نے جلاو کے  
 ہاتھ میں پڑنے سے پہلے، زہر کھا لیا اور کتوبرتسرق مہا اور ایک  
 روایت میں بیان کیا گیا ہے کہ یہ زہر اُس نے قلم کے نیزے میں  
 چھپا رکھا تھا۔

نیک





# فرہنگِ اعلام

تاریخ یونان میں بعض ایسے ناموں کا انگریزی تلفظ بجنسہ اختیار کر لیا ہے جو پہلے سے مشہور و مروج تھا۔ لیکن باقی میں خفیف تغیر کو جائز رکھا ہے جس کا عام اصول ذیل کے الفاظ کا باہم مقابلہ کرنے سے ذہن میں آجائیگا اگرچہ کہیں کہیں مستثنیات بھی موجود ہیں:-

لفظ	انگریزی تلفظ	اردو تلفظ
Words	English Pronunciation.	Urdu Pronunciation.
Abydus.	(ابی ڈس)	ابی دوس
Achaean.	(اکائین)	اکیانی
Achaemenid.	(اکی منائیڈ)	خاندان ہخامنشی
Achilles.	(اکی لینر)	اکی لیس
Aeschylus.	(اس کای لس)	اس کای لوس
Alcibiades.	(السی بیادیز)	الکی بیادیس
Aphrodite.	(افروڈایت)	افرو دیت
Arbela.	(اربیل)	اربیل
Artabazus.	(ارٹا بازس)	آرتا بازو
Assyria.	(اسیریا)	اشور



Words.	English Pronunciation.	Urdu Pronunciation.
Astyages.	(استیا جیز یا استیاژ)	افراسیاب
Bronze Age.	.....	عصر النحاس
Byzantium.	(بای زن ٹیم)	بای زنتہ
Chalcedon.	(کالسی ڈون)	چالکی دن
Chios.	(کیوس)	خیوس
Cithaeron.	(ستھی رُون)	سیتھی رُن
Croesus.	(کری سس)	کری سوس
Cyxares.	(کیاک سریز)	سیاکزار یا سیاوش
Cyprus.	(سای پرس)	قبرس
Darius.	(ڈیرئیس)	داریوش یا دارا
Delos.	(ڈی لواس)	دولوس
Delphi.	(ڈلفی)	دلفی
Dorian.	(ڈورین)	ڈوریانی
Elean.	(الین)	الیانی
Elis.	(اے لس)	الیس
Eurypides.	(یوری پڈیز)	یوری پڈیز - یوری سید
Euxine.	(یوکساین)	افشین یا اسود
Gaza.	(گازا)	غزہ
Halys (River).	(ہالیس)	قزل ارمق
Hellenes.	(ہلنیز)	ہلنی



Words.	English Pronunciation.	Urdu Pronunciation.
Helot.	(ہیلواٹ)	ہلوت
Jaxartes.	(جیکسارٹیز)	جیحوں
Lacedaemonian.	(لیسی ڈیونیئن)	لک دمونی
Laconia.	(لیکونیا)	لقونیہ
Lysander.	(لای سنڈر)	لیساندر
Macedonia.	(میسسی ڈونیہ)	مقدونیہ
Malli (tribe)	.....	ملی
Marmora or Propontus.	(مارمورا یا پونٹس)	مرمرہ
Memnon.	(میمنوناں)	مممن
Miletus.	(ملےٹس)	ملطہ یا ملیتوس
Molossia.	(مولوسیا)	ملوسیہ
Naupactus.	(نوپاکٹس)	نوپاکتوس
Nearchus.	(نیارکس)	نیارکوس
Nestor (King)	(نیسٹر)	نستور
Oxus.	(اوکسس)	سیحوں
Parysatis.	(پری ساتیس)	پری زادہ (شہزادی)
Pasitigris.	(پاسی ٹیگریس)	دریائے دُجیل یا قارن
Periander.	(پیری انڈر)	پریان در
Persepolis.	(پرسی پولس)	اصطخر
Philip.	(فلپ)	فیلفوس یا فیلقوس



لفظ

انگریزی تلفظ

اردو تلفظ

4

Words.

English Urdu  
Pronunciation. Pronunciation.

Phillippies.

فیلپوسیاٹ یا پھلیپس (فلپکس) وہ پر جوش تقریریں جو

Phraortes.

فریرز (فرئورتیس) کی مخالفت میں کی تھیں

Phrygia.

فرغیہ یا افروجیہ (فرگیہ)

Piraeus.

پیرئوس (پای رئیس)

Ptolemy.

تولی یا بطلموس (ٹالمی)

Propontus.

مرمورہ

Rhegium.

رگیوم (رہگیم)

Roxane.

روشنک (رکسانہ)

Saronic (Gulf)

سارونی (خلج) (سارونیک)

Scythian.

اسکیتھیا یا سیتھی (سیتھین)

Sicily.

صقالیہ (سسیلی)

Sidon.

سیدا (سیڈون)

Simonides.

سی مونی دیس (سای مونی ڈیر)

Sinope.

اسنوف (سای نوپ)

Sophist.

سوفسطای (سوفسٹ)

Taygetus.

کوہ تے گتوس (ٹے گی ٹس)

Thessaly.


تھسالیہ (تھسلی)

Tyre.

تایر یا صور (ٹائر)


Trireme.

سہ طبقہ (ٹرای ری می)





# غلط نامہ



تاریخ یونان میں ، کئی بار تصحیح کے باوجود ، کتابت کی چھوٹی موٹی بہت سی غلطیاں رہ گئی ہیں سرسری نظر ثانی میں جو زیادہ نمایاں تھیں انہیں یہاں صحیح کر دیا ہے باقی نقطوں ، یا و و اور تی تے کی غلطیوں کو امید ہے کہ ناظرین خود درست کر لیں گے

مترجم

صفحہ	غلط	صحیح
۲۸	”جنانی“	”جِنّاتی“
{ ۳۳ ۳۵ }	ڈھکیں	دھکیں
۵۷	زرا	ذرا



صحیح	غلط	صفحہ	صفحہ
عہدہ	عہدے	۷۴	۶۹
بھائیوں	بھائوں	۱۰	۱۰۴
نئیوہ	تئیوہ	۱	۱۰۹
حکمت	مکت	۸	۱۳۷
گہری	گہڑی	۵	۱۵۱
پابندی نہ کی	پابندی کی	۱۱	۱۷۱
پہاڑی	گزر بردار پہاڑی	آخری	۱۸۲
اسے پچاس	اس پچاس	"	"
یگیا آباد	یگیا رفتہ رفتہ آباد	۱۷	۱۹۰
اسی طویل	اپنی طویل	۱۹	"
دیکھا کہ	دیکھا کے	۱۷	۱۹۴
افسانہ بانی	افسانہ باقی	فٹ نوٹ	۲۱۴
پڑا	پڑا تھا	۱۸	۲۲۸
متحد	متحدہ	۲	۲۵۶
یہی	ہی	۱۵	"
بڑے	بڑے	۲۰	۲۸۶
کہا کہ	کہا کے	۱۲	۳۰۹
ایسی کا کے قریب	ایسی کا قریب	۱۵	۳۳۴
قائم	قائم کیا	۸	۳۵۵



صحیح	غلط	صفحہ	نمبر
سُجھای	سمجھای	۱۲	۳۶۶
غیظ	غیض	۹	۳۷۸
اتنے	اتنے میں	۲۰	۴۰۱
ہوا تو وہ پلوپنی سس	ہوا، پلوپنی سس	۳	۴۵۴
ذمہ دار	ذمے دار	۳	۴۵۵
دست بردار	دست برد	۴	۴۹۵
بیت	پیت	۱۰	۴۹۹
مستحکم مامن	مستحکم ہیں	آخری	۵۲۵
درپردہ	درپرہ	۷	۵۶۹
اہل فوکیس	اہلی فوکیس	۱۵	۵۹۱
گانوؤں	گانوں	۲	۶۰۳
پہلے سے مشہور	پہلے مشہور	۱۰	۶۵۲
بد	بد	۱۳	۶۵۵
دائیں بازو کی طرف	دائیں کی طرف	۱۱	۶۵۶
دو کر دیا	دور کر دیا	۹	۶۵۷
اب ان بتوں	اب بتوں	۱	۶۶۰
لوگی	کوگی	۱۰	۶۶۲
:- اس کی (جو یونانیوں - انج) تردید کرنے	اس کی تردید کرنے (جو یونانیوں - انج)	۲ و ۱	۶۷۸
احباب	اجباب	"	"



صفحہ	غلط	صفحہ	صفحہ
ساحل بحر	ساحل سمندر	۷	۶۹۷
تیس جہاز	تیس ہزار جہاز	۹	۷۱۱
کی ہیں	کی تھیں	۱۶	۷۱۲
حصہ دار ہے	حصہ دار تھا	۱۸	۷
اور آزاد حکومت	آزاد حکومت	۵	۷۱۵





Call No. \_\_\_\_\_

Date \_\_\_\_\_

Acc. No. \_\_\_\_\_

**CENTRAL LIBRARY  
THE UNIVERSITY OF KASHMIR**



This book should be returned on or before the last date stamped above. An over-due charge of 10 Paise will be levied for each day, if the book is kept beyond that date.



Call No. \_\_\_\_\_

Date \_\_\_\_\_

Acc. No. \_\_\_\_\_

**CENTRAL LIBRARY  
OF KASHMIR  
THE UNIVERSITY**

This book should be returned on or before the last date stamped above. An over-due charge of 10 Paise will be levied for each day, if the book is kept beyond that date.





**ALLAMA  
IQBAL LIBRARY**

**UNIVERSITY OF KASHMIR  
HELP TO KEEP THIS BOOK  
FRESH AND CLEAN**